

సర్వస్వామ్యములు
ప్ర కా శ కు ని చి

First printed 1937
Reprinted 1948

Saraswathi Power Press, Rajahmundry
Printed and Published by
A. Lakshmanaswamy Naidu.
No. 2826/1943

దిక్కుమాలిన పురుషులీ స్త్రీసంఘముచే నిశ్చింతకాలమీ విధముగా
 సేవచేయించుకొని పీల్చి పిప్పిచేసెదరో చూచెదనుగాక. వారుపురుషు
 లుట! సర్వారాధ్యులుట! స్త్రీలు వారికి బానిసలుట! రాత్రిందివ
 ములు వారి పాదసేవచేయవలయునట! అది స్త్రీలకు విహితకృత్య
 మట! అందువలన స్త్రీలకుఁ బాతివ్రత్యమహిమ యబ్బునట!
 పూర్వము స్త్రీలు తమపాతివ్రత్యమహిమచే ద్రిలోకములను గడగడ
 లాడించిరట! ఒకతె సూర్యగమనము నరికట్టెనట! మఱియొకతె
 త్రిమూర్తులను బసిపిల్లలనుగాఁ జేసినదట! ఆహా! పురుషులెంతటి
 కుటిలులు? అమాయికలగు స్త్రీలను వంచించుట కెట్టిపుక్కిరిగిగాధలను
 గల్పించినారు? ఇవి యన్నియు నెందులకు? ఆడువారి కెరచూపి వారిచే
 సేవచేయించుకొనుటకు? పతిసేవవలన గొప్పమహిమ గలుగునన్నచో
 స్త్రీలందుల కపేక్షించి రాత్రిందివములు, ఊఁ, అనక, ఆఁ, అనక
 తమ్ముసేవించుదురుగదా యని పురుషులయుద్దేశము.

పురుషులందులకుఁ దగినట్లుగా ధర్మశాస్త్రముల నిబంధించిరి.
 పుక్కిటిపురాణములు కల్పించిరి. ఈయత్నమంతయు స్త్రీలను వంచి
 చుటకే కాని వేఱుకాదు. ధర్మశాస్త్రరచయిత లందఱును బురుషులే
 కావున వారియాటలు సాగుచున్నవి. స్త్రీలే ధర్మశాస్త్రకర్తృ
 లైనచో నింత పక్షపాతముండునా? దైవసృష్టిలో స్త్రీపురుషులు సమా
 నులు. ఒకరి కెక్కువయు నొకరికిఁ దక్కువయులేదు. బండికి రెండు
 చక్రములును సమముగా నుండవలయును. అప్పుడే బండి యెట్టి ప్రదేశము
 లందైనను సరిగా నుఖముగా నడచును. అట్లే సంసారశకటమునకు
 స్త్రీపురుషులు చక్రములు. సర్వవిధములచేతను, అవి సమములై యున్న
 పుడే మానవజీవితములకు నుఖమబ్బును. పురుషులది గ్రహింపక స్వార్థ

పరులై స్త్రీసంఘము నిట్లవమానపఱుపఁ దొడఁగిరి. నిజమాలోచింప
స్త్రీలకంటఁ బురుషుల గొప్పయేమి? వారివలెనే స్త్రీలు తల్లికడుపునఁ
బుట్టలేదా? పురుషులమానుషశక్తులతో దివినుండి యవతరించినారా
యేమి? స్త్రీలకంటఁ బురుషులెందులో నధికలు? విద్యయందా? బుద్ధి
యందా? సామర్థ్యమందా? కార్యశూరతయందా? ఎందునులేదు.
స్వార్థపరత్వమునందు మాత్ర మధికలు. పతియింటికి రాఁగానె భార్య
వాని నెదుర్కొని పాదములు గడిగి తజ్జలము నెత్తిపై జల్లుకోవలెనట!
అది పాతివ్రత్యమునకు మొదటి మెట్టఁట! పాపము—పురుషులింటికి
వచ్చి యేమియుఁ గోరకముందే “అమ్మా! నీ మగఁడు వచ్చినాఁడు!
చూడు. స్నానమునకు నీళ్లందిమ్ము. మేడపైనున్న పట్టుపంచకెచ్చి
యిమ్ము. ఇదిగో వేనవి మండిపోవుచున్నది. భుజించునప్పుడు వినన
కట్ట దీసికొని చక్కగా విసురమ.” ని ముదుసలిముండ లాజ్ఞాపించుచు
నీటువనీయరు.

పురుషు లింద్రియలోలురు. పెద్దలైనపిమ్మటఁ గన్యకలను జెండ్లి
యాడినచో వారు తమయిష్టప్రకారము నడువరని ముక్కువచ్చలూ
ఱని పసిపిల్లలను దాము వివాహము గావించుకొని నయభయములచే
వారని లొంగదీసికొని నేవచేయించుకొనుచు, బిల్లలను గనుయంత్ర
ములుగాఁ జేసి వారల యాయురారోగ్యవిద్యావిజ్ఞానముల సభోగతి
పాలు గావించుచున్నారు. “ధర్మశాస్త్రనిబంధములన్నిటి మాటకేమి?
కాని “నస్త్రీ స్వాతంత్ర్యమర్హతి” యను వచనము నన్ను నఖిఖిపర్యం
తమును మండింపఁజేయుచున్నది. ఆ వచనమును వ్రాసిన యనూయా
పరుఁడు నా కంటఁబడినచోఁ దగినశిక్షచేసి విడిచిపెట్టుదును. దివ్యజ్ఞాన
సమాజమువారు స్త్రీపక్షమవలంబించి పనిచేయుటం బట్టి స్త్రీసంఘ
మున కీహటియైనను నామరూపములు గల్గినవికాని లేనిచో వీరు యా
వజ్జీవమును వంటయంటిముఠాలలోఁ బడి చావవలసినదే? ఆహా! ఏమి

యశ్రమము? ఏమియధర్మము” అని రమారమి ముప్పదివత్సరముల ప్రాయముగల యువతియొకతె విశాఖపట్టణమునఁ జేరి శాస్త్రిగారి కచ్చేరీచావడిలో నొకకుర్చీలోఁ గూర్చుండి తలపోయుచుండెను.

సాయంకాలమయ్యెను. చీకటులింగను లోకమును దట్టముగా వ్యాపింపలేదు. ఇంతలో నొకపురుషవ్యక్తి యచ్చటఁ బ్రవేశించెను. అతఁడు కలెక్టరుకచ్చేరీలోఁ జిన్నగుమాస్తాపని చేయుచుండెను. నాలుగైదు వీశల బరువుగలకాగితముల దస్త్రమును గృభాగమున నిడి కొని బుట్టంతపాగా శిరమునవెలయుచుండఁ గచ్చేరీనుండి నడిచివచ్చుట వలనఁ బొడమిన చెమ్మట లాతనిని సచేలస్నానము చేయించుచుండ మెల్లమెల్లగాఁ జావడిలోనికివచ్చెను. అతఁడు “బ్రతుకుజీవుడా” యని యాకాగితములకట్టను బల్లపైఁ బడవైచి నిలువఁబడెను. కమలాంబ యావచ్చినవాఁడు తనభర్తయని తెలియునుగాని యతఁడింటికి వచ్చినప్పుడు లేచి ప్రత్యుత్తానాదికము చేయుట, నిశ్చయించుకొన లేకపోయెను. పతి సమీపమునకువచ్చినప్పుడు లేచి నిలువఁబడుట యలవాటు. ఆయలవాటువొప్పున లేచి నిలువఁబడవలెననియునున్నది. “అన్నివిధములచేతను బురుషులతో సమానమగు స్వాతంత్ర్యము స్త్రీల కుండవలయు” నన్న తీర్మానము మహిళాసభలోఁబెట్టినదామెయె. స్త్రీలువచ్చినప్పుడు పురుషులు లేచి నిలువఁబడుచున్నారా? లేదు. పురుషులులేచి స్త్రీలను గౌరవింపనపుడు స్త్రీలుమాత్రము పురుషుల నేలగౌరవింపవలెనని పట్టుదలగలదగుటచే లేచి నిలువఁబడుటకును నిష్టములేదు. కమల వర్షారంభసమయమునఁ మేఘపంక్తులచే స్తంభ భూతమగు నాకాశమువలె నిస్తంభయై నీరవయై క్రిందుచూచుచుండెను. గోవిందరావు భార్య నైమనవ్యమునుగాంచి తనలో “ఇదియీదినము దివ్యజ్ఞానసమాజమువారినభికుఁ బోయియుండును. వారియుపన్యాస విషయ మిమెతలకు బాగానెక్కియుండవచ్చునని తలంచుచు లోనికిరిగి

దుస్తులను మార్చుకొనివచ్చి కాగితములకట్టను సడలించి నవరించుచు భార్యనుజూచి “ఏమి. కమలా! నేడు పరాధీనచిత్తురాలవయి యున్నావు. దివ్యజ్ఞానసమాజమువారి విషము తలకెక్కినదా? యేమి!” యని పలికెను.

అదివఱకుఁ బురుషసంఘముపై సత్యంతకోపము నహించి గండ తాడితయై బుసకొట్టుచున్న సల్లత్రాచుపామువలెనున్న కమల పరిహాస గర్భములగు పతివాక్యములు చెవులకు శూలభూతములుకాగా, ప్రభంజన ప్రసారసముత్తుంగతరంగపరిక్షుద్ధమగునట్టి వడువున డెందము విపరీత భావనకులితమైయుండఁ బలికిసేమియుఁ బ్రత్యుత్తరమిచ్చక యల్ల యుండెను.

ఆసమయమున నటువదేండ్ల ప్రాయముగల ముసలివితంతువొకఁడె పట్టిన గ్రుక్కవిడువక విలవిలదన్నుకొనుచు నేడ్చుచున్న సంవత్సర ప్రాయముగల యొకబాలునొకని నెత్తుకొని చావడిలోనికివచ్చుచు, “ఓసీ! కమలా! ఇచ్చటనా? కూర్చుంటివి. నీవు సభకుఁబోవునప్పుడే పిల్లవానినిగొనిపోమ్మని యెంతచెప్పినను విన్నావుకావు. ఈదినమున వీడేడ్చినయెడ్చునకు హద్దులేదు. వీనిని బట్టలేకపోవుచున్నాము. దీని కేమి? ఏదోసభకువెళ్లి వచ్చిరావు. సాయంకాలమైనది. పిల్లలందఱు నన్నము దినుచున్నారు. నీవెద్దకొడుకు సామాన్యడుకాఁడు. వాఁడెందు చేతనో యలిగి నల్పురతో నన్నముకురాక పెరటివరండాలో నేడ్చుచు నేలదొరలుచున్నాఁడు. నేను మడిగట్టుకొంటిని. చల్లియన్నముదిన్నవిస్సి గాని నెట్లుముట్టుకోఁగలను? పిల్లలకు వేళకన్నమైనను బెట్టకపోయిన నెట్లు? రెండుగంటలు కొట్టకమునుపే సభకుఁబోయితివి, ఇప్పుడువచ్చితివి. ఇంతకాలమిప్పిలనెవ్వరుపట్టగలరు? ఇవి యెక్కడిదిక్కుమాలిన పాడుసభలోఁగాని పండువంటి స్త్రీసంఘమును బాడుచేయుచున్నవి.

ఇట్టివింత సభలు మాచిన్నతనములో లేవమ్మా!” యని గొనుగుచుఁ బిల్లవానిని గమలయొడిలోఁ గూర్చుండఁబెట్టి రా, వచ్చి మడిగట్టికొని విసిగొని కన్నముపెట్టుమనిచెప్పి వెడలిపోయెను.

హిందూసంఘధర్మముల విషయమై యదివఱకే కుపితయై పరితపించుచున్న కమల మఱింత మండిపడి “ఈదిక్కుమాలిన పీనుగున కప్పుడును పాలే” యని బాలుని వీపుపై నొక్కటిచఱచి క్రిందఁగూర్చుండఁబెట్టెను. బాలుడు విలవిల దన్నుకొని యేడ్చుచుండెను.

నాటి కమల చర్యచూడఁగా గోవిందరావు ప్రాణములు మీది కెగిరిపోయినట్లయ్యెను. ఆకాశము విఠిగి మీదఁబడినట్లయ్యెను.

అతఁడు చేయునదిలేక బాలకుని మంచిమాటలతో నోదార్చుచు, బుడముపై బండుకొనిఁబెట్టి మెల్లగాఁ జేతితోఁ దట్టుచుఁ జల్లగాలిలో నిట్టటు పచారుచేయసాగెను. అది వఱచో దుఃఖించి యలనటఁజెందుటచే బాలుఁడెప్పుమాని నిద్రించెను. గోవిందరావు మెల్లమెల్లగా భార్యను సమీపించి “కమలా! నేడింత కుపితవై యున్నావు. కారణమేమి”ని యడిగెను.

క—కారణమా? ఏమున్నది. మీరు చేయుపనులే.

గో—(ఆశ్చర్యపడుచు) అదేమి? కమలా! అట్లందువు నేను నీ కేమి యపకార మొనర్చితిని? స్వప్నమందైనను నీ కపకృతిచేయలేదని నా నమ్మకము.

క—మీరసఁగా, బురుషులని నా యభిప్రాయము.

గో—(కొంత నెమ్మదిపడి) పురుషసంఘము స్త్రీసంఘమున కపకృతి యొనర్చెనని నీ తలంపు (ఆలోచన మభినయించుచు) ఏమి యపకార మొనర్చినారు కమలా?

క—ఎవరిదోషములు వారి కగపడవు.

గో—అందుచేతనే యడుగుచున్నాను. చెప్పుము.

క—ఒకటియూ? రెండూ! వేనవేలపకారములు. ఎక్కడఁ జెప్పఁగలను.

గో—స్త్రీల కపకారము లొసర్చుటే పురుషుల పనియని తేలుచున్నది.

క—కాకేమి? స్త్రీసంఘము నేవిధముగా మట్టుపెట్టనలెనన్న విషయమే మున్నూటయలునది గడియలుచు బురుషుల యాలోచనము.

గో—ఇది దివ్యజ్ఞానసమాజమువారి పాఠము. తు, చ, తప్పకుండ నప్పగించుచున్నావు. కాని నీకు వివేచనశక్తిలేదు.

క—(భర్తను నిదాసించి చూచి) అవును. మీ కెల్లప్పుడు సేవ చేయుచున్నచో వివేచనశక్తి యుండును. కాదండీ.

గో—వినఁదగు నెవ్వరుచెప్పిన, వినినంతనే వేగపడక వివరింపఁదగున్.

క—అది కాదని యెవరన్నారు?

గో—ఎవ్వరు ననలేదు. కాని యది క్రియావిషయమునఁ జూపనలెను. కోపమువిడిచి నాకు సమాధానము చెప్పుము. మీ సమాజము వారి వాదమెంత దుర్బలమో నీకు బోధపడును.

క—ఏదీ! అడుగుడు.

గో—పురుషులు స్త్రీసంఘమున కొనర్చినవన్న యపకృతులను గూర్చి ముందుగా విమర్శింతము.

క—తప్పక.

ఇంతలో గోవిందరావు బుజముపై పండుకొనిన బాలుఁడు గ్రుక్కపట్టి యెడ్వనారంభించెను.

ఆసమయమున పేరిశాస్త్రి, “ఎవరురా! అక్కడ? రామస్వామి, రామస్వామి! ఏమిరా? మాటాడవు. పిల్లవాడంతగా నేడ్చుచుండ నూరకున్నారేమిరా? చీకటిపడినది. దీపమింకను బెట్టినే లేదా?” అని కేకలువేయుచుఁ జూపడిలోనికి వచ్చుచుండెను. కమల అదిగో, మామగారు వచ్చుచున్నారు. పిల్లవాని నిటుతెండి! ఈవిషయమై మఱియొక శుడు ప్రసంగింతమని బాలు నెత్తుకొని లోనికిరిగెను.

గోవిందరావు ప్రక్కగదిలోనున్న దీపమునుగొని యెదురుగాఁ బోయి తండ్రి నెదుర్కొని “రామస్వామివచ్చి కాగితములను బల్లపైఁ బెట్టి వెళ్లినాడని చెప్పెను.

పేరిశాస్త్రిగారు గదిలోనికి వెళ్లి తనదుస్తులను మార్చుకొని వచ్చి కుర్చీపైఁ గూర్చుండి “అబ్బాయీ! నీవిక్కడ నుండగనే పిల్లవాఁ డంతగా నేడ్చుచున్నాడేమి? అని యడిగెను.

గోవిందరావు “మీకోడలు దివ్యజ్ఞానసమాజమువారి సభకరిగి యిప్పుడే వచ్చినది. పిల్లవాఁ డాఁకఁటిచే నేడ్చుచున్నాఁడు. అన్నము దినిపించుటకు లోనికిఁ దీసుకొని వెళ్లినది” అని చెప్పెను.

పేరిశాస్త్రి “ఓహో! సభలు జరుగుచున్నవా! వారముపదిరోజు లిదియొక పెద్దసందడి, కానిమ్ము. హిందూ, వచ్చినదేమో తెమ్ము.” అనెను. గోవిందరావు దీపమునుబెట్టి పత్రికదెచ్చి యిచ్చెను. పేరిశాస్త్రి గారు చదువుచుండెను. గోవిందరావు లోనికిరిగెను.

పేరిశాస్త్రి హిందూపత్రికను జదువుచున్న స్వల్పకాలములోనే యొంటను కనకభూషణములు, శింజానములు నల్పుచుండఁ జేసినొక యుత్తరము పట్టుకొని యతనిభార్య మంగమ్మ ముసిముసి సగవుతో వచ్చి భర్తచెంత యొక కుర్చీపై గూర్చుండెను. పేరిశాస్త్రి చదువుచున్న పత్రికను బల్లపైనుంచి “ఏమి విశేషము” లని భార్య నడిగెను.

మం—(చిటునవ్వుతో) మనము పెండ్లి నారమైతిమి.

పే—అదెట్లు?

మం—మీ మేనగోడలికిఁ బెండ్లి కుదిరినదట!

పంచమినాఁడు లగ్నమట! కొన్నిదినములు ముందుగానే రమ్మని వ్రాసినారు. అని యుత్తరమిచ్చెను.

పే—చదివినాని, నేను వచ్చుటకు వీలులేదు.

మం—మీరు రాకపోయిన నిక వెళ్లెడివా రెవ్వరు?

పే—మీరు వెళ్లినఁ జాలదా? నాకు సెలవులేదు. ఏమిచేయుదును.

మం—మన పెద్దబ్బాయికిని, సెలవు లేదట!

పే—నీవు వెళ్లుము.

మం—నేనొకతెను వెళ్లిన బాగుండదు.

పే—మాయమ్మకూడ వచ్చును.

మం—పెద్దది. ఆమె రాకుండ నెట్లు?

పే—వానును, రాజును గొనిపోము.

మం—వానునకుఁ బరీక్షలట, రాఁడు. రాజును దీసికొని వెళ్లెదను.

పే—కమలనుగూడ దీసికొని వెళ్లుము.

మం—మే మందఱమును వెళ్లిన మనయింటిమాట యేమి? మీకు భోజనాదిసౌకర్యములు కుదురునో, కుదరనో,

పే—ఎందుకుఁ గుదరవు. వాను, పెద్దవాఁడుగూడ నుండురుగదా !
వండుటకు వంటలక్క యుండనే యున్నది.

మం—సరియే. రేపు మెయిలుబండికే వెళ్లెదము.

పే—సరియే, మాతోఁబుట్టువునకు, బావకును దగిన బట్టలు గొని
పోమ్ము. పెండ్లి కూతురున కెట్టిబట్టలు గావలెనో తెప్పింపుము.

మం—మంచిది. అట్లే చేసెదను. కాని మనరాజుతోడి వారికిని,
అంతకంటెఁ జిన్నవారికిని బెండ్లిండ్లవుచున్నవి. మనరాజునకెప్పుడగునో !

పే—నేను మాఅమ్మయు నెంతచెప్పినను వినక ఆనర్పు చదివి
యత్తిర్చురాలగువఱకును పెండ్లి వలదన్న దానవు నీవేకాదా ?

మం—అవునండీ ! రాజు మిక్కిలి బుద్ధిమతి. చదువునందధికానక్తి.
పూర్తిచదువు చదివింపవలెనని పట్టుపట్టితిని. చదువీయేటితోఁ బూర్తి
యైనది కాదా ?

పే—ఈ మాఘాది పంచకములోఁ దప్పకచేయుదము. బాబు వరీ
క్షుగూడ నయినది. సంబంధము సిద్ధముగానేయున్నది కదా !

మం—ఏమో ! ఏమిసిద్ధముగా నున్నదో కాని కార్యమగువఱ
కును నాకు నమ్మకములేదు. అంతకట్నము మనమిచ్చుకొనఁగలమా !

పే—ఎంత ?

మం—మీచెల్లికిఁ బీకలేదు. ఆమె కెంతదాహమో చూడుఁడు.

పే—(నవ్వుచు) పీకగల మీయన్నగారు దగ్గింపఁ గూడదా ?

మం—అమ్మయ్యా ! ఆమె కెదురుచెప్పు వారెవ్వరు.

పే—వారి కోర్కెయేమి ?

మం—ఐదువేలు నగదుకట్న మీయవలెనట.

పే—మఱి.

మం—వరుఁ డింగ్లండువెళ్లి చదువుకొని వచ్చునట. దానికగు ధన
మంతయు మనమియ్యవలెనట.

పే—మఱి యేమి?

మం—వియ్యపురాలికిని, అడుపడుచులకును బదునైదువందలు లాంఛనములట.

పే—సరి-సరి.

మం—ఇంతటితో నైనదా! బాబింగ్లండులోఁ జదువునప్పుడు సైకిలుపైఁ బోవుట నీచమట. అందుచేతనికి మోటారు సైకిలు గావలెనట?

పే—కట్నములకు, లాంచనములకు ఏ మహారాజునో యప్పగింపవలెను. అంతియకాని మనమిచ్చుకోఁగలమా! నాస్వార్జితము పితౌర్జితముగూడఁ బూర్తిగా నమ్మివేసినచోఁ బదివేలయినను వచ్చునోరావో.

మం—అందుచేతనే మఱియొక సంబంధముకూడ, జూచుకొనియుంచుట మంచిదని నేఁజెప్పుచున్నాను.

పే—మాయమ్మకూడ నక్కడికి వచ్చును. కాన బావతోను మాచెల్లిలితోనుజెప్పి అయిదువేలకు మించకుండఁ జేయండి.

మం—ప్రయత్నించెదము. ఈదినము పత్రికా విశేషములేమి?

పే—ఏమున్నది. శారదాచట్టమును శాసనసభవా రంగీకరించి నారు.

మం—అది ప్రజావాతకరమైనది. ఎవ్వ రంగీకరింపరు?

పే—అట్లని చెప్పఁగలమా? ప్రజావాతకరములైనవన్నియు వారంగీకరించుచున్నారా?

మం—తక్కినవాని మాట నాకుఁదెలియదు. కాని స్త్రీసంఘమునకు స్వాతంత్ర్యమొనంగు నీ చట్టము మంచిదనుటకు సందియములేదు. అందుచేతనే మహిళాసంఘమువారు శారదాగౌరుగారి కభినందనపత్రములు పంపినారు.

పే—మీ మహిళాసంఘమువారికి దూరాలోచనము చాలదు. ఆ శాసనము సంఘమునకు మంచిదో చెడ్డదో యని యాలోచించుట లేదు. స్థూలదృష్టియే కాని మీకు సూక్ష్మదృష్టిలేదు.

మం—శారదాశాసనము సంఘమునకుఁ జెడ్డదని మీ యభిప్రాయ మా యేమి?

పే—(ఆలోచించుచు) ఒకవిధమున మంచిదైనను నది యొకవిధ మున హానికరము గూడ నగునని నా తలంపు.

మం—ఎట్లు?

పే—పెండ్లివిషయమున నాడుపిల్లలకు స్వాతంత్ర్య ములవడినదని మీ రూరక గెంతుచున్నారు. కాని యందువలన పెద్దనప్తమున్నది.

పే—మన దేశముగాని, సంఘముకాని యింకను సంస్కరణముల కభిముఖము కాలేదు. అట్టిసమయమునఁ బిల్లలకు వరాస్వేషణమున స్వాతంత్ర్యమిచ్చినచో వారు యితరకులజుని గోరికొనవచ్చును. లేక యితరదేశీయునిఁ గోరికొనవచ్చును. మనమేమి చేయగలము?

మం—పోనిండు. దానియిష్టము వచ్చినట్లు నడవనిండు. మనకేమి?

పే—అట్లనరాదు. ఒకపిల్ల, ఒక మహమ్మదీయుని గాని యైరోపి యుని గాని పెండ్లియాడినదని యనుకొమ్ము. మనమా పిల్లను విడిచి పెట్టుకొనవలెనే కాని మనమందఱ మాపిల్లతో స్వమతసంప్రదాయ ములను విడిచి పరసంఘములోఁ జేరలేము. లేనప్పుడా పిల్ల జీవించినను మనకు లేనిదే కదా? ఇంతకాలము పెంచిన పిల్లను వృథాగా పదలు కొనవలెను.

మం—పిల్లలట్లెందులకుఁ జేయుదురు? అట్లు పెడదారిని బోవు చున్నప్పుడు, మనము చెప్పమా! వారు వినరా?

పే—మన యిష్టప్రకారమే వారు నడచినచో వారికి స్వాతంత్ర్య మేది?

మం—మీరేదో యనుచున్నారు. కాని యట్లేప్పుడును జరుగదు.

పే—జరుగవని యనకుము. జరిగినవి. జరుగుచున్నవి. పద్మజాతి నాయకజాతి వారనఁగా నాభిజాత్యమున మిక్కిలి ప్రసిద్ధిగన్నవారు. అట్టి యభిజాతయగు పిల్ల యొకతరుష్కుని వరించినది. ఈ నడుమ బెజవాడలో నొక బ్రాహ్మణకన్యక మహమ్మదీయుని బెండ్లియాడినది. మఱియొక విప్రయువతి యొక నాయని వరించినది. వారికిస్వాతంత్ర్య మియ్యని యంతనేపే కాని పిమ్మట మనమేమి చేయఁగలము? ఈరీతిగా సంఘము సంకరమై నానాటికి నశించును.

మం—అట్లయిన బాల్యవివాహములే మంచివందురా యేమి?

పే—అట్లని నే జెప్పను. కాని వివాహభారము తల్లిదండ్రుల యందే యుండవలెను గాని కన్యలయందుండరాదు.

మం—వారికి స్వాతంత్ర్యము లేదన్నమాట!

పే—లేదని కాదు. ఆ బాలిక యభిప్రాయమును గూడ ముఖ్యముగా మనము కనుగొనవలయును. మఱియొకటి వినుము. లోకములోఁ దల్లిదండ్రులవంటి యావులు వేతొక రుండరు. తల్లిదండ్రులు సర్వదా తమపిల్లల శ్రేయస్సును గోరియే పనిచేయుచుందురు. వరుడన్నివిధములచే నుత్తముఁడు గావలయుననియే కోరుదురు. తల్లిదండ్రులకు నచ్చినవరుఁడు బాలికకుఁ గూడ నచ్చినచో నది సర్వముదావహము. సౌఖ్యకరము. ఒకవేళ బాలికకు నచ్చకపోయినను అనుభవజ్ఞాతలగు జనసీజనకులకు నచ్చుటచే బాలిక గొన్నిదినములలోఁ దన తప్పును దెలిసికొని వర్తింపఁగలదు. లేక యప్పుడే తల్లిదండ్రులకుఁ దెలియని లోపములున్నచోఁ జెప్పి మఱియొక సంబంధముకై ప్రయత్నింపవచ్చును. ఎట్లుచూచినను జనసీజనకుల యభిప్రాయము తెలిసికొనకుండ బాలికలు వివాహమాడు స్వాతంత్ర్యము వహింపగూడదని నా తలంపు.

మం—మీ రెండుచే నట్లనుచున్నారో, కాని నా కది సచ్చలేదు, మొన్న మా మహిళాసభలోఁ గూడ నిది యేకగ్రీవముగా నంగీకరింపఁ బడినది.

పే—సరియే. ఇప్పుడు స్త్రీలది యధికారము. వారు చెప్పినట్లు చేయవలెనే కాని యదియేమి? ఇదియేమి? అని ప్రశ్నింపరాదు. పోనిమ్ము. నల్వరతో పాటు నారాయణ యని యందురు. కాని రాజుపెండ్లి స్థిరపఱుచుకొని రండు. ఇంతకు నేమి, రాజు బాబును బెండ్లాడుట కిష్టమున్నదో లేదో, ఎప్పుడైన నడిగితివా?

మం—అడుగలేదు. కాని బాబులో లోపమెక్కడ? చంద్రుని యందైనను మచ్చయున్నది కాని యతనియందు లోపములేదు. యుక్తనయస్కుఁడు. ధననంపన్నుఁడు, విద్వాంసుఁడు. స్ఫురద్రూపి. వేవిధముల ప్రయత్నించినను రాజంతకంటె మంచివరుని వరింపఁ గలదా? ఏమి!

పే—అయినను నేదో మిషపెట్టి యామె యభిప్రాయము తెలిసి కొనుట మంచిది. యానాథు వెళ్లువఱకు నుండక వెంటనే వచ్చివే యుఁడు. మా అమ్మ కొన్నిదినము లుండఁదలచినచో నామెనుంచి మీరురండు.

మం—అట్లే చేసెదను.

పే—రాజుపెండ్లికి వచ్చెద ననుచున్నదియా!

మం—మొదట నది యంగీకరింపలేదు. కాని నేను మీ యమ్మ గారు మిక్కిలి బోధింప నంగీకరించినది.

పే—(వాచించూచి) ఎనిమిది గంటలయినది. వంటకాలేదా!

మం—కాకేమి? లెండి స్నానమునకురండి.

పేరిశాస్త్రీలేది స్నానమునకు వెళ్లెను.

(ఏలూరు-నరసింగరావుగారి వంటయిల్లు)

నరసింగరావు తల్లి ముసలమ్మ పిల్లల కన్నము పెట్టుచు—ఓసీ! రాజూ!
ఎంత చెప్పినను అన్నమునకు రావేమీ?

రాజ్యలక్ష్మి—దగ్గరగావచ్చి, ఏదీ! అమ్మమ్మా నాకు అన్న
మెక్కడఁ బెట్టితివి.

ము—అదిగో, బావ వెండికంచములోఁ బెట్టితిని.

రా—ఆ యెంగిలికంచములో నేను దినను.

ము—బావ కంచములోఁ దినుట తప్పటే!

రా—అవును. తప్పే! బావదైనను సరియే, బ్రహ్మదేవునిదైనను
సరియే, ఆ యెంగిలికంచములోఁ దినను.

ము—(నవ్వుచు) వెట్టిదానా! మగనికంచములోఁ బెండ్లము తిన
దలఁచే!

రా—బావనాకు మగఁడా యేమి?

నరసింగరావు భార్య యదివిని “కాదత్తా! బావకిదియే మగఁడు
లాగున నున్నది.” అని మందహాసము చేయుచు, “వదినెగారు మహిళా
సంఘమున కధ్యక్షురాలంట! కాదా? కూతురట్లు మార్చాడవలదా?”
అని పలికెను.

ఆమాటలు మంగమ్మనిని దగ్గరగావచ్చుచు వదినెగా రిప్పటినుం
డియు గోడలిపొడను! నామీదను గోపము చూపుచున్నారనుచు
వంట యింటిలోనికి వచ్చెను.

రా—లేదు వదినే! రాజు నన్నము దినుమన్నఁ దినక యమ్మమ్మ
కేదో యనందర్భముగాఁ బ్రత్యుత్తర మిచ్చుచున్నది.

ము—(నవ్విపించి కూతుతో) రాజూ! ఏమిటే?

రా—ఏమియు లేదమ్మా! ఎంగిలికంచములో దిననని చెప్పుచున్నాను.

మం—వదినే! దీనికి మొదటినుండియు నిట్టి పట్టుదలగలదు. ఒక విస్తరి వేయుము తల్లీ!

ము—‘దగ్గరగావచ్చి’ ఏమే మంగా! బావ పెండికంచములోఁ బెట్టితిని. తిన్నచో నేమి తప్పే? మగని కంచములోఁ బెండ్లము తినదా? యేమి.

మం—రాజూ! అమ్మమ్మ మాటవిను. నీవు బావకంచములో దిన్నచో దానికి సంతోషము. అయినను బావ పెరివాడు కాడు.

ము—బావ మగఁడే కాడఁట! పెరివాడేమిటి.

రా—బావ నామగఁడఁట! విన్నావా, అమ్మా!

ము—కాక మఱేమి యనుకొనుచున్నావు? అంతయు నిశ్చితమైనది. బాబు పరీక్షాసమయము గనుకఁ బెండ్లి నిలుపుచేసితిమి.

రా—పెండ్లియూడితి ననుకో! అతని యెంగిలి తినవలెనా యేమి?

ము—అవును. తప్పక.

రా—నేను—తినను.

ము—పూర్వమర్యాద నతిక్రమింతువా? నేను దినలేదా? మీయమ్మదినుచుండ లేదా? అంతకంటె నెక్కువదానవా యేమి?...

రా—ఎక్కువదాననే. తెలివితక్కువ దద్దమ్మలు మీరు దినుట యందఱకును శాసనమా యేమి?

ము—ముందఱకువచ్చి “అమ్మా! మంగా! చూచితివా! దీని పెడసరపు మాటలు. నీవు, నీమగఁడు దీని కింతలేసి. కొమ్ములిచ్చినారు. లేకపోయిన నిట్లుగా మాటాడునా! ఈపాటికిఁ బెండ్లిచేసినచో దీని మగఁడు పేపబెత్తెము చేతఁబెట్టి నిలిచినచో కిక్కురుమనకుంధఁ దినును. ఇట్టి వాండ్లు మనకు లొంగుదురా?”

రా—అమ్మమ్మా! డెబ్బలకు భయపడి తినుటకిది మీకాలము కాదు. బతిమాలి తినిపించుకొను కాలమిది.

మం—రాజూ! పెద్దదానితో నీకు వాదమా? దాని యిష్టప్రకారము మనమందఱము వర్తింపవలెను.

రా—అమ్మమ్మా! నీమనుమని పెండ్లాడినచో నేనెంతయు మంచి దానను కాదా? అని నవ్వెను.

ముదునలి—(కోపముతో) ఓసీ! లంజకానా? ఎంత మురియు చున్నావే! బావనిన్ను పెండ్లాడనే యాడఁడు.

రా—నేనంతకంటె బావను పెండ్లాడను.

ము—ఓసీ! వెట్టిదానా! వాఁడిప్తపడలేనే లేదు. సంబంధము కలిగినదనియు, మంచిదనియు మేమందఱము పట్టుపట్టి మెడలు త్రిప్పుచున్నాము. బావ నీకంత చులకనా?

రా—బావనిన్ను పెండ్లాడ నిష్టపడలేదు. నేను బావను పెండ్లాడ నిష్టపడలేదు. ఇట్లుండ మా వివాహమెట్లు నిర్ణీతమైనది? అమ్మమ్మా!

ము—(కోపముతో) నీవంటిదాని కట్టివరుఁడు లభించుట మాటలా? నిజముగా లభించినచో నీవంశము వారందఱును వరింతురు.

రా—అమ్మమ్మా! నావంటి సిల్ల లభించినప్పు డతనివంశము వారెన్నితరములవారు తరింతురో!

మం—రాజూ! ఇంకను బ్రసంగమును మానవా? నీశ్రేయస్సును సర్వదా కోరుచున్నదగుటచే నట్లు చెప్పుచుండును. దానితో బ్రతి ఘటించి మాటాడరాదు. అని పలికి రాజుతో వెడలిపోయెను.

“వేణూ, వేణూ, ఏమే? ఎంతచెప్పినను వినవే? స్నానముచేసి మడి గట్టుకొన్నాను. బియ్యము నిండుకొన్నవి. పొరుగువారి యింటికివెళ్లి తవ్వెడు బియ్యము బదులులేవే? లేకపోయిన నెట్లు? నీ పుస్తకములు, నీ చదువు తప్ప నింటిపనియేమియుఁ జూడవ”ని నడిమిప్రాయపు వితంతువు తులసికి నీళ్లుపోయుచుఁ బిలిచెను.

అప్పుడు పదునెనిమిదేండ్ల ప్రాయముగల యొకయువతి చదువు కొనుచున్న పుస్తకమచటనిడి వాకిటిలోనికి వచ్చెను.

ఆయువతి సౌందర్యవతులలో మిన్నయని చెప్పటకు సందియము లేదు. ఆమె యద్దకపు కద్దరుపరికిణీ కట్టుకొని బోడనరపుటంచులుగల కండువా వలెవాటు వేసికొనెను. సామాన్యముగా యువతు లలంకార ప్రియలు. అయినను నామె మెడలో మంగళసూత్రముతప్ప నితరాలంకారము లేవియునులేవు. అయినను బదాఱువన్నె బంగారు శలకవంటి దేహమును, జేరలమించి నిగనిగలాడుచున్న విశాలనేత్రములును వగడమువంటి యరుణాధరమును, జానుపులవఱకును నల్లతాచుపామువలె వ్రేలాడు వాలుజడయు నామె యందమునకు వన్నె పెట్టుచుండెను. సహజ సౌందర్యవతికిఁ గృత్రిమ సౌందర్యమేల? అందును బాలికకు శోభానహములగు నలంకారములు లేకపోయినను సౌందర్య మేమాత్రమును లోపింపలేదు. ఆమెను జూచినవారికి “అనాఘ్రాతం పుష్పమ”ను కాళిదాసుని శ్లోకము స్మృతిపథమునకు రాకమానదు.

పుష్పవేణీ తల్లిని సమీపించి “ఏమమ్మా?” యని యడిగెను.

తల్లి—పొరుగింటివారి నడిగి బియ్యము బదులు లేవమ్మా?

పు—నేను, తేను,

త—అట్లందువేమే? నేను మడిగట్టికొన్నాను. మరల మయిల పడవలయును.

పు—బదులు నీవును, నేనును గూడఁ దేవలదు.

త—తిండిమాట యేమి?

పు—ఎంత యుండిన సంతే తిందము.

త—సోలెడు బియ్యమున్నవి. మన యిర్వురకు నెట్లు సరిపడును?

పు—గంజి చాలంగ వార్పుము. ఉప్పు గల్పుకొని చేతియింత త్రాగుదము.

త—లోక మెఱుంగనిదానవు గాన నీ వట్లన్నావు కాని చాలియుఁ జాలని తిండి నీ కెట్లు పెట్టఁగలను తల్లీ! కన్న కూతునకు నగలు నాడె ములు చేయింపకపోయినఁ గడుపునిండ నన్నమయినను బెట్టవలదా?

పు—ఏమయినను సరియే. కాని బదులు తేవలదు. తీర్పలేని యప్పు చేయనేల?

ము—అదేమే? తప్పెడు బియ్య మప్పు తీర్పలేమా?

పు—ఎట్లమ్మా! తీర్పనేలేము. ప్రతిదినము మన తిండికే చాల నప్పుడు బదులు తీర్చుట కెట్లు మిగుల్పుఁగలమమ్మా!

ము—ధాన్యము రైతు నడిగితిని. రేపు తెచ్చి దంపించి తీర్చి వేయుదము.

పు—తల్లీ! నీవు పొరపడుచున్నావు. శిస్తులు మన కీయవలదని పెద్దనాన్న రైతునకు రిజిష్టరీనోటీసు పంపినాడట. రైతు మనకు ధాన్యమియ్యఁడు. ఉన్న నగలున్నియుఁ దాకట్టుపెట్టుకొని తినుటచే మెడలోని మంగళసూత్రము తప్ప మఱేమియు లేదు. అప్పెట్లు తీర్పుఁ గలము? అప్పుచేసి యమృతమును ద్రావుటకంటె నింటిలోని గంజి త్రావుట మంచిదని పెద్దలు చెప్పుదురు. ఈ దినమున కేదో యయిన

దనుకొమ్ము. రేపటిమాట యేమి? అప్పుడెచ్చికొని యిట్లంతకాలము తిని జీవింపఁగలము?

ఆ ముదుసలి కూతురు మాటలకుఁ బ్రత్యుత్తర మీయలేక యచ్చటనే కూలఁబడి యెడ్డ నారంభించెను.

ఈ కుటుంబమువారి చరిత్ర చదువరులకుఁ గొంచెము చెప్పవలసి యున్నది.

అనకాపల్లి కుత్తరముగా నాలుగుమైళ్ళ దూరమున శారదానదీతీర మందు రామవరమను నొక యగ్రహారము గలదు. అది విజయనగర సంస్థానమునకుఁ జెందినది. ఆ రాజకుటుంబములో విజయరామరాజు తన యాశ్రితుఁ డగు నొక విద్వాంసున కొక యగ్రహార మిచ్చి తన పేర రామవరమని పేరిడెను. ఆ విద్వాంసుని కుటుంబమునకుఁ జెందిన వారే యీ స్త్రీలు. అగ్రహారమును గొన్న పండితుని మూడవ తరమువాఁడు శంకరశాస్త్రి. అతఁడు బాగుగాఁ జదువుకొని సకల శాస్త్రపారంగతుఁ డయ్యెను. అతనికి మువ్వరుకొడుకులు. పెద్దవాఁడు సర్వావధాని వేదాధ్యయనముచేసి పండితుఁ డనిపించుకొనెను. రెండవ వాఁడు ముకుందరావు. ముకుందరావు కొంచె మింగ్లిషు చదివికొని బి.ఎస్. ఆర్. రైల్వేలో నొక యుద్యోగము సంపాదించుకొని యెక్కుడుగా ధన మార్జించెను. ఈ వితంతువు ముకుందరావు భార్య సుబ్బలక్ష్మి. పుష్పవేణి యీ దంపతుల కూతురు. ఆ బాలిక యొక్కతయే సంతాన మగుటచేఁ దండ్రియగు ముకుందరావునకును దల్లికిని సల్లారుముద్దుగాఁ బెరిగెను. పుష్పవేణి వివాహార్థప్రాయ యయ్యెను. సిల్లకుఁ దగిన సంబంధము చేయవలెనని తల్లిదండ్రులు పట్టుదలకలవారై యుండిరి. ముకుందరావునకుఁ బినతల్లి కూతురొక తె గలదు. ఆమె వారి కుటుంబములోఁ బెద్దదియగుటచేఁ బెద్దక్కయని

పిలుచుచుందురు. తల్లిదండ్రులు పెట్టిన పేరేమోకాని పెద్దక్కయనియే యందఱును బిలుతురు. ఆమె మిక్కిలి పొట్టిది యగుటయే కాక కురూపిణి. తగిన వరు లెవ్వరు నిష్ప్రవడకపోవుటచే నామె యొక బీద వానికి భార్య కావలసి వచ్చినది. ఆమె కొక కుమారుడు గలిగెను. అతడు క్రమముగాఁ జెరిగి పెద్దయ్యెను. నిర్ధనులగుటచే వానికి దల్లిదండ్రులు చదువు చెప్పింపలేకపోయిరి. అతడు నిరక్షరకుష్ఠి యగుటయే కాక రూపమందువలెనే బుద్ధియందుఁ గూడ మిగుల వంకరయైనవాడు. కుత్సితగుణములందుఁ దల్లిని మించినవాడు. పెద్దక్క ముకుందరావు కూతును బుష్పవేణిని తన కొడుకునకుఁ జెండ్లి చేయ సంకల్పించుకొనెను. ఆమె ముకుందరావుగారి యింటనే నివసించి గ్రామములోని పలువురచేఁ జెప్పించియు, జెప్పియు, బలువిధములఁ బ్రయత్నము చేసియు సఫలమనోరథురాలు కాలేక తుదకు ముకుంద రావుతోను, సుబ్బలక్ష్మితోను గలహించి వెడలిపోయెను.

అనంతరము ముకుందరావు మగఁజెండ్లివారు కోతినకట్నమును, లాంఛనములను నిచ్చి విశాఖపురములో జడ్జిగారకు పేరిశాస్త్రీగారి రెండవకొడుకున కిచ్చి మహావైభవముతో వివాహము గావించెను. రూపమునందును, చదువునందును, బ్రాయమునందును సమానులగు వధూవరులనుగాంచి సంతసింపనివా రెక్కడను లేరు. కాని పెద్దక్క మాత్రము నలువురతోను కట్నములు కాని, లాంఛనములు కాని, యక్కటలేకుండనే నాకొడుకున కియ్యక వృథా ధనవ్యయము గావించి రని నిందింపకపోలేదు. అంతియకాదు. తనకోర్కీ విధలముగావించి సందులకు ముకుందరావు కుటుంబమునం దెక్కుడు పగవహించి యుండెను. మఱియొక సంవత్సరములోనే కలరావలన గొడుకును, మగడును గాలధర్మమొందిరి. అట్లయ్యును పెద్దక్క పరితప్తురాలు

కాలేదు. ఆమె మనస్సు మెత్తదనమునకు రాలేదు. ఎండిన చనిటినేల వలె రానురాను నామె హృదయము గట్టివడి ముకుందరావు కుటుంబమునందుఁ దొంటిపగ సాధింపక విడువలేదు.

ఇట్లుండఁ గొంతకాలమునకు ముకుందరావు కాలధర్మమొందెను. అతఁడు రోగగ్రస్తుడై నెలవు పుచ్చుకొని యింటికివచ్చి రెండు నెలలయ్యెను. అతఁడు వచ్చునప్పుడు కొంతధనముతెచ్చి చచ్చిపోవుముందొక భూమి కొనెను. ఆభూమికిఁ దాను దెచ్చిన ధనము చాలకపోవుటచే భార్యనగలు విలువగలవి యమ్మవలసి వచ్చెను. ఈకారణమున నతఁడు మరణించుకాలమున కొక కాసైనను లేకపోవుటచే నతని యుత్తరక్రియలకై సుబ్బలక్ష్మి తననగలలో మఱికొన్ని విక్రయింపవలసి వచ్చెను.

సామాన్యఁడయ్యు ముకుందరావు ధనసంపన్నుఁ డయ్యెనన్న దుఃఖము గ్రామస్థులకేకాక యతని యన్నయగు సర్వావధానికిని, దమ్మఁడగు సోమప్పకునుగూడ లేకపోలేదు. సర్వావధాని పండితుడైనను పామరునికంటె నధమాధముడై సతివియోగదుఃఖాంబుధి మునిఁగియున్న మఱదలిని నామె కుమారిని బలువిధములగు బాధలను బెట్టినారంభించెను. పెక్కింటిభూములను ముకుందరావు తన స్వార్జితవిత్తముతోనే కొన్నను సర్వావధాని తమ్ముడు చనిపోయిన మఱునాడే, ఆభూములన్నియుఁ దమ పిత్రార్జితములనియు, దమ కుటుంబ మవిభక్తమనియు, మగసంతతి లేనిదగుటచేఁ దనతమ్ముని భార్య సుబ్బలక్ష్మికి భరణమునకు మాత్రమే హక్కు గలదనియు, నాయాభూముల సిస్తులు తమకిచ్చి క్రమమైన రసీదులను బుచ్చుకొనవలయుననియు, నట్లు కానిచో మరల ధనమును క్రమపద్ధతిని బుచ్చుకొందుమనియు రైతులకు రిజిస్టరునోటీసులు పంపెను. అందుచేఁ లేపో,

మాపో సిస్తులు తెచ్చి యిచ్చెదమని సుబ్బలక్ష్మిని నమ్మించిన రైతులు ధనమియ మానివేసిరి. పతి యుత్తరక్రియలకు ధనములేదు. అంతియ కాదు తన్ను జూడవచ్చిన నలువురు చుట్టములకుఁ దిండిపెట్టుటకై నను మార్గముకనఁబడలేదు. తన బావగారె తనకింతశత్రువై వర్తించుచున్నాఁ డని యెఱుంగని యమాయికయగు సుబ్బలక్ష్మి యొకనాఁడు బావగారిని బిలిచి ధనవిషయమై రైతులుచేసిన మోసము నెఱిగించి సిస్తులు వసూలుచేసి యంతగాఁ బ్రదికిన తమ్ముని యుత్తరక్రియ లనుకూల ముగా జరిపింపవలయుననియు, నీపది దినములు మీరును, మఱిది గారును కుటుంబములతోఁ దమయింటనే భుజింపవలయుననియు నచ్చిన బంధుగుల నాదరించి తమయింటి కపకీర్తి రాకుండఁ జేయవలయు ననియు గంటికిఁ గడవెడడ్చుచు బలిమాలెను. కఠినహృదయుడగు సర్వావధాని మఱదలి దుఃఖమునకు జాలినడక “పంటలు పోవుటచే రైతులు సిస్తు లీయఁజాలరనియు, సుత్తరక్రియలకు ధనమే ముఖ్య మనియు, బంగారు తాకట్టుపెట్టియో, యమ్మియో, ధనము తెచ్చినఁ గాని పని జరుగదనియు, బంగారమిమ్మనియుఁ గోరెను. సుబ్బలక్ష్మి చేయునది లేక కూతుచేత బంగారపు టొడ్డణము తెప్పించి బావ గారి కిప్పించెను. అతఁడు తన తమ్ముని సోమప్పను బిలిచి వస్తు వమ్ము కొని రమ్మని యనకాపల్లి పంపెను.

సోమప్ప యనకాపల్లి వెళ్లి యాసగను మూడువందల కమ్మి యొక వందరూపాయిలు తానపహరించి యొక వందరూపాయిలతోఁ దండు లాది సోమగ్రికొని యొక నూఱురూపాయ లన్నగారి కిచ్చెను. సర్వావ ధాని యాసొమ్ముతోఁ గొంత తానపహరించి మిగిలినదానితో నంచయనాదికము చేయించెను. దశాహము వచ్చెను. నాఁడు ధనము కావలసియున్నది. సర్వావధాని మఱదలి దగ్గరకరిగి యతివైభవ ముతో నిన్నిదినములు గడచినవనియు, నూఱురూపాయలయిన నున్న

గాని దశాహము మొదలగునవి నెఱవేఱవనియు జెప్పెను. వెనుక యిచ్చిన వస్తువునుగూర్చి ప్రస్తావించిన బావగారికిఁ గోపమువచ్చుననియు, వచ్చినచోఁ గార్యము చెడుననియు నాలోచించి ఒంగారు కంటె పదితులముల యెత్తుగలదని చెప్పి యిచ్చెను. ముండనాదికృత్యములు జరుగవలసి యుండుటచే దశాహము నిజముగా స్త్రీలపాలిటి యమదినము. సుబ్బలక్ష్మి దుఃఖితురాలై యున్ననమయమున సర్వావధాని భార్యవచ్చి యింక నొంట నగలుండరాదని చెప్పి తీసివైచి మూటగట్టి పుష్పవేణి చేతికిచ్చెను. పుష్పవేణి యానగలమూటను తన పెట్టెలోఁ బెట్టి తాళమువేసి దుఃఖితురాలయిన తన తల్లిచెంతఁ గూర్చుండెను. అది మొదలు సుబ్బలక్ష్మిగాని, కూతురుగాని నగల మూటను మరలఁ జూచుకొననే లేదు. పండ్రెండవదినము గూడ ముగిసెను. ముకుందరావు సుత్తరక్రియలు బాగుగానే జరిగినవని గ్రామములోని వారందఱును జెప్పుకొనసాగిరి. ఈమాట లొకటిరెండు సారులు సుబ్బలక్ష్మి చెవినిగూడఁ బడుటచే బావగారి సాయమే యందులకుఁ గారణమని బావగారి దయకు మిక్కిలి సంతసించెను. వచ్చిన చుట్టము లందఱును వెడలిపోయిరి. వదినెగారిని జూడవచ్చిన పెద్దక్కగూడఁ దనయన్నగారి మృతికై తన దుఃఖమును వెల్లడించి యొకటి రెండు దినము లుండుమని సుబ్బలక్ష్మి యెంతపట్టుపట్టినను వినక వెడలిపోయెను. సుబ్బలక్ష్మి తోడికోడండ్రు, పిల్లలుగూడఁ దమతమ యిండ్ల కరిగిరి. అందఱును వెడలిపోయిన పిమ్మట సుబ్బలక్ష్మి కూతును బిలిచి నగలమూట యేదని యడిగెను. పుష్పవేణి తన పెట్టెలోఁ బెట్టెనని చెప్పెను.

ఆ వస్తువులు చూచినఁ దన దుఃఖ మినుమడించునని సుబ్బలక్ష్మి వానిని దెమ్మనను లేదు. తనంత దాను తన పెట్టెలోఁ బెట్టి తాళము వేసియుండగ నగల కేమి భయమని పుష్పవేణి మరలఁ జూడనులేదు.

ఇంటిలోని సామగ్రి యంతయుఁ బదిదినములును జుట్టములు దిని పోవుటచే నాల్గయిదు కుంచముల బియ్యము మాత్రమే మిగిలినవి కాని మఱేమియు మిగులలేదు. తక్కిన వస్తుసామగ్రి కొనుటకుఁ జేత రొక్కములేదు. అందుచే సుబ్బలక్ష్మి మఱియొక నగ నమ్మికొన్నగాని గడియదని కూతును బిలిచి నగలమూటను దెమ్మనెను. పుష్పవేణి పోయి యేడ్చుచు వచ్చి నగలమూట పెట్టెలో లేదని చెప్పెను. సుబ్బలక్ష్మి దుఃఖమునకు మేరలేదు. ఆమె యెట్లో దుఃఖ మాచికొని తన కథలె నెక్కుడుగా నేడ్చుచున్న కూతు నోదార్చి నగల విషయమై మెల్లమెల్లగా నడుగఁజొచ్చెను. పుష్పవేణి దొడ్డమ్మ తనచేతి కిచ్చిన మూటను దన పెట్టెలోఁ బెట్టితినని చెప్పెను. ఆ పెట్టెను పరిశీలింపగా మాటుతాళములతో ధీసినట్టుగాని బలాత్కారముగా దాళము ఎక్కుగొట్టినట్టుగా గాని కనఁబడలేదు. అమాయకయగు తన కూతురు నిద్రించినప్పు డా తాళములు సంగ్రహించి యెవ్వరో యా నగ లపహరించి యుందురని సుబ్బలక్ష్మి యనుకొనెను. పెట్టెలోని నగలు పోయినట్లు తెలియఁగనే తోడికోడండ్రును బావయు మఱఁదియు గూడ వచ్చి పలువిధములఁ బ్రశ్నలువేయఁ జొచ్చిరి కాని సుబ్బలక్ష్మి కాని కూతురుగాని యేమియుఁ బ్రత్యుత్తర మీయలేకపోయిరి. ఈవార్త గ్రామములో వ్యాపించినప్పుడు సుబ్బలక్ష్మి తోడికోడండ్రో వారి పిల్లలో యపహరించి యుందురని యనుకొనసాగిరి. అక్రమముగాఁ దమకు సంభవించిన జనాపవాదము తొలఁగించుకొనవలెనని సుబ్బలక్ష్మి తోడికోడండ్రు మొదలగువా రందఁ టొకచోఁ గూర్చుండి నగల విషయమై ప్రసంగింపసాగిరి. అప్పుడు సర్వావధాని కూతురు రత్నమ్మ పుష్పవేణిని జూచి “చెల్లీ! నీకు జ్ఞాపక మున్నదో లేదో కాని పడునొకండవనాఁడు నీవు పెరటిలో న్నానముచేసి నీ పెట్టెలోని చీర తెమ్మని తాళము నాచేతి కిచ్చితివి. అప్పుడు పెద్దక్క వచ్చి

అక్కడ మగవా రున్నారు. వారిని రాచికొనుచుఁ బోయి నీ వెట్లు తేగలవు. నేను బోయి తెచ్చెదనని నాచేతి తాళము పుచ్చుకొని చీర దెచ్చి యిచ్చినది కాదా!” అని యడిగెను.

పు—అవునని, బదులు చెప్పెను.

అది వినగానే “ఆముండయే యపహరించి యుండునని యొకరనిరి. అది నిజముగ దొంగముండ. ఇది దానిదెబ్బయే” యని మఱొక రనిరి. “మా పెద్దబ్బాయి పెండ్లిలోఁ బెండ్లివారిపిల్లమెడలోని నా నపహరించినది కాదా” యని పెద్ద దోడికోడలనెను.

“అవును. పెద్దక్క యట్టిదియె. మనలచ్చి పెండ్లిలో వెంకమ్మ నాగర మపహరించినది. నాలుగుదెబ్బలు తగులఁగానే యిచ్చివేసినది.” అని చిన్నతోడి కోడలన్నతి.

ఇరుగుపొరుగులవారు గూడఁ బెద్దక్కయే యపహరించియుండు నని నిశ్చయించిరి.

సుబ్బలక్ష్మి యదివిని “పోనిండమ్మా, పోయినదేదో పోయినది. ఏమో, ఎవ్వరెత్తుకొని పోయిరో, దైవమునకుఁ దెలియవలెను. సొమ్ము పోయినవాఁడు పాపమునఁ బోవునందురు. ఇట్టిదియే కదా? నామగని కంటె నీవస్తువులు నాకెక్కుడా” యని బదులుపలికెను.

“పెద్దక్క నాచేతితాళపుఁజెవి పుచ్చుకొనివెళ్లి నాపెట్టెలోనిచీర తెచ్చి నాకిచ్చినది. పిమ్మట నా పెట్టె నేను జూచుకొనలేద” ని పుష్ప వేణిచెప్పెను.

“నగల నపహరించినది పెద్దక్కయె. అది నిజముగా దొంగది. చాలచోట్ల దొంగిలించి తన్నులుగూడఁ దిన్నద” ని యచ్చటివారందఱును నిశ్చయించిరి.

సాయంకాల మగుటచే నందఱును దమ తమయిండ్ల కరిగిరి. ఇది జరిగిన మూడవనాటికిఁ బెద్దక్కవచ్చి సర్వావధానిగారి యింట బస చేసి ముకుందరావుగారి యింటికరిగి తనపై నిందమోపినందులకు సుబ్బలక్ష్మిని, బుప్పవేణిని బలువిధముల దిట్టనారంభించెను.

“నీపై నిందమోపిన వారెవ్వరో కాని మాకుఁ దెలియదని సుబ్బలక్ష్మియు కూతురు సంత ఒతిమాలికొన్నను వినక ప్రతిదినమదే ప్రకారము దిట్టనారంభించెను. పెద్దక్క తిట్లకు సుబ్బలక్ష్మి మొదలగువారే కాక యూరివారుకూడ మిక్కిలి యసహ్యించుకొనిరి. అప్పుడు సర్వావధాని పెద్దక్కను నమిపించి “దొంగముండ నీవిట్లుతిట్టుచో సహించు వాడను కాను. నీనోట మాటవచ్చినచోఁ బండ్లుడగొట్టెదన” ని గట్టిగాఁ జెప్పుటచే నికఁ బెద్దక్క యూ యూరన్నుండలేక తనయూరు పోయెను. పోయినవస్తువులు దొరకలేదుకాని దీనివలన నిదివఱకే సుబ్బలక్ష్మిపై బగసాధించుకొనఁ దలచిన పెద్దక్క మఱింత కుసితురాలై వారికి హానిచేయుటకే యత్నింపసాగెను.

పతివీయోగదుఃఖ మొకవంకను, నగలుపోయిన దుఃఖమొక వంకను బాధింపఁ గుటిలురాలగు పెద్దక్క యెట్టియిక్కట్టు కలిగించునో యని భయమునుగూడ సుబ్బలక్ష్మి పొందకపోలేదు.

ఇక వియ్యాలవారి సంగతి యోజితము. ముకుందరావు చని పోయినవార్త విన్నపుడు మంగమ్మయుఁ బేరిశాస్త్రియు, మిక్కిలి వగచిరి. కాని పారువచ్చి వియ్యపురాలిని బరామర్శింప నాచారము లేకపోవుటచేఁ బెద్దకుమారుని గోవిందరావును మాత్రము పంపిరి. అతడువచ్చినను సుబ్బలక్ష్మి కేమియు సహాయుడు కాలేదు. వేళ పట్టున కాఫీ త్రావి వీధిలోనికరిగి లోకాభిరామాయణ మేదియో ప్రసంగించి భోజనసమయమునకు వచ్చుటయే కాని “ఇంట మగదిక్కు

లేదు. ఏమి కావలసివచ్చునో యన్న విచారమైన లేక వర్తింపసాగెను. అందుచే సుబ్బలక్ష్మికి బెద్దవారిలోఁ జుట్టటికమున్నను నెట్టి లాభమును లేకపోయెను. తమజ్ఞాతులు తమ ధనమపహరించుచున్నట్లు తెలిసినను సుబ్బలక్ష్మి తుదకు వారిసాయమే యపేక్షింపవలసియుండుటచే జేయునదిలేక యన్నియును సహించియుండెను.

ఇది యిట్లుండఁ బుష్పవేణి రెండేండ్లకు ముందే ఋతుమతియయ్యెను. ముకుందరావు పేరిశాస్త్రీగారికి శుభలేఖ పంపించెను. వారు పునస్సంధానమును జరిగించిరి. కాని తరువాత వచ్చి కోడలిని దీసికొని వెళ్లలేదు. వియ్యాలవారువచ్చి పిల్లనుదీసికొని వెళ్లినచో సారెయెక్కుడుగాఁ బెట్టవలెనని ముకుందరావు నిశ్చయించియుండెను. కాని వారురకున్నప్పుడు తానేమి చేయఁగలడు? తనంతటఁ దాను గూతునత్తవారి యింటికి దిగబెట్టలేడు కదా? ఇంతేకాక వియ్యపురాలు మంగమ్మ “తమ హోదాకుఁ దగిన సంబంధముకాద”ని యెవ్వరితోనో యన్నట్లు ముకుందరావు జెవినిబడెను. అందుచే నతఁడేమియు చేయఁజాలకపోయెను. ఇప్పుడతఁడు మరణించుటచే బిల్లదాని నత్తింటికిఁ బంపుభారముకూడ సుబ్బలక్ష్మియే వహింపవలసివచ్చెను.

అక్కటా! ఎంతకష్టము! దోసిళ్లకొలఁది ధనముతెచ్చెడి మగఁడు మరణించెను, అదివఱకుఁ గొన్నభూములు గాని సిస్తులుగాని తనకు వశము కాకుండ బావగారు పనిచేయుచున్నారు. పతి యుత్తరక్రియలకుఁ గొన్ని నగలమ్ముకొనవలసి వచ్చెను. మిగిలిననగలు పెద్దక్కయపహరించెను. చేతిలో నొక కాసైననులేదు. ఈడువచ్చిన కూతురు రెండేండ్లనుండియుఁ దమయింటనే యున్నది. తాను వార్త పంపినచో

వారు సమాధానమియ్యరు. వారువచ్చి పిల్లనుతీసికొని వెళ్ళరు. పోనిమ్మ కూతురును దాను నుండి కాలము వెళ్లఁబుచ్చుదమన్నఁ దిన సన్నము లేదు. పతి యుత్తరక్రియలకుఁ దెచ్చిన బియ్యముండుటచే నెట్టులో వండుకొని తిని కాలము గడుపుచుండిరి. ఇక బియ్యముకూడ లేవు. కుమారి చేతియుంగర పుమ్మగాఁ బదిహాపాయిలు నచ్చిసవి. అవి యన్నియుఁగూడ కర్చుపడగా నొక్కరూపాయి మిగిలినది. ఇంట సోలెడు బియ్యము మాత్రమున్నవి. నుబ్బలక్ష్మి యేడ్చుట తప్ప నిక నేమిచేయఁగలదు ?

పుష్పవేణి యేడ్చుచున్న తల్లి చెంతకువచ్చి తల్లీ! ఇదేమమ్మా! ఇట్లే డ్చేదవు? ఏడ్చుచున్న నిన్ను నేనోదార్చుదాననా? కష్టములు వచ్చి నప్పుడు పరితపించుట పామరులపని. కష్టములు కాపురముండవు. మంచిదినములు రాగానే యీ కష్టములన్నియు మంచువితేయునట్లు విడిసిపోవును. ధైర్యము వహింపుము. నీవు దుఃఖమువిడిచిన నన్నత్తింటికిఁ బంపివేసినచోఁ గొంతభారము తగ్గును. తేవేమంచిదని పురోహితుఁడు చెప్పినాఁడు. ప్రయాణమెట్లయినను సాగింపుము తల్లీ!” అని పలికెను.

సుబ్బలక్ష్మి మొత్తుకొని యేడ్చుచు “అయ్యో! నిన్నుఁగూడ విడిచి నేనెట్లు బ్రదుకుదునే తల్లీ!” అని పలికెను.

పు—నీవట్లనడగదు. నేనెప్పుడైనను బరులయింటికిఁ బోవలసినదానను. నా విషయమై యేడ్చిన లాభమేమి?

సు—వారువచ్చి తీసికొని వెళ్లనప్పుడు నేను దిగబెట్టినచో లోకులేమందురో తెలియునా?

పు—ఏమందురు?

సు—కన్నకూతునకుఁ దిండియైనను బెట్టలేక అత్తింటికిఁ బంపివేసినదందురు. ఇంతబ్రదుకు బ్రదికి యిట్టి యపవాదమెట్లు భరింతును తల్లీ!

పు—నీవనవనరముగా భయపడుచున్నావు. అవివేకులెవ్వరో యనుకొందురుగాక, దానితో మనకేమి? మన విహితకృత్యము మన మాచరింపవలెను. నేనిక నత్తింట నుండవలసిన దాననుగాని పుట్టింటఁ గాదు. అది నీకు దెలియని విషయముకాదు.

సు—వారువచ్చి పిలిచి తీసికొనివెళ్లనిదే నేను బంపినచో నాకుఁ జిన్నతనము కాదా?

పు—కాదు. అవతలివారి కుచితానుచిత జ్ఞానములేక పందలై నప్పుడు మనము చేయునదేమి? మన ముచితధర్మమును నెఱవేర్చి వారిచెంపపైఁగొట్టి బుద్ధితెప్పింపవలెను.

సు—నీవు చిన్నప్పటినుండియు బువ్వులలోఁ బెరిగిన సుకుమారివి. నీవారాకాసి యత్తగారి పోరుపడి పగులయింట నెట్లుబ్రదుకఁగలవునల్లీ!

పు—అమ్మా! నీకన్నియు నందేహములే, నాయందు నీకపరిమిత ప్రేమ యుండుటచే నీకానందియములు పొడముచున్నవి. నిజమాలోచింప నాకది పరులయిల్లుగాదు. నాయింటికి నేనరుగుచున్నాను. నాయింట నాకుఁగొన్ని లోపములు కలుగవచ్చును. కొన్ని కష్టములు తొడరవచ్చును. స్వగృహమునందట్టివి పాటించువారుండరు. అత్తగారు గాని యాడుపడుచులుగాని నన్నేమియు ననఁజాలరు? అన్నను వారికి ప్రత్యుత్తరమియను. వాఁగేమిచేయుదురు? “ఊరుకొన్నవారి కూర్చెల్ల నోప” దని వినలేదా? అవియన్నియు సులభముగాఁ ద్రోసిపుచ్చెదను. ఆవిషయమై నీవెట్టిభయమును జెందకుము.

‘ఎట్టి సాధ్యులకును బుట్టినయిండ్లను, పెద్దకాలముండఁ దద్దఁదగదు.’

అను నీ పండితోక్తిని మదిని దలంపవేమి! నన్ను తోపుతప్పక యత్తింటికిఁ బంపుము.

సు—అమ్మాయీ! నీవుచెప్పినది సత్యమే. కాని నీవు లోకవృత్త మెఱుంగక యిట్లనుచున్నావు. అత్తింటి కష్టములెట్లు భరింపఁగల వమ్మా!

పు—నీవు పెద్దదానవే. కాని లోకజ్ఞానములేదు. ఇప్పటి కాలము నీచిన్నతనపు కాలమువలె నున్నదనుకొనుచున్నావు. ఇతరుల సమాచారము లెట్లున్నను నాయత్తవారిల్లు నాకు సౌఖ్యవహమగునుగాని వేఱుకాదు. ఏమందువా! నాయత్తగారు విద్వాంసురాలు. ఆడుపడుచులు బాగుగాఁ జదువుకొన్నవారు. ఇంతేకాదు. మాలత్తగారు

స్త్రీ స్వాతంత్ర్యమునకుఁ బోరాడుచు మహిళాసంఘమున కధ్యక్షుఁడ వహించియున్నది. అట్టియామె మూర్ఖురాలివలె చీలికయ్యములకుఁ దిగదు. నేనుగూడ మూర్ఖురాలను గానని నానమ్మకము. అత్తయ్యఁ గోడలును మూర్ఖరాండ్రయినచోఁ గయ్యములు తప్పవు. అంతియకాని నావిషయమై యట్టిబాధలు సంభవించునని తలంపకుము.

సు—మీయత్తగారి మాటకేమి? ఈ పెద్దక్కముండ యక్కడనే యున్నదట! నీకాపురమెట్లు స్థిరపడునో నాకుఁ దెలియదు.

పు—మామేనత్త మాటయా చెప్పుచున్నావు.

సు—అవును. అది కుటిలురాలు. మనతో బద్ధద్వేషిణి. అది లేని పోనిమాటలుచెప్పి వారికి నీపయి కోపము దెప్పించునేమోయని నాభయము.

పు—ఆమె కుటిలత్వమునుబట్టి యట్లునుచున్నావు. కాని యామె కుటిలత యంతటను సాగదు. నీకెందుకు? నన్నత్తవారి యింటికిఁ బంపుము. నేను బరమసౌఖ్యమందుచున్నట్లు విని నీవు తప్పక సంతోషింతువు.

సు—సరియే. కాని మీనాన్నగారు మరణించిన పిమ్మట వారు వచ్చి నన్ను బరామర్శింపలేదు. నిన్ను దీసికొని వారి యింటికిఁ జేర్చి రాగలను దల్లి!

పు—పోనిమ్ము. వారియింటికి నీవు రావలదు. వారిగుమ్మములో నన్నవదలి నీవు పిన్నిగారి యింటికి వెళ్లుము. తక్కిన పనియంతయు నేను సవరించుకొందును.

సు—నిన్నంపుటకు సామ్యెక్కడ?

పు—లేకేమి; ఒకరూపాయి యున్నదికాదా?

సు—అయ్యో! వెట్టితల్లి! ఎంతయమాయికురాలవే! నీసారె యొకరూపాయితో నవునా? మీనాన్నగారు వేయిరూపాయిల విలువఁ

గల వస్తువులు సారెప్పటి పంపడలఁచుకొన్నారు. అట్టియెడ నొక నూఱురూపాయిలయిన వలదా?

పు—మామామగారు గర్భదరిద్రులాయేమి? వారికి మనమేల యియ్యవలెను?

సు—ఓసీ! వెట్టిదానా! వారికిలేదనియూ మనము సారెతీసికొని వెళ్లుట! మనగొప్పకోసము మనము సారెగొనిపోవుదుము.

పు—అంతేకదా? విత్తముకొలఁది విభవము. విత్తమునుబట్టియె గొప్పతనము. మనయొద్దవిత్తమున్న నట్లేచేయుదుము. లేనియపుడేమి చేయఁగలము. సారెతీసికొని వెళ్లవలయునని నిర్బంధము లేదుకదా!

సు—నిర్బంధములేదుగాని తగినవిధమున సారెతీసికొని వెళ్లనిచో నల్లురు మొగమునఁ బేడనీళ్లు చల్లుదురు.

పు—నల్లురు—అనఁగాపై వాండ్రా! లేకనాయత్తింటివారా!

సు—అందఱునుగూడ.

పు—పై వాండ్రమాటలను లక్ష్యముచేయవలదు. అత్తింటివారడి గినచో వారికి నమాధానమిచ్చుదాననునేను.

సు—సారెమాటకేమి? కాని కర్వులకొకరూపాయి యెట్లునరి పడును.

పు—చాలకేమి—పదునాల్గణాలు రైలుకర్వు. రెండణాలు మిగులను. అదికూలీ.

సు—ఏమి, బాగుగా, సరిపుచ్చిచెప్పితివే! అనకాపల్లిదాక బండి కావలెను? స్టేషనునుండి నీయత్తింటికి బండికావలెను.

పు—చాలినంతధనమున్నప్పుడు నన్ను బంగారుపల్లకిలోఁదూర్పుం డఁబెట్టి పంపుము. నమ్మితించెదను. లేనియపుడేమిచేయఁగలము?

సు—అయ్యో! తల్లీ! సారెలేదు, చట్టుంబండలులేదు. దాని కేమిగాని నిన్ననకాపల్లిదాక నడపించి తీసుకొనివెళ్లనా!

పు—అదేమి? తప్పా?

సు—అవును.

పు—తల్లీ! అదితప్పుకాదు. నీవునడవలేవా?

సు—నాకోసమా? చెప్పుచుంటిని.

పు—మఱినాకోసమా! నాకునడుచుటయేసరదా! దీనికోసమితరులను యాచింపవలదు. కూలిదానికీమూటనెత్తి తెల్లవారుజాముననే లేచి బయలుదేరుదము. ఏడుగంటలు కాకుండఁగనే యనకాపల్లిచేరుదుము. పదిగంటలకు విశాఖపట్టణము.

సు—ఈపల్లెటూరిలో బండిలేకపోయినబోనిమ్ము. కాని పట్టణములో నడిపించి తీసికొనివెళ్లఁగలనా!

పు—తల్లీ! ఆపట్టణములో నడిచిపోయిన మనలను జూచువారెవ్వరు? ఆయాసమందువా? లేదు. పట్టణపుస్టేషనునకు మాయత్తవారియిల్లెంతోదూరములేదు. కూతునునడిపించి తీసికొనివెళ్లుచున్నదని లోకులు నిందితురనుభయమునీకున్నచో నీవు నావెనుకనో, ముందో, కొంచెముదూరములో నడుచుచుండుము. నీకును నాకు నెట్టిసంబంధము లేదని లోకులు తలంతురు. నేనొక్కతెనే యత్తింటికిఁబోఁగలుగుదును. కాని తోడులేకుండ వెళ్ళుట హైందవస్త్రీల మర్యాదకాదు. అందుచే నిన్నింతగా నిర్బంధించుచున్నాను. చెన్నపురిలోఁ జదువుకొనుచున్నప్పుడు నేనొంటరిగా నెన్నిపర్యాయములు ప్రయాణమొనర్చితిని. అంతకంటె నీప్రయాణముదూరమా! లేక కష్టమా! చెన్నపురిలో పరస్థలమునకు వెళ్లవలెను. విశాఖపురిలో అత్తింటికి వెళ్లవలయును. ఇందేది కష్టమో యోజింపుము.

సుబ్బలక్ష్మి మాఱుచెప్పలేక ప్రయాణమునకుఁ గావలసినవన్నియు మూటగట్టెను.

చెన్నపురినుండివచ్చేడి మెయిలుబండి యేలూరునకుదయమేచు గంటలకు వచ్చును. నరసింగరావు పేరిశాస్త్రీగారికుటుంబమును విశాఖపురికి బంపనెంచి సకలప్రయత్నములును గావించెను. మంగమ్మయు, రాజ్య లక్ష్మీయు, నామెకోడలు కమలాంబయు, గ్రొత్తచీరెలు కట్టుకొని వారిచ్చిన పసపుకుంకుమలు మూటగట్టికొని తమకై సిద్ధముగానున్న మోటారుబండిలోఁ గూర్చుండిరి. వారిసామానంతయు నెద్దుబండిలోని కెక్కించి యొక సేవకుని తోడిచ్చి “యత్తయ్యను బండియెక్కించి ర” మ్మని నరసింగరావు తనకొడుకును దామోదరరావును బంపెను. అతఁడు బండివానినివేగముగా రమ్మనిచెప్పి మోటారుబండిలోఁ జైవరుప్రక్క గూర్చుండెను.

మోటారుబండి స్టేషనుకుఁజేరుటకు ముందే మెయిల్ బండివచ్చి సిద్ధముగానుండెను. దామోదరరావు టిక్కెట్లనుగొని తనయత్తచేతి కిచ్చి యాశువారు కూర్చుండుపెట్టెలోఁ గూర్చుండఁబెట్టెను. దామోదరరావట్లుచేసి యొక స్నేహితుఁడగుపడగా నతనితోఁ బ్రసంగించుచు ప్లాటుఫారముపై పడేరుచేయుచుండెను. సామానుబండి వచ్చినిలువ బడెను. బండివాఁడు సామానుగొనిపొమ్మని దామోదరరావును బిల్చుచుండెను. నీరు త్రావఁబోయిన యింజనువచ్చి బండ్లవరుసకుఁ దగుల్పఁబడెను. బండిలోనుండి మంగమ్మగూడ నాత్రముతోఁ గేకలు వేయుచుండెను. అప్పుడు దామోదరరావు “కూలీ, కూలీ” యని బిగ్గరగా నఱవనారంభించెను. తానుపెద్దయుద్యోగి కుమారుండును పెద్ద చదువు చదువుచున్నతాను, కూలీవానివలె సామానుమోయుట తనకుఁ జిన్నతనముగాదా! అందుచేఁ గూలీలకై నిరీక్షించియుండెను.

బండివాడు కొన్ని సామానులు తెచ్చి యవతలనుండి కేక వేయుచుండెను. అది యందుకొనువారులేరు.

ఆసమయమున నాయాడువారి తొట్టుపాటుచూచి బోడనరపు కద్దరుపంచెలు ధరించినయొక తరుణవయస్కుడు జాలిపడి గబగబపరు విడి బండివాడు తెచ్చిన సామానుదెచ్చి మెయిలుబండిలోని కందింప నారంభించెను. అదిచూచియు దామోదరుడట్లు నిలిచిపోయెనేకాని యతనికి సాయపడుటకుఁగూడ సమ్మతంపలేకపోయెను. కూలీలు మతె వ్వరిదో సామాను మోయుచుండుటచే వాండ్రెవ్వరును రా నలనుపడ లేదు. ఆ తరుణవయస్కుడు సేతుబంధన కాలంబున హనుమంతునివలె మూటలను బెట్టెలను నొక్కమాటుగా దేనారంభించెను. దామోద రుడు కూలియువచ్చునప్పటికిఁ బనియంతయుఁ బూర్తియయ్యెను.

రామారావు నుపకారబుద్ధిచూడఁగనే రాజ్యలక్ష్మి కతనియందొక యపూర్వభావ ముంకురించెను. ఆమెతల్లితో “చూచితివా! అమ్మా! ఈ మహానుభావుడెవ్వడోకాని నేడుమనకీ సాయముచేయకున్న మన గతియేమగును. బావనునమ్మకొన్నచో మనపని బాగుగానెఱవేలు ననీ మాటిమాటికిఁబల్కుటయేగాక రామారావందించు సామానం తయు, తల్లికిఁగాని, వదినకుఁగాని శ్రమయక్కురలేకుండఁగా రాజ్య లక్ష్మియొకర్తుకయే బండిలోఁజేర్చ నారంభించెను. దామోదరరావొక మూటయైనను బండిలోని కందింపలేదుగాని క్రొత్తవాడొకఁడు తన కాగలభార్యకు సామాను జేయిచేయితగులు నట్లందించునపుడు విప రీతిభావమతనికి జనింపకపోలేదు. ఇంజను కేకవేసినది. రాజ్యలక్ష్మి యాక్రొత్తవానితో “అయ్యా! రండు. బండికదలుచున్నది” అని పిలు చుచుండనప్రేమమయమైన చూపులతనిపై పఱసినపుడు నిజముగా దామోదరుని ప్రాణములెగిరిపోయి నట్లయ్యెను.

రామారావు దృఢహృదయుఁ డయ్య నామె వాల్చాపులకుఁ గందలితహృదయుండు కాకపోలేదు. అతఁడామెతో “మీ దయకుఁ గృతజ్ఞుఁడను. ఇది యాడువారు కూర్చుండెనునది. నేనిందుఁ గూర్చుండ రాదు. దీనితరువాతి పెట్టెలో గూర్చుండెన”ని బండి కదలుచుండగా మఱియొక పెట్టెలోఁ గూర్చుండెను. తమకు మహోపకారియగు రామారావు తమపెట్టెలోఁ గూర్చుండ నవకాశము లేమికి రాజ్యలక్ష్మి యెంతవిచారించెనో దామోదరరావంత సంతసించెను. ఆహా! ప్రేమ తత్త్వ మెంతవిపరీతముగాఁ బరిణమించును? దామోదరుఁ డత్తగారి యొద్ద సెలవుకొని వెళ్లుచుండగా మంగమ్మ! బాబూ! ఈ సెలవులలో మాయూరు తప్పక రావలెనని మఱిమఱి చెప్పెను. అతఁడొకమాఱు రాజ్యలక్ష్మి సౌందర్యమును, నేత్రపుటముతోఁ బాసముచేసి నెడలి పోయెను. బండి కదలెను.

బండి నడచునప్పుడు రాజ్యలక్ష్మి రామారావుచేసిన యుపకారము సభివర్ణించుచు నట్టివాఁడు తమపెట్టెలోఁ గూర్చుండి తమకృతజ్ఞతను గైకొనుట కయినను వలను పడమికి విచారింపఁదొడఁగెను.

మంగమ్మకూతురు మాటనందుకొని, “అవునే తల్లీ! నిజముగా నతఁడెవ్వఁడో మంచివాఁడు. అతనికిఁ గృతజ్ఞత చూపుటకయినను వీల యినది కాదు. అతఁడు దరువాతి స్టేషనులో మనకుఁ గనపడకుండునా!” అని పలికెను.

కమలాంబ—అత్తా! మీరు విచారింపఁబనిలేదు. అతఁడు మనకుఁ గనపడకుండ నుండఁగలఁడా? నిడదవోలులో బండి నిలువగానే యతఁడు వచ్చి మనలను బల్కరింపకపోడని నా నమ్మకము. ఏమందువు! రాజూ!

రా—(కోపముతో) నన్నుడిగెదవు? నాకేమి తెలియును?

కమ—నీకుఁ దెలియునని కాదు. అతనిస్వభావమును గనిపెట్టి యున్నావేమో యని.

మం—అతని స్వభావము కనిపెట్టి నట్టెయున్నది. అంత మంచి వాఁడు. అంత పరోపకారబుద్ధి గలవాఁడు వేతొకఁడుండఁడు. ఒక మూటయా! రెండుమూటలా, బండెడు సామా ననాయాసముగా నందించియున్నాఁడు.

క—బాబయినను సామానందింప లేకపోవునా? పెద్దచదువు చదువుచుండుటచే నీ కూలివని చేయ సిగ్గుపడినాఁడు.

రా—తనపనులు తాను నేఱవేర్చుకొనుటకును సిగ్గుపడిన నెట్లు? ఈ దిక్కుమాలిన నాగరకత యందున్నలోపమే యిది.

మం—నాగరకత మాటకేమి? ఆ పెట్టెలు, మూటలు బాబెత్తనే లేకపోవును.

రా—ఏమి యెత్తును. పురములలో ననారోగ్యవంతములగు ప్రదేశములందు నివసించుచు కాఢీయుపమలతోఁ గాలము పుచ్చును. చదువు పూర్తియగు నప్పటికి శరీరమున రక్తమాంసములిగిరి పోవును. రక్తబలము తగ్గగానే యేరోగములవాతనో పడుదురు. వయస్సున బావయు రామారావుగారును సమానులే యనుకొందును.

మం—సమానులే. రామారావేపరియగుటచేఁ గొంచెము పెద్దవలెఁ గనఁబడును. కాని బావకంటె దృఢకాయుఁడు.

కమ—(మందహాసము చేయుచు) ఓసీ! రాజూ! మీ యమ్మగారన్నది నిజముకాదా! అత్తా! రామారావువలె మనరాజుగూడ బలవంతురాలు. అతఁడందిచ్చు సామానంతయు ననాయాసముగా రాజొక్కర్తయే యందుకొనఁగలిగెను. అని రాజ్యలక్ష్మిని జూచి “రాజూ! మాకు విందెప్పుడు?

రా—ఎందుకు.

క—నీకు బాణిగ్రహణ మైనందుకు.

మం—అయినప్పుడు నీకే కాదు. మీ సంఘమువారికందఱుకును విందొనర్చును లెమ్ము.

కమ—నవ్వుచు! సామానందించు నప్పుడు రామారావునకును రాజునకును బాణిగ్రహణమైనది. అవునా? లేదా! రాజూ! నానైపు నవ్వకుండఁ జూచిచెప్పము.

రా—చాలు. చాలు. నీ పరిహాసములు చాలించు.

ఇంతలో బండి నిడదవోలు చేరినది. అంత రామారావు బండిదిగి వీరిచెంతకు వచ్చెను. అతనిని బల్కరింపఁ గుతూహలమున్నను రాజ్య లక్ష్మి వదినెగారి వేళాకోళములకు జంకి పెడమొగము పెట్టుకొని కూర్చుండెను. కాని యామెచూపులు మాత్రము సమయము లభించు నపుడెల్ల నతని వదనపద్ధమును బరామర్శింపకపోలేదు.

కమ—రామారావునుజూచి “బాబూ! ఇక్కడదిగదరాయేమి?” అని ప్రశ్నించెను.

రా—లేదమ్మా! కాఫీత్రావుటకు దిగితిని. నేనును విశాఖపట్టణము వచ్చువాడనే.

క—బాబూ! మీ నివాసస్థల మెచ్చట?

మం—ఓసీ! కమలా! మాటలసందర్భమున సతఁడు కాఫీత్రాన కుండఁ జేసెదవు కాబోలును.

రాజ్యలక్ష్మికిఁ దమయొద్దనున్న కాఫీ తినుబండిములు సతనికియ్యవలె నని యున్నది. పెద్దల యనుమతిలేకుండ నేమిచేయును? అట్టిటు చూచు చుండెను.

కమ—అత్తా! అతనికి ద్రావ కాఫీలేదందురా! మనయొద్దనే యున్నది. (అని రాజ్యలక్ష్మితో) రాజూ! మనయొద్ద కాఫీయున్నది కాదాయని ప్రశ్నించెను.

రా—లేకేమి? వదినె! కావలసినంత కాఫీయున్నది. తినుబండ ములు కూడ నున్నవి.

కమ—అట్లయిన నూరకుందువేల? మాటలతోఁ గృతజ్ఞతచూపుదు నందువు. అవితెచ్చి రామారావుగారి కియ్యరాదా!

రా—ఆ మాటలకు రాజ్యలక్ష్మి వదనము త్రపాభరమున నెఱ్ఱవడి పోయెను.

మంగమ్మ—కమలా? చిన్నపిల్ల దానికేమి తెలియును? నీవు లేచి వెండిపల్లెములోఁ గొన్ని తినుబండములుపెట్టి కప్పుతోఁ గాఫీయిమ్ము? రాజూ! బత్తానారింజ పండ్లున్నవికాదూ! అవికూడ పెట్టుము.

కమల, లేచి పల్లెములోఁ బెట్టి రామారావున కందించెను. రాజ్యలక్ష్మి ముసిముసి నగవుతో రెండుపండ్లను దెచ్చి పల్లెరములోనుంచెను. కమల కాఫీదెచ్చి యిచ్చెను.

రా—వలదమ్మా! బండి కదలిపోవుచున్నది.

క—తోందరలేదు. ఇవన్నియు మీ పెట్టిలోనికిఁ గొనిపోయి నెమ్మదిగా భుజింపుఁడు. తరువాత మాకీ కప్పుసానరయు నిచ్చివేయవచ్చును. (అని రాజ్యలక్ష్మితో) రాజూ! ఇవియన్నియు నాయనతీసికొని వెళ్లలేదు. ఇదిగో మంచినీళ్లు, కాఫీయుఁ గొనిపోయి వారిపెట్టెలోనికిఁ జేర్చి రమ్ము.

రా—ఆశ్రమ మీ కెందులకమ్మా! బండి కదలిపోవును. అనిచెప్పి ముందుగాఁ గొన్ని తనపెట్టెలోఁ బెట్టుకొనివచ్చి రెండవమాటు కాఫీయు మంచినీళ్లును గొనిపోయెను.

బండి కదలెను. రామారావు, తనపెట్టెలోఁ గూర్చుండి భక్తిం చుచు, “అహో! ఇదేమి? వింతగా నున్నది! ఆపిల్ల యెవ్వరు? ఆతక్కిన కాంతలెవ్వరు? నన్నింతగా నాదరించుటకుఁ గారణము తెలియదు. ఆబాలిక నన్నెందుల కిట్లు ప్రేమమయనముద్రములో ముంచి

తేలుచున్నది? ఆమె వాలకము చూడగా నన్ను మనసారా
 బ్రేమించినట్లున్నది. ప్రాయము చూడగాఁ బదునెన్నిదేండ్లకుఁ
 దక్కువ యుండవు. అంత ప్రాయముగల బాలి కవివాహితయై
 యుండునా! వివాహితయైనచోఁ దాను నన్నట్లు చూచునా? నేషమును
 బట్టి చూడ వారు గొప్పయింటివారివలె నున్నారు. అట్టివారికడ
 నీచత్వముండునా? ఆలోచింప నిప్పటికాలములో నంతవయస్సుగల
 కన్యకలుండుట గలదు. అగుఁగాక! నాకీ గొంతెమ్మకోరికలేల?
 నే నెక్కడ? వా రెక్కడ? ఉత్తమస్త్రీలు చనవుగా వర్తింతురు. అంత
 మాత్రమున నేను విపరీతభావసంకుచితుడనగుట తప్ప. కాని, చక్క
 దనము, బుద్ధి, వివేకము మొదలగు మంచిగుణములెన్నియో యామె
 యం దగపడుచున్నవి. ఇట్టి యువతి లోకమున నరుదు. “అఖండం
 పుణ్యానాం కమివసముపస్థాస్మృతివిధిః” యను కాళిదాసు శ్లోకము
 స్మృతికి వచ్చుచున్నది. అందరానిపండ్ల కాసించి నామానసమింత
 యారాటపడ నేలొకో! ఆమెయొద్ద నేదయినను మంత్రశక్తియున్నదా!
 లేక నామానసము పేలవమయిపోయినదా! లేకపోయిన నన్నింతగా
 నాకర్షింపఁగలదా! ఒక పావుగంటయైనను నామెను జూడకుండ
 నామనస్సు నిలువలేక పోవుచున్నదే! నా యీయారాటమునకుఁ దగి
 నట్లుగానే వారును నన్నమితముగా గౌరవించి బంధుప్రేమమును
 జూపుచున్నారు.” అని యిట్లాలోచించుకొనసాగెను.

రాజ్యలక్ష్మిహృదయ సముద్రమునఁగూడ భావతరంగములుద్రేకించి పరస్పరసంఘటన మొనర్చుకొనకపోలేదు. రామారావు మొగమును జూచుటకు సతనిమాటలు వినుటకును రాజ్యలక్ష్మిమనస్సు తహతహపాటుచెందకపోలేదు. ఆమె “అయ్యో! అదేమి! నాడెందమున కింతయాందోళనము కల్గుటకేమిహేతువో! ఎవనినో శ్రొత్తపురుషుని, డోరేమో, పేరేమో తెలియని వానినిగాంచి నామనస్సంత లొంగి పోవుట చూడనాశ్చర్యము కల్గించుచున్నది. దైవఘటనమెట్లున్నదో, అట్లు జరుగకమానదు. మనయత్నమేల పనికివచ్చును? ఏమయినను అతని సుగుణములు నున్నను దనవంకకాకర్షించుకొన్నవి. తుదకేమగునో” యని తలపోయుచుండెను.

రామారావు తమ పెట్టెకుదగ్గరగా గూర్చిండినట్లు రాజ్యలక్ష్మి యెఱుఁగును. అతఁడు పెట్టెలోనుండి తొంగిచూచినప్పుడతనిఁగన వచ్చునని తలంపున రాజ్యలక్ష్మియొక్కప్రక్కకరిగి బండిపోవువైపు చూచుచుఁగూర్చుండెను. కమల రాజ్యలక్ష్మి భావమును గనిపెట్టుచునే యుండెను.

మంగమ్మ—రాజ్యలక్ష్మితో “అమ్మాయీ! అటుచూడకుము. నలుసులు కంటిలోఁబడిన బాధపడెదవు. వలసినచో వెనుకవైపునకుఁ జూడుము. ప్రమాదముండద” నెను.

క—అత్తా! చూడఁదగిన వస్తువటుండగా నిటుచూచిన లాభమేమి?

రాజ్య—(కోపముతో) నదినే! అనందర్థము లాడకుము. చాలింపుము.

క—రాజా! ఇందనందర్థ మేమున్నది?

రాజ్య—కాదా! చూడఁదగిన వస్తువేఱుటి? నామొగము.

క—(నవ్వుచు) నీ మొగముకాదు. ప్రియుని మొగము.

రాజ్య—(కోపముతో) అట్లని నీతోఁ జెప్పితివా!

క—నీవు చెప్పలేదు. కాని నీభావమదియని పోల్చితిని. లేకపోయిన, ఇక్కడ నున్నదాన వక్కాడికేల పోయితివి? మీయమ్మ వలదనుచున్నను నెందులకట్లు చూచుచున్నావు?

మం—ఓసీ! కమలా! అదేమే వేళాకోళముచేసి దానినట్లు బాధించుచున్నావు. నిజముగా దానికి గోపమువచ్చినచో నిన్నును, నన్నును బీడి పాకము పట్టును.

క—ఈపరిహాసము రాజునకు సంతోషదాయకమనియే యట్లు చేయుచున్నాను.

రాజ్య—నాకు సంతోషదాయకమని నీతోఁ జెప్పితివా?

క—రాజా! అన్నియు నోటితోఁ జెప్పనక్కఱలేదు. చేష్టలనుబట్టి యూహింపవలసిన వెన్నియో కలవు.

బండి గోదావరి చేరినది. బండి యెంతోసేపు నిలువకపోవుటచే రామారావు దిగిరా లేదు. బండి రాజమహేంద్రవరము చేరినది. రాజ్యలక్ష్మి మంచిసీళ్ళు తెచ్చెదనని తల్లితోఁజెప్పి మరచెంబు పట్టుకొని కొళాయిచెత్తకరిగి నిలువఁబడెను. అచ్చట జనము మిక్కుటముగా నుండుటచే రాజ్యలక్ష్మికి నీళ్లు దొరకలేదు. అంత రామారావు రాజ్యలక్ష్మిని వెంబడించిపోయి “మీరెందులకు వచ్చినారండి! నేను మంచి నీళ్లు తెచ్చి యియ్యలేనా! మీవంటివారికిట నీళ్లు దొరకవు. చెంబు నాచేతికిచ్చి మీరు వెళ్లుడ” ని చెప్పెను.

చెంబతని చేతికిచ్చుట యామెకు సంతోషమే కాని వదినచూచి నచోఁ బరిహసించునని రైలువయిపు చూచెను. ఆమె తమవంకకే చూచుచున్నట్లుగపడెను. “సరియే! మీరు నీళ్లు తెచ్చిపెట్టుడని యతఁడు చాచిన చేతికిఁ జెంబియ్యక నేలనుంచి బండిలోని కరిగెను.

కొంచెము సేపటిలో రామారావు మంచిసీళ్లు దెచ్చి వారికిచ్చి తన పెట్టెలోని కరిగెను.

వెనుక వర్ణించిన రామవరమునకును, అసకాపల్లెకును నడుమ తమ పాలయను గ్రామము కలదు. అందు సంపన్నులగు రాజులేకాక శూద్రులుగూడఁ గొండఱుండుటచేతను, పుష్పఫలభరితములై శాఖోపశాఖలచేఁ గ్రీక్కిరిసియున్న మామిడితోటఁ లుండుటచేతను, శారదానదీ కుల్యాజలపూరసిక్తములగు భూములు గలదగుటచేతను, ధనసస్యాది సంభరితమై పల్లెయైనను ప్రఖ్యాతిని గాంచకపోలేదు. అయ్యారిస్థల మహాత్మ్యమెట్టిదియో కాని యందుఁబుట్టిన నిఱుపేదలుగూడ మహావిద్వాంసులై, ధనసంపన్నులై దేశవిఖ్యాతిగాంచుట కలదు. అందులకు నిదర్శనము శర్మగారొక్కరు. అతఁడు బాల్యమునఁ బేదతన మనుభవించినను దుదకు విఖ్యాతపురుషుఁ డయ్యెను.

ఆగ్రామమందు శివావధానియను నొకపేదబ్రాహ్మణుఁడు గలఁడు అతఁడు స్వాధ్యాయమంతయుఁ జదువకపోయినను, కొంచెము స్మార్తముచదివి వైదికవృత్తియందు నర్తిల్లుటచే నవధానియను బిరుదమతోనికి సులభముగా లభించెను. అతఁడు నామరూపములచేతనే కాక, సంపదలచేతను గూడ శివుఁడే.

పితృములగు భూములు లేకపోవుటచే శివ్వన్న. స్వయముగాఁ గట్టపడి కొన్నివందలరూపాయలు సంపాదించుకొని యదియంతయు శుల్కమిచ్చి యొక దరిద్రకన్యకను వివాహము చేసికొనెను. అతనికిఁ బైతృకమగు తాటాకులయిల్లు మాత్రముకలదు. శివావధాని నరనమ్మయను భార్యతో నాకుటీరమునఁ గాపురము చేయుచుండెను. అతనికి స్వల్పకాలములోనే ముగ్గురాడు పిల్లలును నేక కుమారుఁడును గల్గిరి. తనకీ

పిల్లలుపుట్టుటచేతను వారి పోషణాదికమునకు ధనము వెచ్చింపవలసి యుండుటచేతను దారిద్ర్యము మిక్కిలి హెచ్చినను నది చిరకాలముండ లేదు. పెద్దపిల్ల కాటువత్సరముల ప్రాయము రాగానే పెత్తనమంతయుఁ దానే వహించి నరసమ్మ మగని కిష్టములేకపోయిన వేయిరూపాయల శుల్కమును బుచ్చుకొని యొక మోటువానికిచ్చి పెండ్లిచేసెను. మగడు చేయుచున్న ముష్టివలన నాహారాదికము తీఱుచుండ నీధనము వలనఁ గావలసిన సామగ్రికొని తొంటికంటె సుఖముగానే యాదంపతులు పిల్లలతో జీవించుచుండిరి. మఱికొంత కాలములోనే రెండవపిల్ల గంగమ్మకును, మూడవకూతురగు సత్తెమ్మకును వివాహములుచేసి యింకను రెండువేల రూపాయల యాదాయమును పొందగల్గిరి కాని యీమాటు వివాహములు తమయింటనే చేయవలసి వచ్చుటచే నెంత ఖర్చు తగ్గించినను రెండు మూడువందల రూప్యములు వ్యయమయ్యెను. ఎట్లయినేమి, కూతుల వివాహములవలన రెండువేల యాటువందల ధనము ఆబీదకుటుంబమునకు లభ్యమయ్యెను. అప్పుడు నరసమ్మ యందలి మూడువందల రూప్యములతోఁ గొన్ని నగలు చేయించుకొని తక్కిన రొక్క మాయూరనే యొక ధనసంపన్నునకు బదులిచ్చి దానివడ్డీ ధనముతో విద్యాభ్యాసార్హప్రాయుడగు కొడుకున కింగ్లీషు విద్య నేర్పింపఁజూచిరి. వారి కుమారుడు రామారావు చిన్నవాఁడయినను బుద్ధిమంతుడగుటచేఁ బ్రతి తరగతియందును దానే మొదటి వాఁడై ఉపాధ్యాయుల వాత్సల్యమును సంపాదించి ప్రవేశపరీక్షయందు తీర్ణుడయ్యెను.

పిమ్మట రామారావు విజయనగరమహారాజువారి కళాశాల యందుఁ బ్రవేశించి ప్రథమపరీక్షయందును, పట్టపరీక్షయందును బ్రథమ

పర్యాయముననే యుత్తీర్ణత గాంచెను. గ్రామస్థులు శివావధానితో రామారావు మిగుల బుద్ధిమంతుడనియు, యమ్యేకూడ చదివి జయమును బొందినచోఁ గళాశాలలయం దుపన్యాసకపదవి కల్గుననియు, దానివలన సధికభనాదాయము లభించుననియుఁ జెప్పుటచే సతఁడు దనకుమారుని చెన్నపురియందు జదివింపఁ బంపెను. రామారావు చెన్నపురిలో మిగులఁ గష్టపడి చదివి కృతకృత్యుడయ్యెను. అది విని తల్లిదండ్రులు కుమారు డుద్యోగియై ధనము సంపాదించి తమ బీదతనమును బోఁద్రోలునని గంపెడాశతో నెదురుతెన్నులు చూచుచుండిరి. కాని యతఁడు మిగుల దేశాభిమానియై హిందూదేశమున వర్తిల్లుచున్న దార్శన్యములకు జాలిపడి కాంగ్రెసుతోఁ గలిసి దేశ సేవ చేయ నిశ్చయించుకొని చెన్నపురిలో నిలిచిపోయెను. కాని తల్లిదండ్రుల యాశదీర్పుట కతఁడు కృతనిశ్చయుఁడు కాలేదు.

అది యట్లుండ శివావధాని యల్లుం డ్దిరువురు సంవత్సరములోఁల మృతినొందుటచే కుమారికలు యుక్తవయస్కురాండ్రయినను అత్తింటికిఁబోక తండ్రి నాశ్రయించి యుండిరి. అతని పెద్దకూతురు కాంతమ్మ కాటుగురు పిల్లలు. ఆమె మగం డస్వస్థుడై సందునఁ గష్టపడి సంపాదించి దారసుతాదులను బోషింపలేక పుట్టినింటికిఁ బంపుటచే శివావధాని కుటుంబము క్రమముగాఁ బెరిగెను. రామారావు చదువునకును, దనభార్య నగలకును, మధ్యమధ్య సంభవించిన కుటుంబవ్యయములకును శుల్కద్రవ్యమంతయు నించుమించుగా వ్యయమగుటచే శివావధానిని దారిద్ర్యమెప్పటివలెనే బీడింపఁబొడఁగెను.

శివావధాని క్రమముగా ముదుసలి యగుటచే దొంటివలె ధనము సంపాదించి కుటుంబమును బోషింప నశక్తుడై “నీవు చదువ పలసిన

చదువు పూర్తియైనది కాన శీఘ్రముగావచ్చి యెచ్చటనైనను సుదోష్ఠి
గము సంపాదించుకొని కుటుంబపోషణభారము కొంతవహింపకపోయి
నచో నది మలమలమాడి నశింపవలసి వచ్చున”ని రామారావునకు
వ్రాసెను. కాని దేశసేవాతత్పరుడైన యతనికి దేశప్రజల కష్టముల
ముందు తండ్రి దీనాలాపములు వినబడలేదు.

అతఁ డాంధ్రపత్రికా ముఖమున “ఆంధ్రరాష్ట్రీయకాంగ్రెస్సుసభ”
విశాఖపురమున జరుగునని చదివి యచ్చటికిఁ బోవుచు మార్గమధ్య
మున పేరిశాస్త్రిగారి కుటుంబముతోఁ బరిచయముగలవాఁ డయ్యెను.

రాజమహేంద్రవరమునుండి మెయిలుబండి బయలుదేరెను.

కమ—రాజ్యలక్ష్మితో—రాజు మంచిసీట్లు నీవు తేలేదేమి?

మం—కమలా! నీ కన్నియు నందియములే? కొఱాయిదగ్గర చాల మంది యుండుటచే దీనికి దొరకవని రామారావుగారు తెచ్చినారు కాబోలు? తప్పేమి?

క—దానికై నేననలే దత్తా? రామారావును మన రాజగౌర వించినది. కృతజ్ఞత చూపవలె నన్న యామె యట్లు గావింప వచ్చునా?

రాజ్య—తెల తెలపోయి చూచుచుండెను!

మం—ఎట్లగౌరవించినది?

క—కాదటమ్మా! అతడు చెంబుకై చేయి చాపగా నిచ్చినది కాదు.

మం—ఇదేమి యగౌరవము? అతనికి నిజముగా నందించినచో బాగుగా నుండదని మోనివేసినది. ఇంతేకాదు. అది నీకన్నుల బడినచో నేదో విధమున నెకనక్కెము లాడుదువు?

క—ఇప్పుడు మాత్రము మానుదునా! చేతులు చేతులు తగిలెడు విధమున రామారావు సామా నందించెను. మన రాజుడుకొన్నది. దానికి లేని తప్పు దీనికా?

రాజ్య—త్రపాకోపభరముచే సంకుచిత యగుచుండెను.

మం—అది తొందరసమయము. అప్పు డట్లు చేయనిచో పని ముగియదు. ఇప్పు డట్టి తొందర లేదు. కాన యట్లు చేసినది.

ఇట్లు వీ రేదియో సంభాషించుకొనుచుండగా బండి చామర్లకోట ఛేరెను. నాడు వాల్తేరు పాసింజరు యుక్తసమయమునకు రాకపోవు

టచే మెయిలు మఱికొంచెము నే పచ్చట నిలుపవలసి వచ్చెను. రామారా వాడువారి పెట్టెచెంతకు వచ్చి నిలిచెను. రాజ్యలక్ష్మి యేదో సమయము కనిపెట్టి నఖిశిఖపర్యంతమును నేత్రములు కల్పించు కొని రామారావును జూచుచుండెను. రామారావు బండి నానుకొని నిలువబడి కమలాంబతో “తల్లీ! నాకిట్లపరిమితాదరము చూపుచున్న మీ రెవ్వరో తెలిసికొనవచ్చునా” అని యడిగెను.

క—అయ్యా! అందు తప్పేమి? మాది విశాఖపట్టణము. అక్కడ సజ్జణ్ణిగారు మా మామగారు. ఈయమ మాయత్తగారు. ఈ బాలిక నా యాడుపడుచు. జ్ఞాణిగారి కడపటి కూతురు. ఆమె పేరు రాజ్యలక్ష్మి. ఆంధ్రాయూనివర్సిటీలో బి. ఏ. ఆనర్సు చదువుచున్నది. నేను వీరి యింటి కోడలను. ఏలూరులో మా చుట్టాలయింటఁ బెండ్లికిఁ బోయి తిరిగి విశాఖపురి కరుగుచున్నాము.

రామా—చాల సంతోష మమ్మా! అంత గొప్పయింటినారు కావుననే యింతటి మర్యాద గౌరవములు మీ కబ్బినవి.

రాజ్య—తమ వృత్తాంత మంతయు నతనికిఁ జెప్పిన కమలాంబ యతని వృత్తాంత మడుగనిచోఁ బెద్ద తప్పచేసినట్లగునని తలంచుచుండెను.

క—అయ్యా! మా వృత్తాంతము చెప్పితిని. మా కిట్లకారణముగా సాయపడుచున్న మీ యుదంతము చెప్పి సంతసింపఁజేయరా?

రాజ్య—అడుగవలసిన దడిగినది. (అని యొడ లంతయుఁ జెవులు కల్పించుకొని వినుచుండెను.)

రా—అమ్మా! మా కాపురము తుమచాల. అది అనకాపల్లికి సమీపమున నున్నది. నేను చెన్నపురిలో బి. యే. ఆనర్సు చదివి కృతార్థుడనైతిని. ఇక నింటికి రానైయుండఁగాఁ బ్రభుత్వమూలముగా దేశమందు జరుగుచున్న దౌర్జన్యములకుఁ బరితపించి గాంధీ

మహాత్ముని యాదేశమును దలచాల్చి కాంగ్రెసుతో జేరి పనిచేయు చున్నాను. రెండు దినములలో విశాఖపురి నాంధ్రరాష్ట్రీయ దేశీయ మహాసభ జరుగును. దానికై పోవుచున్నాను.

ఆ మాటలు వినుచున్న రాజ్యలక్ష్మి యానందమునకు మేరలేదు.

క—బాబూ! మీస్థితిగతు లేమి? మీతండ్రిగా రేమి చేయుదురు.

రాజ్యలక్ష్మిలత్యాతురతతో వినుచుండును.

రా—తల్లీ! ఇక నావిషయమై యగుగకుడు. మాయంశటి దరిదులు లోకమం దుండరు.

రాజ్య—దరిద్రులా! కానిమ్ము. సంపదలు స్థిరములు గావు.

రా—మా తండ్రిగారు పదిగ్రామముల కధికారి.

క—(నవ్వుచు) బాబూ! నా కర్థము కాలేదు.

రా—నుతేమియు లేదు తల్లీ! ముష్టియెత్తి తెచ్చి కుటుంబ పోషణము చేయుదురు.

రాజ్య—అందు తప్పులేదు. బ్రాహ్మణునకు శిలావృత్తియు సంఘ వృత్తియు విహితములు.

క—బాబూ! మీ జనకు లట్లు కష్టపడుచుండగా మీ రిట్లు దేశ సేవకై ప్రయత్నించుట న్యాయమా! కన్న తలిదండ్రులను గట్టపెట్టు టేటి ధర్మము?

రా—తల్లీ! మీ రన్నది సత్యమే. అదియు నాలోచించితిని. సకల మానవధర్మములలోను ముఖ్యమైనది దేశరక్షణము. సకలసౌఖ్యముల లోను స్వాతంత్ర్యము గొప్ప సౌఖ్యము. నా మన మెల్లప్పుడు వాని యం దాసక్తమై యుండును. అందుచే నిట్లు చేయవలసి వచ్చినది.

రాజ్య—(తనలో) హాయి, హాయి, ఏమి మాటలు. ఆ రెండు గుణములే చాలును. తక్కినవానితోఁ బనియేమి! దేశభక్తి, స్వాతం

త్ర్యము. ఇవి నిజముగాఁ గనకమయములు గదా! వానినిబట్టి యతఁడు లోకపూజ్యుడు.

క—ఇప్పుడు మీరు మీ గ్రామము వెళ్లెదరా!

రా—లేదమ్మా! ఈ సాయంకాలమునకు విశాఖపురము రావలె నని వ్రాసినారు.

క—అట్లయిన మీ బస యెక్కడ?

రా—రామచంద్రకవిగారి యింట.

క—సీతారామస్వామి కోవెలకు సమీపముననే కదా వారియిల్లు.

రా—“అవునమ్మా!” అని రామారావు వెడలిపోయెను. బండి కదలెను.

క—(రాజ్యలక్ష్మితో) రాజూ! వీరి ఒక మన యింటికి సమీపముననే.

రాజ్య—(కోపముతో) నిన్నెవ్వ రడుగుమన్నారు?

క—కావలసిన విషయమై యొక రడుగుమనవలెనా!

రాజ్య—ఎవరికిఁ గావలయును?

క—నీకు—

రాజ్య—నాకుఁ గావలెనని నీతోఁ జెప్పితినా!

క—నీవును, మీయమ్మయు, మాటిమాటికిని రామారావునకుఁ గృతజ్ఞత చూపుటకైన నవకాశములేదని విచారించినాగు. రామారావు గారి నివాసాదులు తెలిసినచో ఈదినము గాకపోయిన మఱియొకపు డైనను గృతజ్ఞత చూపనచ్చునగదా! ఆ వృత్తాంతము మఱెవ్వరికిఁ గావలయును?

మెయిలుబండి మనోవేగముతోఁ బర్వెత్తుచుండుటచే నందఱును బ్రసంగమును జూలించిరి. కాని కమలాంబ మాత్రము రామారావు,

రాజు, రాజు, రామారావు. బి. యే. ఆనర్పు—బి. యే. ఆనర్పు, అని పలుకఁ జొచ్చెను.

మం—కమలా! ఏమిటి? అలాగునఁ బారాయణము చేయుచు న్నావు.

క—లేదండీ! అన్నియుఁ గుదిరినవి. రామారావు. రాజు—బి.యే, ఆనర్పు, బి.యే. ఆనర్పు.

మం—చాలులెమ్ము, ఆనర్పు చదివిన నేమాయె? ఆముష్టి సంబంధము చేసిన నెత్తిపై వెండ్రుక లుండనీయరు. లేకలేక యొక్క యాడు పిల్ల కల్గినది. ముద్దు ముచ్చటఁ దీఱకుండ నీపాడు సంబంధమున కంగీకరింపఁగలనా? ఇంతకు మీమామగారు బొత్తుగా నిష్టపడరు. కాంగ్రెస్సువారు దొరతనమువారికి ముఖ్యశత్రువులు. ప్రభుత్వము విశ్వాసమునకుఁ బాత్రులయి యింత పేరు సంపాదించుకొన్న వారికిది యెట్టిప్రమగును. కాంగ్రెస్సువారికి మంచినిచ్చిచ్చినంత మాత్రముననే యుద్యోగములు పోగొట్టికొని కారాబద్ధులగుచుండఁ బిల్లను కాంగ్రెస్సువాని కిచ్చినచో మీమామగారి గతి యేమగునని పలికి యూరకుండెను.

పిమ్మట మఱి యెవ్వరును మాటాడలేదు. రాజ్యలక్ష్మి మాటాడక పోయినను జిత్తమున వివరీతభావంబు లుత్పన్నమై పరస్పర సంఘర్షణము చేయుచు నామె నస్వస్థునఁగా జేయకపోలేదు. ఆమె తనలో “అవురా? ఏమి విచిత్రఘటనము. ఈతఁడు నాదృష్టిపథమునఁ బడనేల? అతని యందు నాకింత యనురాగము జనింపనేల? ఈనాకోర్కి యెట్లు నెఱవేఱును? ముష్టి సంబంధమని తల్లి నిరసించుచున్నది. కలిమి తేములస్థిరములని సమాధానపడినను కాంగ్రెస్సునకు విరోధియగు తండ్రిని సమ్మతింపఁజేయుటెట్లు? తల్లిదండ్రులను ధిక్కరించి వివాహము గావించుకొనఁగలనా! ఇట్టివి పశ్చిమఖండమునఁ గలవని చదివితని. కాని

వారి సంప్రదాయములను బాటింపనా? అది మన దేశమునకు విరుద్ధము. తల్లి దండ్రులకే కాక దేశమునకుఁగూడ విరుద్ధముగఁ బ్రవర్తింపఁగలనా? పూర్వము సావిత్రి యెంతమంది వలదన్నను లెక్కింపక సత్యవంతుని వరించినది. మేటిసుఖము లనుభవించినది. అమితమగు కీర్తిగణించినది. స్త్రీలోకమున కాదర్శప్రాయయైనది. సేనామార్గమేల యవలంబింపరాదు. సావిత్రికిఁగల మనోద్రఢిమనాకు లేదందునా? ఎందుకంటేదు. సావిత్రికి మాత్రము పుట్టుకతో వచ్చినదా? ఇంతచదువు చదివి, స్త్రీ సంఘమునకు స్వాతంత్ర్య ముండితీరవలెనని పట్టుపట్టి పని చేయునేను, నామనోస్వభావములకు విరుద్ధముగా నెట్లు ప్రవర్తింపఁగలను? తుదకేమగునో? దైవమునకే తెలియవలె” నని యోజనా పరంపరలో మునిగియుండెను.

ఇంతలో బండి వాల్తేరు చేరెను. రామారావు బండిదిగి మూట బట్టుకొని స్నాతుఫారముపై నడయాడుచుండెను. జడ్జిగారి మోటారు డ్రైవరువచ్చి సామాను కూలీలచే మోయించుకొని పోవుచుండెను. రాజ్యలక్ష్మి డ్రైవరుతో “సామానున కొకబండి చేయింపుము. క్కారులో నింతసామానిముడదని” చెప్పెను. వాడట్లేచేసెను. మంగమ్మ, కమల, రాజ్యలక్ష్మియుఁ గారులోఁ గూర్చుండిరి. రామారా వెండలో సట్టెటు దిరుగుచుండుటచూచి రాజ్యలక్ష్మి తమ బండిలోఁ గూర్చుండ రామారావును బిలువ నందులకుఁ దనలోదాను నిందించుకొనక పోలేడు. ఈ సంఘటనమువలన ముందు ముందెట్టి చిక్కులు సంఘటిల్లునోయని. వగచుచున్న మంగమ్మ యింక రామారావు పేరెత్తఁ దలచుకొనలేదు. కమలాంబ రామారావును బిలిచి “బాబూ! మీరు మా బండిలోఁ గూర్చుండి రారాదా” అని పలికెను. రామారావు “తల్లీ? వలదమ్మా? ఇదిగో బస్సువచ్చుచున్నది. దానిపై వచ్చెద” నని పలికెను.

రామారావు తమతో రాకపోయినను బిలిచి గౌరవించిన కమల తన తల్లికంటె నెంతో యుచితజ్ఞురాలని రాజు మెచ్చుకొనక పోలేదు.

కమ—మీరు మాతో రాకపోయినఁ బోసిండు, కాని తరువాత నైనను మాయంటికి రండు బాబూ.

రా—అట్లే వచ్చెదనమ్మా!

క—మాయిల్లు మీబనకు దగ్గర. ఇంతే కాదు. పేరిశాస్త్రిగారి యిల్లన్న నందఱకుఁ దెలియును. తప్పక రావలయును.

రా—అట్లే వచ్చెదనమ్మా! ఆయిల్లు నే నెఱుగుదును. పేరిశాస్త్రి గారి మూఁడవకొడుకు వానుదేవరావు నాన్నే హితుఁడు. అతనితోఁ గలిసి వచ్చెదనని వెడలిపోయెను.

రామారావు వెడలిపోయినను, గమలాంబచేసిన ప్రసంగమువలన రామారావు నివాసాదులు తెలియుటయే కాక, యతఁడు తమయింటికి రాఁదగిన మార్గముకూడ నున్నందుల కానందభరితయై వదిసి మంచితనమునకు సంతసించుచుండెను.

స్వల్పకాలములో మోటారు పేరిశాస్త్రిగారి యిల్లు చేరెను.

పదిగంటలకు విశాఖపట్టణము స్టేషను జేరవలసిన ప్యాసింజరుబండి పదునొకండు గంటలకు జేరినది. అది జ్యేష్ఠమాసము. మండువేసవి. కర్తరీ దినములు. సూర్యుఁ డాకసపునడుమనుండి మిడుగురులు గురి యించుచుండెను. బాటసారులు బండిదిగి నత్వరముగాఁ దమతమ బసల కరుగుచుండిరి. కొందఱు బండ్లపైఁ బోవుచుండిరి. ధనికులగు వారు తమకై వచ్చిన మోటారుబండ్లలోఁ బోవుచుండిరి. కొందఱు తమ మూటలను కూలీ నెత్తిపైఁబెట్టి యెండలో నడచి పోవుచుండిరి. మఱికొందఱు మూటలను దమభుజములపై నుంచుకొని పోవుచుండిరి. విశాఖపురీవార్ధి మంద మంద మలయమారుతములు ప్రసరించి కొఁగ లించి బాటసారుల యాయాసమును దొలఁగించుచున్నను, సూర్యకిరణ సముదయ సంతప్తయగు భూమి మాత్రము ముట్టినంతనే చుట్టునఁ గాలి బాటసారులను బర్బులెత్తింపఁ జొచ్చెను.

ఆబండిలో నుండియే సుబ్బలక్ష్మియుఁ బుష్పవేణియు దిగిరి. ఇక్కడ నుండియైన బండిగట్టించుకొని పోకపోయినచోఁ దనకుఁ జిన్నతనమని యూహించి పుష్పవేణి వలదనుచున్నను మానక సుబ్బలక్ష్మి ప్రతి బండివానితోను బేరమాడుచుండెను. నాల్గణాలకుఁ దక్కువయైన బండి గట్టమని వారు చెప్పిరి. అచ్చటి బండివాండ్ర కొక నియమముండుటచే నందఱు నదేవిధముగాఁ జెప్పసాగిరి. సుబ్బలక్ష్మిచెంత రెండణాలు మాత్ర మున్నవి. మఱి బండికట్టించుట యెట్లు? బాటసారులందఱు వెడలిపోవునందాక పాప మామె ప్రయత్నము చేయుచునే యుండెను. కాని కుదరలేదు. అందుచే నామె కూతురు చెప్పినట్లు చేయవలసి వచ్చినది. ఆమూట యొక కూలిదాని నెత్తిపెట్టి వారిరువురును నడువ సాగిరి. కాళ్ళు మలమల మాడి పొక్కులెక్కుచున్నను నత్యంతసహన

శీలముగల పుష్పవేణి కిక్కురనకుండ నడుచుచుండెనుగాని సుబ్బలక్ష్మి సహింపలేక మాటిమాటికి నీడప్రదేశమును జేరుచు, వన్నును, ఎండను, దైవమును జెడదిట్టుచునే యుండెను. బాటసారులు సుకుమారియగు పుష్పవేణి కష్టమునకు జాలిపడి పలుమాటలనుచుండ విని సుబ్బలక్ష్మి మిగుల ఖిన్నురాలు కాకపోలేదు. అయిన నేమిచేయఁగలదు? ఎల్ల యిననేమి వీరు పేరిశాస్త్రి గృహమును జేరిరి. మొదట సుబ్బలక్ష్మి తన చెల్లెలగు రంగమ్మగారి యింటికి గూతుతో బోయి సాయం కాలముననో, మఱునాఁడో పేరిశాస్త్రిగారి యింటికి గూతును బంప నెంచెను. కాని తన చెల్లెలిగారి యిల్లు మిగుల దూరమున నుండుటచే నాయెండలో నంతవఱకు నడచిన కూతురెట్టి కష్టమును జెందునోయని యాప్రయత్నము విడిచిపుచ్చెను. తరువాత మంచిది కాకపోవుటచే బుష్పవేణి యందుల కంగీకరింపలేదు. సుబ్బలక్ష్మి కూతును బేరిశాస్త్రి గారి యింటిలోని కరుగుమని చెప్పి తాను మరలవచ్చి కలిసికొందునని తన చెల్లెలిగారియింటి కరిగెను.

అప్పుడే చర్చిగంట గొట్టినది. పండ్రెం డయినదని పుష్పవేణి తెలిసి కొనెను. ఆ యింటివారిలో గొందఱు భుజించి కచ్చేరిలకుఁ బోయిరి. మఱికొందఱు తమతమ గదులలో శయనించిరి. దాసదాసీజనములు గూడఁ దమతమ గృహములకుఁ బోయిరి. అందుచే నిల్లంతయు నిశ్శబ్దముగా నుండెను. పుష్పవేణి లోపలి కరిగి మూట నక్కడ వరాండాపై జెట్టించి కూలి యిచ్చి కూలీని బంపించివేసెను. ఆమె నాలుగిండ్ల భవంతి దాటి లోని కరుగుచున్నను బలుకరించినవా రొక్కరును లేరు. ద్వారములు మాత్రము దీసియున్నవి. పుష్పవేణి మఱి నాలు గడుగులు నడచి పోగా లోపలినుండి హానధ్వనులు వినవచ్చెను. అచ్చట నొక ద్వారమును జొరఁబడి లోని కరుగ నక్కడ నొక విశాలమగు చావడి గలదు. దానికి జట్టును చెట్టుండుటచే జల్లని గాలి వీచుచుండెను.

అం దొకచో మంగమ్మ తమ్మలము వేసికొనుచు నచ్చటనే కూర్చుండి వత్తులు చేయుచున్న పెద్దక్క మాటలు వినుచుండెను. ఒకచో స్త్రవు వెలిగించి కమలాంబ మామగారికిఁ బూరీలు చేయుచుండెను. మఱి యొకచో నిరుగుపొరుగు లమ్మలక్కలు విస్తళ్లు కుట్టుకొనుచుండిరి. ఒకమూల రాజ్యలక్ష్మియు, నామె తమ్ముడు వాసుదేవరావును నూలు వకుకుచుండిరి. ఒక ముదుసలియవ్వు యప్పుడే భుజించి వచ్చి గోవింద నామములు పాడుచుండెను. అందఱు తలకొకవిధముగాఁ బ్రసంగించు కొనుటచే జావడి యంతయు ధగ్గనలతో నిండియుండెను.

పుష్పవేణి గుమ్మము దాటి చావడిలోనికి వచ్చెను. ఆమెను జూచి వారు నివ్వెఱగందిరి. చాలకాలమై యామెను జూచుటచేతను, ఆమె త్వరలోఁ బెరిగిన దగుటచేతను, జాలమంది యామెను బోల్పుకొనలేక పోయిరి. ఆమె సామాన్య వస్త్రమును ధరించినను, నిరలంకారయై యున్నను, ఎండలో నడిచి వచ్చుటచే నాయాసఱున్న యెనను, సొంద ర్యమున కెట్టి కొఱంతయు లేక యశావసముచే మిసమిస లాడుచున్న తదీయ దివ్యాకారము చూపఱకు గౌరవాశ్చర్యములు కలిగింపక పోలేదు. మంగమ్మ గూడఁ గోడలిని గుర్తింపలేక మహిళాసంఘాధ్యక్షురాలైన దన్ను జూచుట కెవ్వరో వచ్చియుందురని మెల్లగా లేచి యామెను సమీపించి యామె చేసిన సమస్కారములను గ్రహించి నిలువఱడెను. ఇంతలో పెద్దక్క చేయుచున్న వత్తులచ్చటఁ బడవైచి మంగక్కా “మఱచితివి కాఁబోలు. ఇది నీ చిన్నకోడలు. మీకు శ్రమయెందులకని యదియే వచ్చినది” అని పుష్పవేణినిజూచి “ఓసీ! నీ వొక్కతవే వచ్చితివా! మీ యమ్మ కూడ వచ్చినదా” అని ప్రశ్నించెను.

పు—“అత్తా! మా యమ్మయు వచ్చినది.”

పె—(నవ్వుచు) ఆవిడ వియ్యాలవారి యింటికి రాదా? ఏమి!

పు—రా కేమి? వచ్చును. మా నాన్నగారు చనిపోయి యాటు నెలలు కాలేదు. ఆటునెలలు దాటినఁగాని వియ్యాలవారిని జూడరా దట! గాదా?

పె—నీ యత్తమామలు వచ్చి నిన్నుఁ దీసికొని రా యత్నించు చున్నారు గదా? ఇంతలోందరపడియేలవచ్చితివి. నీవు మీయమ్మయు మా వంశమున కంతటికి సవకీర్తి తెచ్చుచున్నారు.

పు—ఇం దవకీర్తి యేమి కలదు? మా మామగారు న్యాయాధికారులు. మా యత్తగారు మహిళాసంఘాధ్యక్షత వహించి స్త్రీసంఘమునకు సౌఖ్యస్వాతంత్ర్యములు గల్గింపఁ చాటుచున్నారు. అట్టివారు సన్నితకాలము మఱచిపోవుట నా దురదృష్టము. త్రికాలజ్ఞుడగు కణ్వామహర్షి యేమి చేసినాఁడు? దుష్టాంతఁడు మఱచిపోగా శకుంతలను భర్తచెంతకుఁ బంపలేదా? వారు చేయవలసిన పనిని మఱచుటచే నేనే రావలసివచ్చినది. తప్పేమి?

పె—మంగక్కా! చూచితివా? నీకోడలు మైకోర్టు వకీలులాగు మాటాడుచున్నది. అది చెప్పిన సామ్యమును బట్టి నీవు కోడల నేలు కోక వదలివేసినను సరియే యను నర్థము తేలుచున్నది.

ఇంతలో రాజువచ్చి పుష్పవేణిని గౌరవించుకొని యింగ్లీషుతో నిరువురును సంభాషించుకొనిరి. అందుఁజెద్దక్క మాటలువిని యత్తమామలు తన్నన్యాయముగా వదలివేసిరియు, జెద్దక్కతమయందు బద్ధవిరోధినియై యిట్లుచేయుచున్నదనియు, వేయిరూపాయల విలువగల వస్తువులు తమయింట సపహరించికొనిపోయి తమ్మనేక బాధలు పెట్టుచున్నదన్న యభిప్రాయము సూచించుచుండెను.

మంగమ్మ రాజునువారించి నీమేనగోడలి సామ్యమును బాగుగా సమర్థించితివి. ఏదీ! మరలఁజెప్పుమనెను. పెద్దక్క మరలదొంటివలె బల్కెను. అదివిని మంగమ్మ బాగుబాగుని మెచ్చుకొనుచుండఁగా

రాజ్యలక్ష్మి తల్లితో “పెద్దక్కయిల్లెందులకుఁ జెప్పుచున్నదో తెలియునా! నీకోడలు నీయింటనుండిన నామెకులాభములేదు. పుట్టినింట నున్నచో నేవేనిసగలు మిగిలియున్నవి యపహరించుకొని పోవచ్చు” సని చెప్పుచున్నదనెను. పెద్దక్కయనినగిట్టని వారొక్క పెట్టుననగిరి. పెద్దక్క చిన్నపుచ్చుకొని చూచితివా! మంగక్కా! రాజు నన్నెట్లు వేళాకోళము చేయుచున్నదో” యనిపలికెను.

“రాజు! నీవు చూచితివా! అట్లనుచున్నావు. అది తప్పుగాదా” అని మంగమ్మ వారించెను.

పు—రాజుచెప్పినది సత్యమేనండి! మేనత్తను జూచి “అత్తా! మానాన్న పదొకొండవరోజుననేను బెరటిలోన్నానను, చేయుచుఁ జీర తెమ్మని పెట్టితాళములు రత్నమ్మకీయగా నీవామెచేతినుండి తాళపుచెవి బలాత్కారముగా గొనిపోయి సగలపహరింపలేదా! నిజము చెప్పుము” అనెను.

ఆ మాటలువిని పెద్దక్కయింకను సంభాషించినచోఁ దనగుట్టు లన్నియుఁ బుష్పవేణి బయటఁ బెట్టుననియు, దానివలన మంగమ్మ తనయింటికి రాకుండఁ జేయునేమోయనియు భయపడి మెల్ల మెల్లగా జాతెను.

మంగమ్మ కోడలినేమియు నాదరింపకపోయినను గమలాంబవచ్చి “రమ్ము! చెల్లీ! రమ్ము. నాగదిలోఁగూర్చుండమని తీసికొనిపోయెను. రాజ్యలక్ష్మి వారిని వెంబడించినది.

వారువెడలినతరువాత మంగమ్మ మొదలగువారు కూర్చుండిరి. అప్పుడు పెద్దక్క మంగమ్మతో “నీకీదరిద్రసంబంధమెట్లు లభించినదే! వసంతరావు బాగుగాఁ జదువుకొన్నవాడు. జమీందారులు వేలకొలది కట్నములతోఁ దమపిల్లనిచ్చియుందురు. ఇంతకును మీహోదాకుఁ దగినసంబంధము కాద” ని పలికెను.

మం—అక్కా! నీవు చెప్పినది సత్యమే. కాని యిప్పుడేమిచేయఁ గలము? అయినను ముకుందరావుకూడగట్నము బాగుగానిచ్చి పెండ్లి మహావైభవముతోఁ జేసినాఁడు. అతనికిఁకెట్లంతప్ప మఱిసంతతిలేదు. ఆ యింటియూస్తి యంతయుఁగోడలికి రావలసినదేకదా! అయినను ఇప్పుడేమిచేయుటకుఁ దోచకున్నది.

పెద్ద—తోచుటకేమున్నది? విడాకుల చట్టముకంటి బయలుదేరి నదికదా! అది మీసంఘమువారుకూడ సంగీకరించియున్నారు. నీనికి విడాకులిచ్చిపోమ్మని వేటొకపిల్లను పెండ్లిచేసినచో వలసినంత ధనము వచ్చును.

అక్కడవిస్త్రట్లుగుట్టుచున్న పొరుగింటి యావిడ “మంగక్కా! పెద్దక్కయాలోచనము చాలబాగుగానున్నది. నీమగని నుద్యోగము మానుకొమ్మనుము. నీముగ్గురుకొడుకులకుఁ బెండ్లిండ్లు చేసి కట్నములు పుచ్చుకొని వారికి విడాకులిచ్చి మరలమరల పెండ్లిండ్లు చేసికొన్నచో వలసినంత ధనమువచ్చును. ఇదేమిటి? మంగా! ఇట్టిమాటలు చెవిని బెట్టుచున్నావు. భార్యభర్తలకొకవేళఁ బరస్పరానుకూల్యము కుదరనిచో విడాకులుగాని కట్నములకోసము విడాక్మలా?” అనిపలికి పెద్దక్కను నిందించెను.

పెద్దక్క యదివిని యన్నమ్మా! నన్నెందులకు నిందించెదవు. ధనముమాటకేమి? కోడలుదుష్కళంకయైనచో నేమిచేయవలయు”నని యడిగెను.

అన్న—వంశమునకు సాంకర్యము గలుగునని వదలివేసినవేయ వచ్చును. రాముఁడు సీతను విడిచినాడుకాదా?

పెద్ద—అట్టిదియే యిక్కడ సంభవించినది. పుష్పవేణి దుష్కళంక యగుటచేతనే వదలవలసివచ్చుచున్నది. మఱియొక కన్యను వరుఁడు స్వీకరించును. ఇందుఁద ప్పేమి?

అన్న—మమ్మ శంకయొకాదో నిర్ణయింపకుండ వదలివేయరాదు.

పెద్ద—ఆ విషయమైమికు వలసినంత సాక్ష్యముకలదు.

అన్న—పుణ్యపాపములు దైవమునకుఁ దెలియవలెను.

పెద్ద—నాకంత నమ్మకముండుటచేతనే సవిత్రమగు బులుసువారి వంశమున నది ప్రవేశింపఁదగదని యొక జమిందారీసంబంధము తెచ్చితిని. పిల్లబంగారుబొమ్మ, కట్నము ఇరువదివేలు. ఇట్టిలాభము మా మంగక్కకుఁ బోకుండఁ జేయనింత పాటుపడుచున్నాను.

తక్కినవారెవ్వరును మాటాడలేదు. మంగమ్మకుఁ బెద్దక్కబోధవలన నాశకలిగినది. పుష్పవేణిని వదలివేసి యా సంబంధము చేసికొన నుష్విల్లారుచున్నది. కారణములేకుండఁ బుష్పవేణిని వదలివేసినచో నామె భరణమునకు దావాతెచ్చననియు నందువలన బాధలుకల్గుననియు నూహించి తమ మహిళాసంఘములో విడాకులచట్టమును దీర్మానించి తన కుమారునిచేఁ బుష్పవేణికి, నోటీసిప్పించినచో నొకనెట్టి బాధలును గలుగవని మంగమ్మయూహించి యందులకుఁ బ్రయత్నించుచుండెను. సంస్కర్తలు స్వార్థాభిలాషులై వర్తించినచో నెట్టి యధర్మము ప్రబలునో చూడుఁడి. సాయంకాల మగుటచే నందఱును దమతమ పనులపై నరిగిరి.

సాయంకాల నుయిదుగంటలయ్యెను. వేరిశాస్త్రీగారి రెండవకుమారుడు వసంతరావు తెచ్చిస్తుబాటు పట్టుకొని క్లిబ్బున కరుగుచుండెను. తనభార్య పుష్పవేణివచ్చినట్లు తెలిసియు దుష్కృతంకదూషితరాలని తల్లిచెప్పిన మాటలచే రోసి కళత్రముఖపద్మమును జూడగతుహలమున్నను దానిని ద్రోసిపుచ్చి పురములోని కరుగుచుండెను. కమలాంబ యదిచూచి, వసంతమూ, వసంతమూ, అని పిలిచెను. అతడామె గదిగుమ్మములోనికి వచ్చి “వదినే! ఏల పిల్చితివ”ని యడిగెను.

కమ—ఏమియును లేదు. స్త్రీస్వాతంత్ర్యమును గుఱించి యాంధ్ర ఘృతికకు నీ వెన్ని వ్యాసములు వ్రాసినావు!

వసం—నాలుగో, అయిదో! జ్ఞాపకములేదు.

కమ—స్త్రీస్వాతంత్ర్యమును గూర్చి యొరులుచెప్పిన పాఠమును మాత్రము వ్రాసితివి, అంతే కాని నీ వనాగరకతావిశిష్టుండవైనను, పాశ్చాత్యవిద్యాపరిపూర్ణుండవైనను, సకలవృత్తాంతకోవిదుండవైనను స్త్రీలకు స్వాతంత్ర్యమిచ్చి గౌరవింపవలెనని నీకు లేదు. నీ వన్నియుఁ జిలుకపలుకులవలె ననుకరణములు.

వసం—నీవు భ్రమపడుచున్నావు. చిలుకపలుకులుగావు.

కమ—కాకేసీ! మీ యమ్మగారు చెప్పినవి వ్రాసితివి.

వసం—అగుఁగాక నాకు మాత్రమది యిష్టముగాదనుకొన్నావా?

కమ—నవ్వుచు—అవునోయి. ఎట్లు కాదనుకొందును : రెండునవత్సరములకుఁ బూర్వము పునస్సంధానమైన భార్యను విడిచివేసితివి. పాపమది చచ్చినదో, బ్రదికియున్నదో యని యెఱుఁగ నగుకొన్నావా? భార్య, తండ్రి మరణించుటచేఁ బుట్టెడుదుఃఖములో మునిగియున్నను,

బరామర్పించుటకై నను వీలుచిక్కినది కాదు. ఇవి యన్నియు శ్రీ స్వాతంత్ర్యభిలాషకుఁ జహ్నుములే కాబోలును.

వసం—అందులకు నేనేమిచేయుదును? అది దుష్కలంకదూషితురాలు. దానిని మన పవిత్రకుటుంబమునఁ జేర్పరాదని మా యమ్మ చెప్పుచున్నది. మాతండ్రిగారూర కున్నారు. అట్లుండ నా భార్యను నే నెట్లు తీసికొనిరాఁగలను? రోగగ్రస్తుడను కాశపోయినచో మా మామగారు చనిపోయినప్పుడు నేనే వెల్లియుందును.

కమ—తల్లిగారు చెప్పినారని ధర్మవిధిని ఒరిణయమైన యాపవతిని, విద్యావతిని, భార్యనువిడిచి త్వక్తధర్ముడవగుట నీ వంటి విద్వాంసు నకుఁ దగునా?

వసం—మాతృవచనోల్లంఘనమే ధర్మమందువా?

కమ—మితల్లి నీకును నాకును బూజ్యురాలే కాని ధనాశాపీడితురాలై ధర్మ మతిక్రమించుచున్నది. అట్టివారి మాటను బాటింప రాదు.

వసం—మా యమ్మకు ధనాశయేమిటి?

కమ—ఓహో! నీ కింకను జెప్పనేలేదా? పెద్దక్క నీ భార్యకు బుష్పవేణికి విడాకులిచ్చి యొక జమీందారుని కూతును వసంతరావు నకుఁ జెడ్లిచేసినచో నిరువదివేలు కట్నమువచ్చునని మితల్లితోఁ జెప్పఁగా నామె యందుల కానపడి, సుగుణవతియగు పుష్పవేణిని విడిచిపెట్టి నీకు బోధించుచున్నది.

వసం—అది దుష్కలంకదూషితురాలని చెప్పినది.

కమ—అట్లనినఁగాని నీవామెనువిడువవని, అంతేకాని పుష్పవేణిని జూచినవారెవ్వరైన నట్లనఁగలరా! ఉత్తమగుణములను బట్టియు, రూపమునుబట్టియు నది నిజముగా నొక మహారాజునకు భార్య

గావలసినది. అట్టిది నీ యదృష్టముకొలదిని లభింపగా నీ వనుభవించలేక “సిరిరా మోకాలోడ్డువారు గలరా” యను సామెతనుసార్థకముగావించి తివి. ఇదిగాక యామె చరిత్రయందనుమానముదయించినచోఁ బరీక్షింపుము. అంతేకాక పెద్దక్క చెప్పినమాటలు విని నీవును మీ యమ్మయు నట్లు చేయఁదగునా? హిందూసంప్రదాయములకు నెఱచి యీ సాధ్వి నిన్నే నమ్మకొనియున్నది. కానిచో నీకీపాటికి విడాకు లిచ్చి వేటొక యుత్తమ భర్తను వరింపకపోవునా! ఇదిగో నీ మాఱు నభలో ఆ చట్టమునుగూడఁ దీర్మానించి మీ మగవాండ్రకుబుద్ధివచ్చు నట్లు చేయకపోయిన నేను గమాలాంబనుగాను. ఆహా! ఇంత ఘోరమా! ఇంతన్యాయమా? పుస్తముడివేసి సంప్రదాయానుకూలముగా వర్తించు నుత్తమసాధ్వుల నిల్లేడ్పించిన పురుషులకు జన్మజన్మములకై నైన దిండి పుట్టునా? గౌరవమబ్బునా? కలకంఠకంఠి కన్నీ రొలికిన సిరియుండదను మాట యెఱుంగవా! మాటిమాటికి బులుసువారము బులుసువార మని చెప్పుదురు. అట్టివారి కుండవలసిన బుద్ధులివియా!

వసం—చెప్పవలసినదేదో వేగచెప్పమా! తెన్నిస్సనకు వేశయగుచున్నది.

కమే—మెల్లగా నతని నమీపించి, పరాకుగానున్న యతనిచేతిలోని బాటు లాగుకొని వసంతరావు! ఈ దినము బంతియాడకపోయిన నష్టములేదు. నాయుపదేశము వినిపొమ్ము. ఇదిగో నీకుర్రీపై గూర్చుండుము. ఇప్పుడే వచ్చెదనని యతనిని లోనికి రానిచ్చి తాను వెలుపలికిఁ దప్పకొని బయటను దాళమువేసి మాఱుదారిని లోనికరిగెను. వసంతరావు చేయునది లేక కుర్చీలోఁ గూరుచుండెను.

మఱి రెండు నిమిషములలో నానాలంకారశుభ్రవస్త్రపరిశోభితయగు పుష్పవేణి దేవలోకమునుండి భూమి కవతరించిన దేవకాంతవలె గది లోనికి వచ్చెను. ఆమె వచ్చియు రాకమునుపే యాద్వారము బంధింపఁ

బడుటయు విద్యుచ్చక్తిదీపములు వెలిగింపఁబడుటయు జరిగినవి. వసంత రావామె రూపమునఁజూచి దిగ్భ్రమచేందిపోయెను. పుష్పవేణి నిజముగా నధికశౌందర్యవతి. నూతనయౌవనవిలాసము లామె శౌందర్యమునకు వన్నెవెట్టి తదీయకాంతులను విద్యుద్దీపములకాంతి సంతతులలో మిళితము గావించుచుండెను. ఆమె సురూపాకృత్యచెంత నిలువఁబడుటకై నను దసకర్ణతలేనట్లు వసంతరావు భావించెను. ఆననముపైఁ గూర్చుండుటకుఁ గూడ నతనికిఁ గష్టమనిపించెను. అనుకొనకుండగనే యతఁడు లేవఁబోవుచుండఁ బుష్పవేణి సమీపించి యాననాసీనునిఁజేసి తాను నేల చతికిలఁబడి యతని రెండుపాదములను స్పృశింపసాగెను.

అంత వసంతరావు కొంచెము ధైర్యము చిక్కబట్టి యామె చేతులు పట్టుకొని “వేణా! నీవా! యెప్పుడు వచ్చితివి” అని యడిగెను.

పు—నాథా! నేను గాకపోయిన మఱెవ్వరు తమచెంతకు రాఁగలుగుదురు.

వ—ఎప్పుడు వచ్చితివి?

పు—ఈదినమున మధ్యాహ్నముననే వచ్చితిని.

వ—మాతల్లి యేమన్నది?

పు—మాతల్లిగారు కోడలికిఁ జూపవలసిన గౌరవము చూపలేదు. మీదుమిక్కిలి పెద్దక్కమాటలు విని నన్నుఁ బొమ్మనుటకు సిద్ధపడి యున్నారు. మీకు మఱొక్క కన్యనుదెచ్చి వివాహము చేయుదురేట!

వ—చూచితివా! మాయమ్మ యింటికి బెద్దది. గౌరవార్హురాలు. ఆమె మాటను ద్రోసిపుచ్చుట కష్టము.

పు—“నాథా! కావచ్చును. మీరన్నదానిలో ససత్వములేదు. కాని పెద్దచదువు చదివిన మీవంటివారు వివాహితలైన హిందూస్త్రీలు భర్తలచే నాదరింపఁ బడకపోయినచో స్వరూపనాశన మందవలసినదే కాని గత్యంతరములేదని తెలిసిన మీవంటివారిట్టి క్రూరకర్మమున

కంగీకరించినచో నీక ధర్మమునునది లోకమునఁ గలదా? మీరు చిన్నపిల్లలు గారు. విద్వాంసులు. మీరు ధర్మాత్మిక్రమణ మాచరింపఁ దగరు. నన్ను యావజ్జీవమును బరిపాలించుటకు, మహామహులచెంత పండితజనముల నన్నిధిని, అగ్నిహోత్రునిమ్రోల ప్రమాణము చేసినారు. అట్టిదానికి మీరు బాధ్యులుగాని మీతలిదండ్రులు గారు. పితృత్వచూణభంగజనితపాపము మీదికాని మీజననీజనకులది కాదు. ఇట్టియెడల మీరితికర్తవ్యతామూఢులై వర్తించినచో నీక నేమి చెప్పఁగలను. అదిసాభాగ్యలోపముగాని మీలోపముగాదు. మాయక్క కమలాంబ చెప్పినట్లు ఐహికసౌఖ్యాభిలాషయే మాకున్నచో, మీవంటివారు మమ్మును వదలివేసినచో మేము, పురుషాంతర పరిగ్రహణము గావించుట తప్ప నితరమార్గము లేదు. ష్ఠిరధర్మ మాచరించి మమ్మధర్మ మార్గమునకుఁ దింపుచున్నారు. ఈరెండు పాపములును మీకే చెందును. మఱియొకటి యోజింపుఁడు. మీ తల్లిగారు మీయింటికిఁ బెద్దదన్నారు. సత్యమే. ధర్మ మన్నింటి కంటెను పెద్దది. ధర్మాత్మిక్రమణము చేయుట పరమపాపమన్నారు. నిజముగాఁ బుణ్యపాపములే యుండి వానిని బరలోకము లో వినుర్పించుటయే సత్యమైనచో మీపాపములకు ప్రత్యుత్తర మీయ వలసినవారు మీరు. అప్పుడు మీ మాతృవాక్యానుష్ఠానమునజనిత పుణ్య మడ్డురాదు.” అని దుఃఖించుచు డగ్గుత్తికతో “నాథా! నేను దిక్కుమాలినదానను, సాధ్యిని, మీ సహధర్మ చారిణిని. సర్వము నకును మిమ్మే నమ్ముకొని యున్నదానను. ఇట్టి నన్ను ద్రోసిపుచ్చుట మీకుఁ దగునా! నావర్తనమందుఁ గళంకమున్నచో ఋజువుపఱచి శిక్షార్హురాలనైనచో నీ మహాసముద్రగర్భమున ముంచివేయరాదా? లేక విషమిచ్చి చంపివేయరాదా! మీరు నిర్దయులై నన్ను లోకాప వాదాగ్నిజ్వాలామాలా కబళితనుగాఁజేసి హింసించుట న్యాయమా!”

అని దుఃఖాతిశయమున నోట మాటరాక యతని పాదములు తలనోకఁ బడి యుండెను.

అది వినగానే వసంతరావు నిలువున నీఱయ్యెను.. దుఃఖ మతివేల మయ్యెను. ఎంత ప్రయత్నించి భార్య నోదార్త మన్నను కంఠము న్వాధీనము కాలేదు. కన్నులనుండి బాష్పధారలు మాత్ర మవిచ్ఛిన్న ముగఁ గురియఁజొచ్చెను.

కొంతసేపటి కతఁడు దిటపు దెచ్చికొని వేణూ! అని పిల్చెను.

పుష్పవేణి హిమకణపరిషిక్తకమలంబుబోలిన కనులెత్తి పతిని జూచెను.

వసంతరావు భార్యను దగ్గఱగా దీసికొని తన వామహస్తము నామె కంఠమును పెనవేసి “వేణూ! నీవు చెప్పిన దంతయు సత్యము. మాది యవిభక్తకుటుంబము. స్వార్జిత మింకను లేదు. ఈ దుష్కాలములో నుద్యోగములు లేవు. మా చదువున కుపాధ్యాయత్వమే ఫలము. అది యెచ్చటను దొరక లేదు. నిన్ను దీసికొనివచ్చి తల్లిదండ్రులను గాదని స్వతంత్రజీవనము చేయ సవకాశము లేదు. నిర్వ్యాపారులమై మన మూరిక తినుచుండుటయే కాక మన కగు వ్యయమును గూర్చి తండ్రి గారిని ధనమడిగి పుచ్చుకొనుట యుక్తముకాదు గదా! అందుచే సంసారపాశబద్ధుడగు జీవితలె నున్నాను. ఏమి చేయుమందువు?

పు—నాథా! ఈమీ యుత్తమాలోచనములకుఁ బరమ సంతోషము. తల్లిదండ్రులకు బరువు గల్గించుట మంచిది కాదు. మీ రన్నట్లుద్యోగములు లభించుట కష్టము. అదిగాక ధనాదాయమార్గము లేదు. కాని నా మనవి యొకటి గలదు. ఆదరించెదరా!

వ—న్యాయ మైనచోఁ దప్పక యాదరించెదను.

పు—అన్యాయమార్గమును ద్రోక్కించు నవివేకిని గాను.

వ—చెప్పము.

పు—మా తలదండ్రులకు నే నొక్కతనే సంతానమును. నా తండ్రి ధన మాడ్చించి పెక్కుభూములు గొన్నాడు. అవి సాలునకుఁ బండ్రెండు వందల యాదాయము గలవి. మా జ్ఞాతులు వాని నక్రమముగా నాక్రమించి యున్నారు. వా రాక్రమించుకొనుట కెట్టి యాధారములు లేవు. మా నాన్నగారి చిన్నతనమందే మాతండ్రులు విభక్తులై నట్లు పరమ నిదర్శనము లున్నవి. మీ రేమాత్రము పూనుకొన్నను ఆ భూములు మనకు స్వాధీనములగును. అందువలన మనకు సుఖముగా జీవనయాత్ర జరుగును. మనము శక్తికొలఁదిని బరోపకార మొనర్చుచు సత్కార్యము లాచరించుచు యశోగౌరవము లాజ్ఞించుకొనఁగలము.

వ—శక్తిగారి కుమారుడనై యిల్లటిక ముండినఁ జిన్నతనము గాదా!

పు—మీ రిల్లటిక ముండవలదు. అత్తింటివారి సొమ్మల్లుఁడు దిన నర్హుఁడు. ఇంతకును నేను మీ దానను. నా ధనము మాత్రము మీది కాదా? ఇందు మీకు గౌరవలోప మేమి కలదు?

వ—పదిమందితో ద్వేషము పెట్టుకొని ధనము విశేషముగా నెచ్చించి కష్టపడవలెను. అప్పుడైనను కార్యము సందేహస్పదము.

పు—నాథా! కాదు. నేను జెన్నఘరిలో నున్నప్పుడే న్యాయ వాదుల నడిగి తెలిసికొంటిని. ముందుగా రైతులకు స్త్రీడరునోటీసులు పంపినచో రైతులు మా జ్ఞాతులకు సిస్తు లియ్యరు. తరువాత కోర్టు ద్వారా మనము హక్కు పొందవచ్చును. మీ కీశ్రమ లేకుండ నేనే చేయఁగలను. కాని తరుణవయస్కును, మగనాలి నగు నేను కచ్చేరీ లెక్కినచో లేనిపోని యపవాదలకుఁ గారణ మని జంకి మీ సెలవు లేకుండఁ జేయ నిష్టములేక యుంటిని. సావకాశముగా నున్నప్పుడు మీ రొకమాటు మీ నాన్నగారి నడుగుఁడు. సర్వము మీకు బోధ పడును.

వ—అట్లున తెచ్చిన ధనము దిన నర్హమగునా ?

పు—నాథా ! ఉద్యోగముచేసి ధన మార్జింప నిష్టపడినారు. ఉద్యోగ మనకాఁ గూలిపని. పలువిధములఁ గష్టపడి పదుగురచే జీవాట్లు దిని గౌరవహీనమగు ధనమును దినుటకంటెఁ దన శరీరార్థమగు నుత్తమ భార్య ధనము తినుట నీచము కాదు. మనము రామవరములోనే యుండనక్కఱలేదు. భూములు వశమైన పిమ్మట మీయిష్టమునచ్చిన చోట నుండము. కోరినచో మనకు వండిపెట్టుచు మా తల్లి మనచెంత నుండును. లేనిచో నామె తనయింటనే యుండును.

వ—మాటు చెప్పలేక యూరకుండెను.

పు—నాథా ! మీతో మఱొక యంశము మాటాడవలసియున్నది. నన్ను మీరు పరిగ్రహింపకుండుటకు నాయం దెట్టి లోపములును లేవు. మీ యమ్మగారు “మా హోదాకుఁ దగిన సంబంధము కాద”ని యెవ్వరితోనో మమ్మును గురించి యన్నారట. లొకకములును, క్షణ భంగురములు నగు హోదాల నపేక్షించి శాశ్వతధర్మమునకు విచ్చిత్తి గల్గింపఁ గూడదని విద్వాంసురాలగు నామె కేల తోచకున్నదో తెలియకున్నది. నే నిచ్చటికి వచ్చునపుడు గొప్పగా సారె తేలేదని యెవ్వరితోనో యన్నారట. ఆవిషయములోఁ గూడ నాయందు లోపము లేదు. పది పండ్లెండువందల యాదాయముగల భూములతో నేను మీ యింటికి వచ్చుచున్నాను. అదికాక వస్తుసామగ్రియే తెమ్మ న్నచో భూము లమ్మివేసి వలసినంత సారె తేఁగలను. నేను గళంక దూషిత నైనట్టు చెప్పిరట ! ఆవిషయమై మీరు జాగ్రత్తతో విన వలెను. పెద్దక్క మా మేనత్త ! నన్ను దన కుమారుని కిచ్చి పెండ్లి చేయలేదని మాతో విరోధము పూనినది. మా తండ్రిగారు మృతి పొందిన దినములలో మా యింట వేయిరూప్యముల వెలగల నగ లపహరించినది. ఆ తుచ్చురా లంతతో సంతృప్తిచెందక మీ యమ్మ

గారితో లేనిపోనివి చెప్పి నా కాపురము మంటగల్ప నిట్టి నింద నారోపించినది. వలసినచో మీరును మీ యమ్మగారును వినునట్లు పెద్దక్కచేతనే నా నిష్కళంకతను వెల్లడించెదను. ఇవి యన్నియు నాలోచించినను విశిచ్చిపట్టక యనుగ్రహింపుడు. చెప్పవలసిన దంతయుఁ జెప్పితిని. అప్పటికిని మీకును, మీతల్లిగారికిని నాయందు దయగల్గనిచో నా మరదల్పట్టమును నిందించుకొనుచు వెడలిపోయెదను. అంతకంటె నే నేమి చేయఁగల నని పలికెను.

ఆమె ప్రసంగమునకు వసంతరా వాశ్చర్యచకితుఁ డయ్యెను. తన భార్య సురూపవతి, సౌందర్యవతి యనియే తలంచుకొనెను గాని యంతటి విజ్ఞానవతి యని యెప్పుడును దలంచుకొనలేదు. తుద కళఁ డట్టి విజ్ఞానవతి దనకు భార్య యగుట తన పురాకృతపుణ్యపుంజమని భావింపకపోలేదు.

ఇరువురును లేచిరి. పుష్పవేణి “నాథా! నావిషయమై యే మాలోచించితి” రని యడిగెను.

అందుల కతఁ డామెను గొంగలించుకొని ముద్దిడి, “వేణా! నీవిజ్ఞాన వాక్కుధారసమువలన సంతప్తమగు నా హృదయక్షేత్రము నిండినది. నీ విచ్చటనే యుండుము. ఒకటి రెండు దినములలో నీ తలం సంతయు నెఱవేర్చెద” నని యనెను. తన హృదయవల్ల భుండు తన కట్టి వాద్దానము చేసినందులకుఁ బుష్పవేణి సంతోషభరితురా లయ్యెను.

విశాఖపట్టణములో నబ్ జడ్జీగారి బనిచేయుచున్న పేరిశాస్త్రిగారు క్రభు
త్వమువారి గౌరవమునకేకాక ప్రజామన్ననకుఁగూడఁ బాత్రులై
మిగులఁ బ్రసిద్ధిగన్నవారు. అతని తండ్రి తాతలు కేవలము వైదిక
కర్మానుష్ఠానపరులై వేదాధ్యయన నిష్ఠాశలై యజ్ఞయాగాదులు
చేసియుఁ జేయించియు “బలుసులేని యజ్ఞము, బలుసులేని తద్దిన”
మనెడి పామెతకుఁ గారకులైరి. పేరిశాస్త్రిగారు వైదికకుటుంబమునఁ
బుట్టినను మేనమామల సంప్రదాయమునుబట్టి యాంగ్లవిద్యాభ్యాసము
చేసి పట్టపరీక్షయందును న్యాయశాస్త్రమందును జయమంది క్రమ
ముగా న్యాయాధికారి యయ్యెను. శాస్త్రి యాంగ్లవిద్యాభ్యాసియై
నను, బాశ్చాత్యనాగరకతాప్రియుడైనను అనవసరముగా ధనము
వెచ్చింపక న్యాయమార్గమునఁ గొంచెము ధనమార్జించుకొనెను. అతని
నివాసము గోదావరీతీరమైనను జరకాలమునుండి విశాఖపురముననే
యుండుటచే నతఁడు విశాఖపురవాస్తవ్యుడనియె యందఱును తలంచు
చుండిరి.

అతఁడు విశాఖపురమున సీతారామస్వామి కోవెలకు సమీప
ముగా నొక యద్దెంట వసించుచుండెను. అతనికి మువ్వరు కుమారులు,
ఒక్కతయే కూతురు. అతని పెద్దకుమారుడు గోవిందరావు చిరకాల
మాంగ్లభాషనేర్చి కొన్నను, జడ్జీగారి కుమారుడని యెందఱు సాయ
ముచేసినను ప్రవేశపరీక్షయందైన నుత్తీర్ణుఁడు కాలేకపోయెను, అతనికిఁ
జన్మతనమందే వివాహమయ్యెను. అతఁడు ప్రవేశపరీక్ష చదువునాటికే
నలువురు పిల్లలతండ్రి యగుటచే జదువతని కంటినదికాదు. గోవింద
రావు మొన్న మొన్నటివఱకును నింటఁ బిల్లలనాడించుచు సుఖముగాఁ
గాలక్ష్యము చేసెను. కాని తల్లి మిక్కిలి పట్టుపట్టి మగనిచేఁ గల్గెవరు

గారికి సిపార్సుచేయించి ముప్పదిరూపాయల యద్యోగమిప్పించెను. రెండవకొడుకు వనంతరావు. ఇతఁడు శ్రద్ధతోఁ జదువుకొని పట్టపరీక్ష యందు తీర్ణుడగుటయేకాక, బి. యే. ఆనర్సు చదివి లెక్కలలో మొదటి వాఁడుగాఁ గృతార్థుడయ్యెను. మూడవవాడు వాసుదేవరావు. అతఁడన్నలవలె నింగ్లీషు చదివెనుగాని యతని కేమియు నంటలేదు, అంతేకాక యింగ్లీషు చదివి నౌకరీచేయుటకంటె దేశభక్తుడై మహాత్ముని శాసనము మన్నించి దేశసేవ చేయుటయే మంచిదని భావించి తండ్రిగారికి భయపడి నెలనెలకు జీతముకట్టి బడి కరుగుచున్నను జదువుట మాత్రములేదు. వాసుదేవరావు పెద్దన్నకంటెను జదువులేక కుటుంబమున కుపచరింపకపోయెను. అన్నకంటెను, దమ్మునికంటెను, వనంతరావు విద్వాంసుడైనను నుద్యోగమునఁ బ్రవేశింపలేదు. జడ్జి గారి కుమారుడై యుండియు, లెక్కలలో మొదటితరగతి జయమందియు, జిల్లాబోర్డువారి చిన్నబడులలో నుద్యోగముచేయుట తనకుఁ చిన్నతనమని మానివేసి యాంధ్రాయూనివర్సిటీలో నుద్యోగముకై దండ్రుగారి గౌరవమునంతయు వినియోగించి ప్రయత్నించెను. కాని యతఁడాంధ్రుడయినను విశాఖపురీవాస్తవ్యుడయినను ఉద్యోగము లభింపలేదు. అందుచే నతఁడు వార్తాపత్రికను జదువుచు నింటఁ గాలము పుచ్చుచుండెను. వీరలకుఁ గడపట నొక కూతురుపుట్టెను. ఆమెపేరు రాజ్యలక్ష్మి. ఆమె మిగులబుద్ధిమతి, ఆమె చిన్నప్పటినుండియు శ్రద్ధతోఁ జదువుకొని తన తెల్వితేటలచే బడిలో నుపాధ్యాయులనే కాక యింటఁ దల్లిదండ్రులను గూడ సంతోషపెట్టెను. శాస్త్రీయం దుచే నామె కున్నత విద్యనేర్పింప సమకట్టెను. ఈమెవచ్చినప్పిల్ల నిల్లు విచ్చలవిడిగాఁ దిరుగనిచ్చి యున్నత విద్యకోసము పెండ్లిచేయనిచోఁ బరమపవిత్రమైన మన బులుసువారి కుటుంబమునకుఁ గళంకమురాక మానదని తల్లి మొఱపెట్టి యెంతచెప్పినను వినక కూతున కున్నత

విద్య నేర్పించెను. ఆమె ప్రతినవత్సరమును బరీక్షలయందు జనుమం దుచు యఫ్. యే చదివి యాంధ్రవిశ్వవిద్యాలయమందు ఆనర్హుడచివి కృతార్థురాలయ్యెను. పేరిశాస్త్రి భార్య మంగమ్మ. మహిళాసంఘ మున కధ్యక్షురాలై సంస్కారప్రియురాలగుట కూడ రాజ్యలక్ష్మి చదువుకొన సాగుటకు హేతువయ్యెను. రాజ్యలక్ష్మి వివాహము విషయమై దంపతు లొక్కటియగుటచే మునుసలిమాటలు నాగినవికావు. పిల్ల కిరువదియేండ్లు దాటినను వివాహము కాలేదు.

ఒకనాడు పేరిశాస్త్రిగారి పెరటినావడిలో స్త్రీలందఱును నమతము పనులు నెఱవేర్చుకొనుచుండిరి. అపుడు గోవిందరావు పత్రిక నొకదానిని బట్టుకొనివచ్చి యచ్చటఁ గుర్చిలోఁ గూర్చుండి భార్యను జూచి “కమలా! ఇది విన్నావా? ఇంగ్లండులోఁ బండ్రెండుసార్లు స్త్రీలు తేబరుపార్టీపక్షమునఁ బార్ల మెంటు సభ్యులయినారట! అని పలికెను. అది విని కమల! ఆహ! ఎంతయదృష్టము! స్వాతంత్ర్యము విషయమున ఇంగ్లండునకును హిందూదేశమునకును ఎంత తారతమ్యమున్నదో చూచితిరా? ఎంతకాలమునకును మనపని యింతేకాబోలును? ఎన్ని మహిళాసభలున్న నేమి? ఎంత యాందోళనముచేసిన నేమి? అని మంగమ్మనుజూచి “అత్తా! మనసంఘమువారా స్త్రీలకొక యభిసం దనపత్రమును బంపవలెనుఁ జూడీ!” అని పలికెను.

మం—అవును. కమలా! అట్లే చేయుదము, మనముకూడ నూర కుండక మాటిమాటికిఁ గావలసిన తీర్మానములు పెట్టవలసినంత యాందోళనముచేసి పురుషులను మన నంకకుఁ ద్రిప్పకొని వారితోఁబాటు మన కన్నివిధములగు స్వాతంత్ర్యమును సంపాదించుకొనవలెనని పలికెను.

రాజ్యలక్ష్మి వారిమాటలు విని, “వదినే? చాలు. చాలు. మీ సంఘ మభిసందనపత్రములు పంపుటకు మాత్రమే పనికివచ్చును. కాని

సంఘనేవ కెందులకును బనికీరాదు. స్వాతంత్ర్యము, స్వాతంత్ర్యము. అందురు. మొదట మనదేశమునకే స్వాతంత్ర్యములేదు. ఇంక దక్కిన వారి కెట్లువచ్చును.

మీప్రయత్న మెట్లున్నదనగా నెండిపోవుచున్న చెట్టునకు మొదట నీళ్లువోయక యాకులు కొమ్మలు దడుపుచున్నట్లున్నది. మీ రందఱు ప్రోవయి దేశమునకు స్వేచ్ఛ సంపాదింపుడు. అప్పుడు మీరు కోరు నది దానియంతట నదియే వచ్చును.”

మం—(నవ్వుచు)—దీనికిదో వెట్టి. మహాత్మునితో, బాటు కారా గృహములకు బొమ్మనును. కష్టపడుటయే కాని యట్లు చేసినంతమాత్రము మనదేశమునకు స్వాతంత్ర్యము కలుగునా?

రా—మీకోవెట్టి! నాకోవెట్టి! ఎవరివెట్టి వారి కాశందము. మన మందఱమును గలిసి నాలుగుకుండల నీళ్లు చెట్టుమొదటఁ బోసినఁ దానియంతట నదియే చిగుర్చును. మన మందఱము దేశస్వాతంత్ర్యము నకై పనిచేసినచో నదిరాక తప్పదు. అప్పుడు కావలసినదంతయు లభించును.

మం—ఓయి బాబో! పోలీసువాండ్రచే నెవ్వరు దెబ్బలు దినఁ గలర? కైదులో నెవ్వరుండఁగలరు?

రా—మనమే, నిజ మాలోచించినచో మనకిప్పుడు కైదులోకంటె నెక్కుడు సుఖములేదు. కైదు, కైదు అన్న భయపడిన నెట్లు? అంతతో సరిపోయినదా! సమయము వచ్చినప్పుడు ప్రాణము లర్పింప వలయును. అట్లు వందలకు వందలు, వేలకువేలు ప్రాణహుతి చేయ కుండ స్వాతంత్ర్యము వచ్చునా? అది రాకుండ మీ రెంత గుండపిండి యొనను లాభములేదు.

అంతలో హనుదేవరావువచ్చి “అమ్మా! బాబు, బామ్మ, వచ్చి నార”ని చెప్పెను. అదివిని యామెలేచి వీధిలోని కరుగుచుండగా

దామోదరరావు తన యత్తగారు, సరసింగరావుగారి సోదరి వెంకటమ్మ యెదురైరి. మంగమ్మ వేంకటమ్మతో ఏమక్కా! నీవెంత కాలమునకు మాయింటికివచ్చితివే! రమ్మ. సంతోషము”ని పలికెను.

వేం—చెల్లీ! మాసంతోషమంతయు నీచేతిలోనున్నది. మావచ్చినపని తీర్తువేని యధికసంతోషము చెందెదము.

మం—అక్కయ్యా! నేనును అందులకే యల్పించుచున్నాను. రమ్మని చావడిలోనికిఁ దీసుకొని వెళ్లెను. అచ్చటివారందఱును వేంకటమ్మతో కుశలప్రశ్నములు చేసినతరువాత,

పెద్దక్క—“మంగా! ఇక నూరకుండక యేదో విధమున రాజు పెండ్లి నిర్ణయింపుడు. “ఆలస్యమమృతంవిష” వృంద” రనెను.

మం—పెద్దక్కా! మా యాటంక మేమియునులేదు. కట్నముల మాట తేలిసచో సంతయు నిర్ణయమైనట్లే! మాపియ్యపురాలు రాకుండనెట్లు!

వేం—ఆ విషయమై యిదివఱలో ననుకొనలేదా! మీ పియ్యపురాలు నన్నుబంపినది!

మం—ఏమిచెప్పి బంపినది!

వేం—బాబు పరదేశపు చదువునకైన ధనమంతయు మీరు పెట్టక తీరదు. తక్కినవారిలో మీరిచ్చుకోలేనిచోఁ గొంత తగ్గించెదము.

పేరిశాస్త్రిగారితల్లి సరసమ్మ! “చూడు, వేంకటా! వారుకొరునది తినుటకుంగోరలేదు. బాబుచదువునకుఁగోరినారు. బాబభివృద్ధిలోనికి వచ్చినచో వారొక్కరై సంతసింపరు, వీరుమాత్రము సంతోషింపరా? వారికిఁగొడుకు, కోడలు. వీరికిఁగూతురు, అల్లుడు. ఇందుపరులెవ్వరు? ఏదోవిధముగా నిర్ణయముమంచిది.”

మం—అత్తా! మీకిటుకొడుకు. అటుకూతురు. మీమాట యిరువురు వినఁదగినవారే! కాని యొక్కటి యాలోచింప వలయును. ఈ

రాజు పెండ్లితో మానర్వస్వము వ్యయమైనచో, బిమ్మట మనకుటుంబము గతియేమి? ఇక మీ కుమారులు ద్యోగము చాలించుకొనవలయును. టూనుసుమలెవ్వరు నా సోటివారుకారు. ఇదంతయుఁ దెలిసియు మీరు, మీయమ్మాయియు సంతబరువు మామీదవైచిననెట్లు?

సర—చూచితివా! పెద్దక్కా! ఇట్లనిన వీరికిఁ గోపము. లేనిచో వారికిఁ గోపము. సంబంధములు విజిపోవునుగదా యని యింత చెప్పుచున్నాను. పోనిండు. అగునదేదో యగును.

కమ—అమ్మమ్మా! నివంత చెప్పుచున్నావు. కాని కట్నము తగ్గింపుఁడని వారితోఁ గూడఁ గట్టిగాఁ జెప్పలేకపోతివా!

సర—చెప్పకేమి? చెప్పితిని. కట్నములో నొక వేయి లాంఛనములలో నైదువందలు తగ్గించుటకు ఏర్పాటు చేసితిని. ఇంతకంటె రిక నేమి చేయుదును.

పెద్ద—మంగా! మన యత్తయ్య కొంతపనిచేసినది. మన మేమిచ్చినను బైవానికిఁ బోవునది కాదు.

మం—సత్యమే కాని యింగ్లండు చదువునకుఁ దక్కువగాదు. పదియేనువేలో, ఇరువదివేలో కావలయును. దెలియునా! కావలసినచో మఱొకవేయి కట్నమిచ్చెదము కాని యింగ్లండు చదువున కొప్పుకొనలేము.

వేద—అట్లన్న నెట్లు! అందుకు మీరంగీకరింపనిచో బాబు పెండ్లికేయంగీకరింపడు.

కమ—అతఁ డంగీకరించుటకు మానుటకు నేమి? రాజీ సంబంధ మంగీకరించునో, యంగీకరింపదో! ఆలోచింపుడు.

పెద్ద—చాలు చాలులే. ఎవ్వరైనను నవ్వుదురు. వేయితపన్నులు చేసినను అట్టి సంబంధము పొరకునా!

సర—ఓనీ! కమలా! నీవు, నీయత్తగారు గలిసి యేమైనను జెప్పి మానిసింపవలెను గాని రాజమాత్రము బాబును నదలగలదా!

కమ—కాదమ్మమ్మా, రాజుది స్వతంత్రబుద్ధి! ఒకరు చెప్పిన మాట వినదు.

సర—అగుగాక. దానికి మగఁ డక్కఱలేదా? ఏమి?

కమ—కాదమ్మా! రాజున కీ సంబంధమఁ దిష్టములేదు. ఎవరి నైన నైదికుని పెండ్లాడునట. ఇంతయేల? అదిగో ఏకులు నడుకు చున్నది. దానిని పిలిచి యడుగరాదా!

సర—దాని నడుగనేల? అది యొకవేళ నీ సంబంధము వలదని యనుననుకో! అట్లన్న మానుదుమా! కుత్తిది? దానికేమి తెలియును?

మం—మాన కేమిచేయుదు మత్తా! పెండ్లాడునది యది. దాని కిష్టములేనిచో మనమేమి చేయఁగలము.

సర—ఏమో! కూతునకేదో మప్పిన ట్లున్నది.

పెద్ద—రాజు! రాజు! అని కేకవేసెను.

రా—(వచ్చి) ఏమి పిన్నీ!

పెద్ద—నీపెండ్లి నిర్ణయమగుచున్నది. ఈసంబంధము నీకిష్టమేకదా!

రా—కాదు.

సర—అదేమే! అట్లందువు? అంతకు నీయిష్టమేనా?

రా—బామ్మా! నాపెండ్లికి నాయుష్టము వలదా!

వేం—కావచ్చును. గాని యీ సంబంధమందు లోపమును జూపిన కదా నిరసింపవలెను.

రా—పిన్నీ! అంతయు లోపమే. నాస్వభావము వేఱు. బావ స్వభావము వేఱు. విరుద్ధస్వభావులమగు మాకు వివాహసంబంధము సుఖప్రదము కాదు. జీవితమునకేది యాధారమో యది యిట్లయి గుఱచో వివాహమువలన లాభమేమి!

పెద్ద—ఏమే! మంగా! రా జిల్లనుచున్నపుడు పెండ్లి యెవ్వరికే!

మం—అవును. బాబును బెండ్లాడకపోయిన సంత మంచివరుని మఱియొకని నరింపవలదా!

రా—వరుని మంచిచెడ్డలు నాకనులతోఁ గనిపెట్టవలెను.

వేం—మంగక్కా! నీకూతు రెంతగడునుదో! చూచితివా! తండ్రికి కర్చక్కలలేకుండఁ జేయుచున్నది.

మం—మంచినబంధము కావలెనన్నచో నప్పుడు మాత్రము ధన వ్యయ మక్కలలేదా?

కమ—రాజు గోరుకొన్న సంబంధమునకు ధనవ్యయ మక్కలలేదు.

పెద్ద—అది యెవరిసంబంధమే?

మం—పెద్దక్కా! నీవు చెప్పుము. మీ యూరికి దగ్గలగనుక నీకన్నియను దెలియును.

పెద్ద—అడుగుము.

మం—తుమపాలలో రామారావను నొక యువకుఁడు గలఁడట! ఎఱుఁగుదువా!

పెద్ద—గోనెగుడ్డతవంటి గుడ్డలు గట్టుకొని కాంగ్రెస్సువారితోఁ దిరుగు వాఁడఁట!

మం—అవును.

పెద్ద—(నోరు మూసికొని) అయ్యో! అయ్యో! అదెక్కడి సంబంధమే! అయ్యో! గర్భదరిదులే! అతఁడు శివావధాని కొడుకే! ఆ యవధాని ముప్పియెత్తుకొని జీవించును. అతఁడు దినుటకుఁ దిండిలేక ముగ్గు రాడుపిల్లలను మూడువేల కమ్ముకొన్నాఁడు. అయ్యో! మంగమ్మతల్లీ! నీ రెండవకోడలి సంబంధముకన్న అధమాధమమే! నీరువ నీడలేదు. తిథ నన్నములేదు. అట్టివానితో వియ్యముందుదువా

మం—రాజూ! చూచితివా! ఎటుగక నీవగ్నిలో దుముకజూచిన నూరకుండఁ గలమా?

రా—అమ్మా! నీవు విపరీతదృష్టితోఁ జూచుటచే నీకట్లు తట్టినది కాని పెద్దక్కమాటలలో నానంబంధమును నిరసింప నేమియులేదు.

మం—అదేమే! అట్లందువు. ఒకనుగుణమైనను వలదే?

రా—పెద్దక్క వారుగర్భదరిదులని యన్నది. కాని కలిమిలేములు కాపురముండవు. దరిదులు సంపన్నులు కావచ్చును. సంపన్నులు దరిదులుగావచ్చును. దానికినియమములేదు. పోనిమ్ము. వరునితండ్రి ముప్పియెత్తుననియన్నది. పరులకు దోసిలొగ్గి తలవాచునట్లు చీవాట్లు దిని నేయునేవావృత్తికన్న నది మిగులమంచిది. నేవావృత్తి శ్వవృత్తి యని పండితులందురు. దానియందెట్టి లోపమునులేదు. ముగ్గురాడు పిల్లలను మూడువేలకమ్మకొన్నాడని చెప్పినది. ఇట్లునుట కేవల మన్యాయము. మనమామయ్య తనకొడుకును మనకు రమారమి యిరువదివేలకమ్మచున్నాడు. ఇదిమంచిదా! ఇంతకంటె వారే మంచివారు. అది శన్యాశుల్కము. ఇది వరశుల్కము రెండును సమానములే. పెద్దవారమ్మినచో నది కట్నమగును. చిన్నవారమ్మినచో నది శుల్కమగును. ఇందేమియు లోపములేదు. నిలువనీడయు, దిన తిండియు ఒకటిరెండు వేలలోనచ్చును. మఱియు వీనితోనాకెట్టి సంబంధమునులేదు. వరుడు సద్గుణవంతుడు స్వాతంత్ర్యప్రియుడు, నాస్వభావము అతనిస్వభావము ఒక్కటి. అట్టివానిని వరించినప్పుడే నాజీ వితము సుఖమయము. అందుచే పెద్దక్కమాటలువిని జడియకుము. పెద్దక్క నీచ స్వభావురాలు. మఱిచెడుగని, చెడుగుమంచియని చెప్పుటయేదానివని. నీవందులకు విపరీతచిత్తవు కాకుము.

సర—లేచి—రాజూ! బాగుగాఁజెప్పితివి. దీనితో మీయమ్మకు, మీసాన్నకు బుద్ధివచ్చును. చిన్నతనములోఁ బెండ్లిచేయుడని చెప్పినట్లు

గట్టుకొని పోరితిని. చదువునకు భంగముగల్గుననిచెప్పి విడిచిపెట్టినారు. అదియిప్పుడుచెప్పినట్లువినునా? అదియెవ్వనినో యధమకులుని వరించి పవిత్రమగు మావంశమును జేతించినది.

కమ—అమ్మమ్మా! ఎల్లకాలము, మీయిష్టమువచ్చినట్లు సాగు ననుకొన్నావా? యావజ్జీవము తనజీవితము, కష్టము, సుఖము, ఎందుతో సంబంధించియుండునో యందు స్వాతంత్ర్యము లేకపోయిన నెట్లు? అప్రియునిబెండ్లాడినచో, ‘ఎద్దెండకులాగును, ఎనుబోతు నీడకు లాగున’ న్నట్లుండును. అట్టి దాంపత్యము కేవలము దుఃఖమయము.

పెద్ద—ఇక నేమున్నది? పెండ్లికూతురిష్టపడలేదు. ఇకగట్నము లని, లాంఛనములని మాటాడనవసరమేలేదు. రాజు ఒక్క నిమిషములోఁ దనపెండ్లి విషయమేకాక యప్పులనుండి తండ్రినిగూడ తేల్చినది.

సర—“ఏమి—తేల్చినది. దీనియిష్టమాయేమి? మావాడు కచ్చేరి నుండిరానీ! అంతయు సమకూడునని” పల్కెను.

సరసమ్మకిది మిగులగర్హముగా నుండెను. వేంకటమ్మ యింకేమి యును మాటాడలేదు. వీరిరువురును ఏలూరునుండి వచ్చునప్పుడు కట్నముకొంచెము తగ్గినదగ్గవచ్చుననుకొనిరి. కాని పెండ్లికూతురిష్టపడదని తలంపలేదు. ఇదివినగానే దామోదరరావు విచారమునకు మేలుయేలేదు. ఒకవేళ నింగ్లండుచదువు మానివేయుటకుఁ దానంగీకరించిన నాసంబంధము కుదురునేమోయని మేనత్తతోఁజెప్పెను. కాని యెట్టిలాభమునులేదు. కొడుకు కచ్చేరీనుండి రాగానే సరసమ్మ పెద్ద పెట్టున నేడ్చి రాజుపెంకితనమును మానువుమని చెప్పెను. కాని యతఁడందులకంగీకరింపలేదు. సరసమ్మ రాజునేకాక కమలను మంగమ్మను గూడ విరామములేకుండఁ దిట్టనారంభించెను. మఱునాడుదయము వేంకటమ్మ బాబుతో వెడలిపోయెను.

రాజ్యలక్ష్మికి మేనటికము తప్పిపోయి నందులకు గొంతలు నిబాదించుచుండఁ గొందఱు సంతసించుచుండెరి. ఆ విషయమై యందఱుఁడొకటెను మిక్కిలి విచారించుచున్నది పేరేశాస్త్రి తల్లి సరసమ్మ. ఆమె సంబంధము తప్పించుట కిష్టములేక యామె వారంత కట్టుమిట్టాడో లేనని యన్నప్పుడు తన సొంతసొమ్ములోఁ గొంత యిచ్చియై ను వివాహము స్థిరపఱువవలెనని యనుకొన్నది కాని మొదటికే కష్టములు వచ్చెను. తనయందు భక్తిగల కొడుకుతో ననేకవిధములఁ జెప్పినను పోవడి నది. తిట్టుకొన్నది. కలిసిన సంబంధము చేసికొనుటవలన లాభములు నిరూపించినది. కన్నపిల్లల నదువులో నుంచకపోవుటవలన నిష్టమును దేటపరిచినది. కాని యేమియును లాభములేదు. తన సర్వస్వమును వెచ్చించినను వరశుల్కమునకుఁ జాలునట్లు లేదు. తనసొంతతో నలదన్నచో యుక్తముకాదని భావించుచుండును. తమపై నెట్టిభారమును బెట్టక రాజ్యలక్ష్మి వలదని నిశ్చయించి నందుల కేదము లోలోన సంతసమునే చెందుచుండెను. తమహోదాకుఁ దగిసి నొంకఁగల తప్పి పోవుచున్నదని మంగమ్మ యొకవైపు విచారించుచున్నను, అంతకట్టు మడిగిన వియ్యాల వారిపైఁ గోపమునాని వివాహము విఘ్నమొందుల కింకొకవైపు సంకోపమును గూడ నంపకపోతేదు. తక్కినవారందఱు ఒక్క వివాహమున కిల్లు గుల్లచేసినచో నిరకఁగుట్టుంబడునకుఁ దిండియే యుండదని తలంచి రాజు చేసినపనికి మిగుల సంతసించసాగిరి.

ఏ తద్వివాహసమాలోచనమం దాన క్తులై యుండుటచే మంగమ్మ మొదలగువారు పుష్పవేణి విషయమై ప్రస్తావన తెచ్చుటకే యవకాశము లేకపోయినది. కమలాంబ పుష్పవేణి నాడరించి తనగదిక సంబంధించి తనస్వాధీనత యందున్న యొక గదియందు నివసింపజేసెను

పుష్పవేణియందు నివసించి తఱచుగా భర్తృసమావేశము నొందుచుఁ
డని యాపనంపనచేతనే కాక సుగుణనంపదచేఁ గూడ భర్తను సంత
సించుజేయఁ గలిగెను. ఇట్లు పదిదినములు కడచునప్పటి కామె తన
యత్తమన్వభావముచేతను, సత్త్వవర్తనము చేతను గుటుంబము వారి
గౌరవాచరములకుఁ గాత్రమయ్యెను. పెద్దక్క మాటలకు లొంగిపోయి
ధనాశాపరూపై యేదో నిందమోపి పుష్పవేణిని విడిచిపెట్టి నిశ్చయిం
చుకొన్న మంగమ్మ కూడఁ బుష్పవేణి మంచితనమునకు హృదయ
మున మాపుచెందక పోలేదు. ఇట్లు పుష్పవేణి కాపురము స్థిరమగు
చున్నందులకుఁ బెద్దక్క మదిలో మిక్కిలి దుఃఖించియు నేమియుఁ
జేయనవకాశము లేరుకి వగనకపోలేదు. వారు పుష్పవేణిని విడుచు
లాగునఁ జేసినచో తన నదినపై, గసి తీర్చుకొనుటయే కాక తాను
కుదిచ్చిన జమిందారీ సంబంధమువలనఁ దనకుఁ గొంత ధనలాభము
గూడఁ గల్గును. అందుచేఁ బెద్దక్కమాత్రము తనవని తాను మానక
నమయము చిక్కినప్పడెల్లను బుష్పవేణి ముక్కశంక యనియు, సట్టి
దానిని గుటుంబమునఁ జేర్చుకొన్నచోఁ గులమున కప్రతిష్ఠ రాకమాన
దనియుఁ జెప్పుచునే యుండెను. మఱియుఁ బుష్పవేణికి జారత్వమే
కాక చోరత్వముకూడ నున్నట్లు వెల్లడింప నిశ్చయించుకొనెను.

ఒకనాడు పుష్పవేణి కమలాంబగదిలోఁ గూర్చుండి తైల కుట్టు
కొనుచుండెను. కమలాంబ తనమెడలోని బంగారు గొలుసును బట్టపై
వెండిగిన్నెలో నుంచి స్నానమునకై పెరటిలోని కరిగెను. పుష్పవేణి
పినతల్లి రంగమ్మ యామె స్థితిగతుతెల్లున్నచో తెలిసికొనుటకై
వచ్చెను. ఆమె బీదదగుటచే మంగమ్మ చూచియును మాటాడలేదు.
వారిగౌరవ మర్యాదలతో మనకేమి పనియని రంగమ్మకూడ నామెను
బలుకరింపక వేణితోఁ గదిలోఁ గూర్చుండి యామెచెప్పిన దంతయు
విని తనయక్కతోఁ జెప్పుటకు వెడలిపోయెను. మధ్యాహ్నసమయ

మున నెట్లయిన నవకాశము చేసికొని కమలాంబతోఁ గలిసి తల్లసి జూడవచ్చెదనని కూడ వేణి తల్లికి వార్తపంపెను.

కమలాంబను దప్పకుండఁ దమయింటికి రమ్మని కోరుటకై రంగమ్మ కొంచెమునేపు వేచియుండెను. కాని యామె పిల్లలకుఁ గూడ నీళ్లు పోయు చుండుటచే నెంతకును రాలేదు. అందుచే రంగమ్మ వంటకు వేళయగుచున్నదని చెప్పి వెడలిపోయెను.

రంగమ్మ వెడలిపోయిన పిమ్మటఁ బెద్దక్క పెంటిచావడిలోఁ దల దుప్పుకొనుచున్న మంగమ్మను జేరి, “ఏమే, మంగక్కా! నీచిన్న వియ్యపురాలు వచ్చినది. నీ కగపడనే లేదా?” అని నవ్వుమఁ బల్కెను. ఆమెతల ద్రిప్పుచు “లేద”ని పలికెను.

అప్పుడు పెద్దక్క “మంగా! నీతో నే నెంత చెప్పినను నినొన్నపు కావు. నా మాట లనత్యమను కొన్నావు. మీ కన్నులయెరుట జరిగి నచో నమ్మకుందురా! ఇది యిప్పుడు రహస్యముగా నుంచుము. నే డొక చిత్రము జరిగినది. నీ పెద్ద కోడలు బంగారుగొలుసు బిల్లునై న్నుంచి స్నానమునకుఁ బోయినది. పుష్పవేణి యదితీసి తన మెడలో వేసికొని మాటిమాటి కద్దము చూచుకొనుచుండెను. వేణి చిన్నపిల్ల నగుట ధరింపఁ గోర్కెయుండును. ఈ రీతిగా నై నను దృష్టి పడనీయని వారున్న లోపలి కరిగియు నారితో మాటాడ నిష్టములేక తిరిగినచ్చి వేసితిని. అంత రంగమ్మలేచి “వేణా! నే నరిగెదను. మధ్యాహ్నము తప్పక వచ్చెదవుకాదా!” అని చెప్పిలేచి మొలనేదో నవలించుకొనుచు వెడలిపోయెను. మరల నేను గదిలోని కరిగి చూచితిని. ఆ గొలుసు దానిమెడలోను లేదు. గిన్నెలోను లేదు. మీ కోడలు పిహొల్లికిచ్చి పంపివేసినది. చూచితివా! దానిగుణము. పాపము, కమల. దాని యం దెంతో యాదరముమాపి గౌరవించినందుల కిది చేసినయవకారమిది. కుక్కను బంగారు సింహాసనమునఁ గూర్చుండఁబెట్టినను దానిగుణము

ఘోసనా! అందుచేతనే యది మీ యింటికిఁ దగినకోడలు కాదు. కమల చూచుకొనువఱకు నివీ ప్రసంగము తేకుమ”ని చెప్పి కాంగల పని కెదురు చూచుచుండెను.

కమలాంబ స్నానము చేసివచ్చి గిన్నెలో గొలుసు లేకుండుట కచ్చె రువదిరితిని “చెల్లీ! ఇందున్న బంగారు గొలుసేదీ” అని యడిగెను. అందులకామె నివ్వెఱగందుచు “అక్కయ్యా! నే నెఱుంగనమ్మా! మాపిన్ని చిన్నజూడరాగా మాటాడుచు నిటగూర్చున్నాను. పెద్ద క్క పొరుగుపర్వాయములు వచ్చినది. నీ వక్కడ గిన్నెలో గొలుసుంచి తివన్న సంగతియే నాకుఁ దెలియ”దనెను. కమలాంబ తొందరపడి యచ్చట వెదుక నారంభించెను. ఒక్కక్షణములో నింటివారందఱు నక్కడికిఁ జేరిరి. అప్పుడు మంగమ్మ “కమల నే నిష్టపడకపోయినను జెల్లెటది లోకలఁ బెట్టుకొన్నందులకుఁ దగిన శాస్త్రియైనది. దీనిపిన్నమ్మ వచ్చినది. ఇది దానికిచ్చి పంపివేసినది. దీనిగుణము నీకుఁ దెలిసినదా?” అనెను.

ఇ—అయ్యో! మీరు పొడిపడుచున్నారు. ఉత్తమప్రకృతి నీచగుణములతోన్నదూ దానొకంగదు. అది మఱియొక విధమునబోలు యుండుననెను.

మం—“నాలులెమ్మా, నీ మాటలు. నీ నీతులును. వెంటనే పోలీసు వారిని రప్పించి దీని పిన్నమ్మగారి యిల్లు పరిశోధింపఁ బంపినచోఁ దప్పక పట్టప్రదొరకును. నీ మగడున్నాడేమో! ఘుండుగా నా ప్రయత్నము గావించు”మనెను.

కమల మాటలేక యారకుండెను.

పుట్టుకేటి భార్య కనవనరముగా నవమానము గల్గుటయేకాక తన మూలముగాఁ గన పిన్నిగారికిఁ గూడఁ గష్టములు గల్గినందులకుఁ బుక్కిలి నానాభావించెను.

వీధిలోని కరిగిన గోవిందరావును, వసంతరావును వచ్చిరి. వేది శాస్త్రిగారు తనగదిలో నేదో జడ్డి మెంటు వ్రాసుకొనుచుండిరి. జడ్డిగారి యింటిలోపల నేదోవస్తువు పోయినదని విని పోలీసువారు తమంత తామేవచ్చి జడ్డిగారికి నమస్కరించిరి. పోలీసులు తమపనియం దెంత శ్రద్ధ వహించియున్నారో యని జడ్డిగారికిఁ దెలియుటయే వారి యుద్దేశము. వేదిశాస్త్రి వారితో నేమియు బలుకక వెడలిపోమ్యని చేసన్నచేసెను.

అట్లు వచ్చినందులకుఁ గొంచెమైనను మన్ననచూపక పొమ్మన్నందు లకు పోలీసులు చిన్నపుచ్చుకొని వెడలిపోవుచుండ మంగమ్మ వారిని బిలిచి గోవిందరావును దోడిచ్చి రంగమ్మగారి యింటిని బరిశోధింపఁ బంపెను. పోలీసు లిట్లు దొరఁబడి పరిశోధించిరి. కాని వస్తువు దొరక లేదు. అపుడు సుబ్బలక్ష్మి “చెల్లీ! పెద్దక్క యక్కడనున్నది నీవు వెళ్లవద్దని చెప్పితినిగాదా! అది నీటిలో నిప్పుపుట్టింపఁగలదు. అంతటి కుటిలురాలు లోకమున నుండదు. అది యెన్నో దొంగతనములు చేసి నది. అందఱును దనవంటివారే యని యనుకొనుచున్నది. పేదల మైనంతమాత్రమున దొంగతనము చేయుదుమా” అని చెప్పి పోలీసుల నిట్లు పంపినందులకు వియ్యాలవారిని పరిపరివిధముల నిందింపఁ జొచ్చెను. అది చూడవచ్చిన నిరుగుపొరుగువారు రంగమ్మ మంచి తనమునకు బొగడుచు ననవసరముగా వారి నవమానించిన పోలీసు వారిని నిందింపఁజొచ్చిరి. పోలీసువారును, గోవిందరావు మొదలగు వారును మరలిపోయి వస్తువు దొరక లేదని చెప్పిరి. వేదిశాస్త్రి వచ్చి బంధువులనియైనను యోజింపక యప్పని చేసినందులకు భార్యను నిందించి పోలీసువారిని బంపివైచెను.

మంగమ్మ భర్తకు నెదురాడ వెఱచి లోనికరిగెను. పెద్దక్క యామెను వెంబడించెను.

మం—దొంగవస్తువును దొరకనిత్తురా!

పెద్ద—అది యిరుగింటనో పొరుగింటనో దాచి యుండవచ్చును. అంతే కాని యమ్మకొనుట కవకాశములేదు. ఈవేళ కాకపోయిన రేపయినను బయటబడక మానునా! ఆగర్భదరిద్రుల కంతవస్తు వెట్లు వచ్చును? వారు వాడుకొన్నను దెలియును. అమ్మకొన్నను దెలియును.

మం—కానిమ్ము. ఏదో యగును. ఇది మూయింటి కెంతలోకు వయో చూడుము. ఇట్టి దెన్నెడైన నెలుగుదుమా!

కమలాంబకుఁ బుష్పవేణీయం దెట్టి సందేహములేదు. గోవింద రావునకును లేదు. రాజ్యలక్ష్మికిని లేదు. భర్తయగు వసంతరావు నకును లేదు. సంతతదుఃఖముచేఁ బుష్పవేణి ముఖము మిక్కిలి కలు పితమై పోయెను. ఎవ్వరెంత యోదార్చినను ఆమె దుఃఖమును మాన లేదు. భుజింపలేదు. ఆమె దురవస్థకు వారి హృదయములు ద్రవించి పోవుచుండెను. అపుడు పెద్దక్క మంగమ్మతో మిక్కుటముగా నేడ్చి తిండి తినకపోయినచో దొంగది కాదందురు కాబోలునని మంగమ్మతో ననెను. ఆమాటలు విన్నపు డొక్క మంగమ్మకుఁ దప్ప నచ్చటివారి కందఱకును గప్టమనిపించెను. పుష్పవేణి చెప్పిన మాటలనుబట్టి పెద్దక్కయే యపహరించి యిట్లు నిందఁజేసి యుండవచ్చునని యను కొనిరి. ఆ కుటుంబమువారి యందఱలో రాజ్యలక్ష్మికిఁ బెద్దక్కయనిన మిక్కిలి కోపము. అందుచే పెద్దక్కయే దొంగయని నిశ్చయించుకొని రాజ్యలక్ష్మి యహోరాత్రము లెప్పుడు నామె మీదనే కన్ను వేసి యుంచెను.

ఆవస్తువు పోయిన మఱునాఁడు మంగమ్మతో “అక్కా! చాల దినములయినది వచ్చి మాయుంటికిఁ బోయెదను” అని పలికెను.

మం—నీకోపము అచ్చట బెంగబెట్టుకొని యెప్పువారెవ్వరు? ఇక సాల్పదినము లుండరాదటే.

ఆకుటుంబములోఁ జాలనుండికిఁ దనపై కోపముని పెద్దక్క యెఱుఁగును. ఇఁక మఱి కొన్ని దినములున్నచోఁ దనలోపములు వెల్లడియగునేమో యని యామె భయము. అందుచే మంగక్కా! కాదు. కొన్ని పనులున్నవి ఉదయము రైలుబండిలో వెళ్లెదను. మరల వచ్చెదనని చెప్పెను.

మం—నరియే యట్లే కానిమ్ము.

రాజ్యలక్ష్మి రహస్యముగాఁ బెద్దక్క మూట విప్పి చూచెను. కాని వస్తువు దొరకలేదు. పెద్దక్క వస్తు నపహరించి పెరటిలో జామిచెట్టు మొగటఁ బూడ్చినది. మఱునాఁడు ప్రయాణమగుటచే దాని నెట్లయినను సంగ్రహించికొని పోవలెనని పెద్దక్క శఱుచుగా పెరటిలోని కనుగుచుండెను. ఎవ్వరో యొక్కరు నూతికడ నుండుటచే వస్తువును సంగ్రహించుటకు వీలు చిక్కలేదు. చీకటిపడిన పిమ్మటఁ పెరటిలోనికి వెళ్లు నలవాట యింటివారికిఁ దక్కువ. అందుచే రాత్రిపూటఁ దీసికొనుటకుఁ బెద్దక్క నిశ్చయించెను. రాత్రియందఱును భోజనమునకుఁ గూర్చుండిరి. రాజ్యలక్ష్మి మాత్ర-మన్నమునకు రాలేదు. మంగమ్మ యామెను గూర్చి యడుగగా వాసుదేవరావు, “అక్క! బేటరీలైటు పట్టుకొని సభకు వెళ్లి నద”ని చెప్పెను. దాని కెప్పుడును సభలే యని మంగమ్మ విసివికొనెను. అందఱును భుజించుచుండిరి. మంగమ్మ వారి కుపచారములు చేయుచుండెను. కమలాంబ పిల్లలను బండుకొనఁ జేయుచుండెను. ఇఁకఁ పెరటిలోని కెవ్వరును రారని నిశ్చయించుకొని పెద్దక్క పెరటిలోని కరిగెను. పెరడు చీకట్లతో నిండి మిక్కిలి భయంకరముగా నుండెను. చీకటిలోఁ బొతిన చోటు తెలియక మెల్లగా పెద్దక్క వెదకుచుండెను. ఎట్లో యా చోటును జేరి మెల్లగా వెల్లగించినది. ఇట్టటు చూచినది. సాంద్రతిమిరము తప్ప మతేమియు లేదు. గొలును నంటుకొనియున్న మన్నును దుడుచు సమయమునఁ గొంతదూరమున

నున్న మల్లెపందిరికింద దాగియున్న రాజ్యలక్ష్మి లైటు తిన్నగా నామెపై పోకన్ను చేసినది. ఆకస్మికముగా నా వెలుతురు పడుట కది నివ్వెఱగఁగది వస్తువును మొలను దాచుకొను సమయమున రాజ్యలక్ష్మి పరుగెత్తుకొనిపోయి యామె చేయి బట్టుకొనెను. బెద్దక్కయ్యామె చేతి పట్టును విడిపించుకొనలేక పెనగుచుండ రాజ్యలక్ష్మి దొంగ దొంగ యని కేకవేసెను. ఆ కంఠధ్వని రాజ్యలక్ష్మిదని గ్రహించి భుజించు వారు లేచి పెరటిలోనికి లాంతరులు పట్టుకొని వచ్చిరి. రాజ్యలక్ష్మి యొక చేతితో బెద్దక్కను రెండవ చేతితో లైటును బట్టుకొని యుండెను. ఆ చిత్రమును జూచి వారందఱాశ్చర్యచకితులైరి. వస్తువుతోఁ గూడ దొంగ దొరకెను. తప్పించుకొనుటకుఁ బెద్దక్కకిఁక మార్గ మేది? గొంతెత్తి యేడువఁ దొడఁగెను. జాలివడి వారు తన్ను విడిచి పెట్టుదురేమో యని యామె యుద్దేశము. అక్కడివా రందఱును బలువిధముల నామెను నిందింపసాగిరి. వేరిశాస్త్రి భార్యను జూచి “ఇట్టి సీచురాలి నెందులకుఁ జేరఁదీసితివి? చూచితివా! దీని మూలమున నమాయకురా లయిన కోడలి కెట్టి కష్టములు సంభవించినవో! దాని మాటలు విని నీవును, నీ మాటలు విని నేనును జెడిపోయితిమి. మన యజ్ఞానము కోడలిని, త జ్ఞానజనకులను మిక్కిలి సంతసింపజేసినద”ని పలికెను.

మం—ఇది యిట్టిదని నా కేమి తెలియునండీ! దుక్కలాగున నున్నది. నాలుగు పనులు చక్కఁబెట్టి సాయపడుచున్నది. నలుగురు వంటలక్కలను బెట్టుకొన్నను నా కా సుఖము గలుగదు. అందుచే దాని నింటఁ జొరనిచ్చితిని. లేకపోయిన నట్లు చేయుదునా?

గో—దీనిని బోలీసువారి కప్పగించి తగిన శిక్ష చేయింపవలెను. లేనిచో నిది యెందఱు సాధువులను బాధించునో?

పే—సత్యమే. ఇట్టిదాని నూరక విడువరాదు.

మం—పాపము. దిక్కుమాలినముండ. దానిని శిక్షింపజేసిన
మన కేమిలాభము!

గో—దీనివలన లోకులకు శాధలు కలుగకండుటయే.

ఇట్లు పెద్దక్కను శిక్షించువిషయమై కుటుంబములోఁ బెద్దొక్కఁడై
ముఖులై యున్నను, మంగమ్మ యందుల కెంతమాత్ర మిట్టుపడిలేదు.
చిరకాలమునుండి తన్నాశ్రయించినది. కావున దానియందు దోష
మున్నను తమింపవలెనని యామె యాశయము. “విషస్యక్షోశినం
వర్ధ్య స్వయంచేత్తుమన్తా తి” యను న్యాయము నవలంబించెది.

కమ—“ఈవిషయమై యన్నివిధములచేతను బుష్పవేణి నాత్రమే
హక్కుగలదు. ఆమె యిష్టప్రకారము చేయుట న్యాయమే నునెను.

ఆ మాటవిని పెద్దక్క కెవ్వన కేకవేసి యెద్దుచు. మంగమ్మ
కాళ్లపైబడెను. చిరకాలమునుండి తానొనర్చుబాధలు పడుచున్న
పుష్పవేణి తన మరణమునకై యిష్టపడునని పెద్దక్కయూహ!

మామగారియొద్దకు వచ్చుటకు సిగ్గుపడి మారముగా శిల్పియున్న
పుష్పవేణి చెంతకు కమలాంబా రాజ్యలక్ష్యులరిగి యామె రానచు
చున్నను బలాత్కరించి యచ్చటికిఁ గొనివచ్చిరి ఆమె సిగ్గునుగాంచి
పేరిశాస్త్రీయు గోవిందరావును గొంచెమెడఁ గలుగఁజోయిరి. అపుడు
పుష్పవేణి మంగమ్మ యనుమతి నిట్లనియె! “సామాన్యముగా మనకు
లోకములో వచ్చు కష్టసుఖములు అస్మత్సార్వజన్య కృతకర్మముల
మూలమున సంభవించునని పెద్దలందురు అందులకు మనుష్యమాత్రులు
కారణమనుట తగదు. పెద్దక్క నాకును, నా కుటుంబమునకు నెన్ని
యపరాధము లొనర్చినను మా యింటి యాడుపడుచుండుటచే నాకుఁ
బూజ్యురాలు, ఆమెకు నా యన్నవారు లేక దిక్కుమాలిన పక్షివలె
దిరుగుచున్నది. ఈసమయమున దానిని శిక్షింపజేసిండును నే నిదివఱ

కనుభవించిన కష్టములు తప్పిపోవుగదా? ఇంతకును మనవస్తువు మనకు లభించినది. అందుచే నామెను విడిచిపెట్టి యింక ముందింటికి రాకుండఁ జేయుట మంచిదని నా తలంపని చెప్పెను. అదివిని పెద్దక్క పుష్ప వేణు, నీ యమ్మ కడుపుచల్లగా, నీయత్త కడుపుచల్లగా, నీవువేయేండ్లుండికి వేయిండ్లకు షెడలవై యుండుమని దీవింపజూచెను.

పుష్పవేణి యభిప్రాయము తన యభిప్రాయముతో నేకీభవించుటను గాఁబోలును మంగమ్మ యామెమాటలకు పరమానందభరితురాలయ్యెను. ఆమె యుదారస్వభావమును కమలాంబా రాజ్యలక్ష్మిలు మిక్కిలి మెచ్చుకొనిరి. ఇంతటితో పెద్దక్కగుండె గూటపడినది. కాని రాత్రి ఫలాహారముచేసి వెళ్లుమని మంగమ్మ యెంత ఒతిమాలినను వినక పెద్దక్కమూట పట్టుకొని యాచీకటిలో నెచ్చటికో నడిచి పోయెను.

నాఁ డాదివారము. కచ్చేరీలకు సెలవు. పేరిశాస్త్రిగారుడయముననే
స్నానముచేసి కచ్చేరీవావడిలో సుఖాసనాసీనుడై యుండ మంగళము
తినుబండములును గాఢీయుఁ బట్టుకొనివచ్చి భర్తనన్నిధిని బెట్టెను.
పేరిశాస్త్రి భుజించుచు “మంగా! నే చెప్పినది విన్నవకావు. మన
రాజేమిచేసినదో చూచితివా! మన మిష్టపడిన నరుని నిరాకరించినది,
దాని యభిప్రాయము తెలిసికొనవలెనని యెన్నిసారులు చెప్పితిని. నా
మాట నరకు చేసితివికావు. పెండ్లివిషయమై చిన్నపిల్లలకు స్వాతంత్ర్యము
వలనుపడదని చెప్పు నా యుద్దేశము బోధపడినదా?”

మం—బోధపడినది. కాని యంతమాత్రమునఁ జప్పేమి. దాని
కిష్టమువచ్చిన మగని నెంచుకొనును. పోనిండు, మనకుఁ గొంత
పూచీ వదలినది.

పే—అట్లనరాదు. దానివలనఁ బెద్దచిక్కులున్నవి.

మం—ఏమియును లేవు. ఎవరి యదృష్టము వారిదని యూరకుండ
వలెను.

పే—అట్లూరకుండఁ గలమా?

మం—చేయిదాటిన పిమ్మట నేమిచేయఁగలము.

పే—చేయిదాటకుండ నుంచవలెననియే నా యభిప్రాయము.

మం—మీరు చెప్పినట్లు చేసి పెండ్లివిషయమున బానిసలకు స్వాతంత్ర్యము
లేకుండఁ జేయుటకు నే నంగీకరింపజాలను.

ఇంతలో నొకపురుషుఁడు పెట్టెయు బరువును గూలివారికి సత్తిని
మోచుకొని వచ్చుచుండఁగాఁ గచ్చేరీవావడిలోనికి వచ్చెను. అపుడు
పేరిశాస్త్రి “ఓహో! బావగారా! రండు, రండు, చిరకాలమునకు
మీ దర్శన”మని పలికెను.

మంగమ్మ నాలుగడుగులు ముందునకు నడిచి “ఓహో! అన్నయ్యా! ఢిల్లీనుండి వచ్చుచున్నానా? నీవు వచ్చుటచే మాకు చాలసంతోషమైనది. మొన్ననే మన యూరినుండి కొందఱు వచ్చినారు. వది నెయ్యి బిట్టలు కుశలముతో నున్నారట.”

సీతావతారావది విని “చెల్లీ! సంతోషము, నే నింటినుండి రెండు నెలలకు బాక్సుమే బయలుదేరితిని. ఇంటిలో బిల్లలేమి చిక్కులు పడుచున్నారో యని యడలుచున్నాను. నాకు గొంత యారాటము తగినది. బిట్టపాటలు చెప్పటచే.”

మం—కాదా? మీ వంటివారు స్వసుఖములు స్వకుటుంబమును విడిచి నేనటులు దేశప్రజాహితకార్యములు సాధించుచు (పాంఠం) గర్వపడుచున్నాను కావుననే మనదేశమున కింత నామరూపములు కల్గినవి. లేనిచో మనదేశమెట్లుండునో చెప్పవలయునా?

రా—అన్నగారి గొప్పతనము చెల్లలేదాగడవలెను. ఇట్టి స్వార్థపరులు, లాభాలాభవిచారానభిజ్ఞులును దగుదుమమ్మాయని శాసనసభలలో బ్రవేశించుటచేతనే దేశమంతయునర్థమును బొందినది. అమ్మా! మునుయ్యనంతగా బాగుడుచున్నావు. వీరొనర్చిన ప్రజాహితకార్యమేది?

మం—ఒకటియూ? రెండూ! చెప్పటకు, అనేకములున్నవి.

రా—(క్రీలుమణచుచు) ఏదీయొకటిచెప్పుము.

మం—భారదాచట్టమును స్థిరపఱచుట!

రా—అది ప్రజాహితకరము కాదని పెక్కండయభిప్రాయము.

మం—అంగూక అభిప్రాయభేద ముండవచ్చును?

రా—దానికి బ్రభుత్వమువారనుకూలముగా నున్నారుగనుక నెగ్గినది? వీరొనర్చిన దేమున్నది.

మం—వీరందఱునుగలసి పనిచేసినారుగనుకనే నెగ్గినది.

రా—అమ్మా! నీవు చెప్పినదనత్యము. ప్రభుత్వేష్టమే భారత శాసనసభ. వీరందఱును హోముమెంబరుగారి క్రీసిడలు. వారెట్లు కదలిన వీరు నట్లెకదలుదురు. అట్టి దేశద్రోహులను భట్టువలె బొగడుచున్నావు.

నీ—అదివిని వెలవెలపోవసాగెను.

మం—రాజూ! చాలుచాలు. ఊరకుండుము. చిన్ననోటికి పెద్ద కూతలు. చిన్న పెద్ద ఆలోచింపకుండ నోటికివచ్చినట్లు ప్రేలేదవు.

నీ—పోనిమ్ము. చెల్లీ! చిన్నపిల్ల దానికేమి?

రా—కాదు. మామయ్యా! నేను జిన్నపిల్లవలె మాటాడలేదు. మీరు ప్రభుత్వము కనుసన్నలను మసలవలసినదేకాని ప్రజాప్రాతినిధ్యమును బురస్కరించుకొని వర్తించుచున్నారా!

నీ—ఓం. తప్పక. రాజ్యలక్ష్మి చిన్నపిల్లయనియు దెలియక ప్రశ్నించుచున్నదని యతనితలంపు.

రా—ఎందుల కీయనత్యములు. మామయ్యా! మీదేశహితైకబుద్ధులన్నియు అట్టావాయొడంబడిక చట్టము సంగీకరించుటవలననే తెలిసినవి.

నీ—అట్టావాయొడంబడిక దేశహితకరము కాదందువా? రాజూ!

రా—హితకరమేయందువా? మామయ్యా.

నీ—పెద్దరాజనీతిజ్ఞురాలివలె మాటాడుచున్నావు. నీవేచెప్పుము.

రా—మీవంటివారియెదుట నేనేపాటిదానను. కాని భారతదేశ ప్రజలు, ఇతరదేశప్రజలు, కేవలమింగ్లండు రాజనీతిజ్ఞులగు ప్రజలు. వీరు, వారు, అసనీల లోకమంతయు “అట్టావాయొడంబడిక” భారతదేశమునకు నష్టదాయకమని సిద్ధాంతము చేసినారు. శాసనసభా గుహా కరణములో జిక్కుకొని యుండుటచే మీకు వినబడలేదో, లేక హోముమెంబరుగారికి భయపడి తదీయాభిప్రాయప్రకారముగా వర్తింపకతీతిమిచేనట్లు చెప్పుచున్నావో నాకుఁ దెలియదు.

సీ—అట్లే! రాజు. చాలగట్టిగా మాటాడుచున్నది. ఈమాటు దీనిని శాసనసభకు బంపవలెనుమా!

రా—సంపుటకు, మానుటకును, మీరెవ్వరు. మేమే యెన్నికొనఁ బడి వెల్లుదుము.

సీ—మాకంటె మీరేమి సాధించుకొని వచ్చెదరో చూతము కాదు.

రా—మామయ్యా! కార్యముసాధించినను, మానినను, మీపురుషులకంటె యుక్తముగానే ప్రవర్తింతుము.

సీ—ఎట్లో? చెప్పుమా!

రా—మామయ్యా! పత్రికలు చనివినట్టు కనఁబడదు. పత్రికలు చదివి లోకసమాచారము లెఱుంగని ఛారికి శాసనసభ్యుత కర్హుతలేదు.

సీ—దానికేమి? కానిమీస్త్రీల యుచితప్రవర్తన మెఱింగింపుమా!

రా—మీరు ప్రజాప్రతినిధులారా? కారా!

సీ—ప్రజాప్రతినిధులమే.

రా—అట్టి మీరేమి చేయవలయును?

సీ—చెప్పుము.

రా—ప్రజానుకూలముగా నడిచి కార్యము సాధింపలేనప్పుడు మీపదవులకు రాజీ యిచ్చి తిరిగి రావలయును.

సీ—దానివలన లాభమేమి? అడ్డు లేకపోవుటచే బ్రభుత్వము మఱిత విచ్ఛలవిడిగాఁ బ్రవర్తించును.

రా—ఇప్పుడు మానినదా? మీరందఱు యుక్తజ్ఞానవంతులై సభ విడిచి వచ్చినప్పుడు బ్రభుత్వమువా రొనర్చుకొన్న కార్యముల గతి వేఱు. మీ ధృఢుండగనే మీ యెదుటనే యొనర్చుకొన్న కార్యముల గతి వేఱు. ఆగొడవ మీకేల? ప్రజాప్రతినిధులుగ మీరు మానుకొనక.

కార్యము సాధింపలేనప్పుడు నభలో మీరెందుల కుండవలెను. ఈవిషయములో మీరాజుపరుషులకంటె మా ముద్దులక్ష్మియే యుక్తముగా వర్తించినదని ప్రతికలన్నియు ఘోషించినవి. వినలేదా!

సీతాపతిరా వది మీయు విచిసింనుకొననట్లు నటించి గ్రామములో నేదో పని చక్కపెట్టుకొని వచ్చెదనని నేరిశాస్త్రీశో జెప్పి వెడలి పోయెను. మంగమ్మ కూతు లోజ్ఞానమునకు సంతసించి దగ్గరగాఁ దీసికొని భర్తతో “దీక్షి వెట్టి యెట్లు వచ్చినదో కాని ప్రతివిషయమునందును గాంగ్రెస్సు విధానమును జూనియే ప్రసంగించును” అనెను.

రాజ్యలక్ష్మి “అమ్మా! కాంగ్రెస్సువారిది కేషుము న్యాయ మార్గము. వారధర్మమునకు భయపడుదురు. అన్యాయమునకు జంకుదురు. అంతే కాని యధికారులకును స్రభుత్వమునకు భయపడి విపరీత వాక్యము లాడరు. “యదార్థవాదీ, బంధువిరోధి” యను న్యాయము నెఱుఁగుదువా! తప్పయినను, ఒప్పయినను నిరంకుశముగా వెల్లడించుటయే వారిపని. అది తెలియక కాంగ్రెస్సువారిని విపరీతముగా భావింతురు.

అట్టావా యెడంబడిక భారతదేశమున కనర్థదాయకమని తునకింగ్లీషువారు గూడ సంగీకరింపగా మామయ్య యెట్లు వాదించుచున్నాడో చూడుము. ఇట్టివారు శాసనసభలకుఁ బోవుట దేశారిష్టము కాదందువా? ఇట్టి సత్యవచనములు చెప్పిన కాంగ్రెస్సువారందువు. ఇట్టి విషయమునఁ గాంగ్రెస్సువారి దోషమేదో వెల్లడింపుము.”

మం—అదేమో తల్లీ! అది నాతలకెక్కుదు.

అంతలో నేవకుఁ డొకఁడువచ్చి మ్యునిసిపల్ వైస్ చెయిర్మెనుగారు దర్శనమునకై వచ్చెనని చెప్పుటచే మంగమ్మ కూతుతో లోనకరిగెను.

ఒకనాడు సాయంకాలము మూడుగంటలయినది. పేరిశాస్త్రిగారి పెరటి చావడిలో స్త్రీలు కూర్చుండి యిష్టాగోష్ఠిని సంభాషించుచు దలకొకపని చేసికొనుచుండిరి. ఎండవేడిమి యింకను బూర్తిగా శాంతింపలేదు. ఒకముదుసలి కాంత విస్తళ్లు కుట్టుచు గోవిందనామములు పాడుచూడెను. కమలాంబ యొకచోఁ గూర్చుండి పిల్లలకుఁ దలదువ్వుచుండెను.

ఇంతలో నొకవ్యక్తి వానూ, వానూ, అని పిలుచుచుఁ బెరటి చావడిలోనికివచ్చి యచ్చట స్త్రీలందఱును గూర్చుండుటచూచి సిగ్గుపడి వెనుకకుఁ దిరిగిపోవుచుండెను. కమలాంబ యదిచూచి చటాటుసలేచి “బాబూ! రామారావు. రమ్మ. వెడలిపోయెదవేమి? ఇక్కడ ఘోషాపదధటివారు లేర”ని పిలిచెను. అదివిని రామారావు మరలి వచ్చుచు “అమ్మా! వాసుదేవరావున్నాడేమోయని వచ్చితి నమ్మా” అని మాటాడుచు చావడిలోనికి వచ్చెను. మంగమ్మ యతనితో “ఏమి? బాబూ, చాలరోజులైనది. మనమిక్కడికివచ్చి, ఒకమార్తైన వచ్చితివికావుగదా” అని పలికెను.

రా—“లేదమ్మా! ప్రతిదిన మేదియో యొకపని యుండుటచే రాలేక పోతిని. వాసుదేవరావుతో నేడొక పనియున్నది. అందులకయి వచ్చితి” ననెను.

మం—“మంచిది! నాయనా! వాను పెరటిలో నున్నాడటవెళ్లు” మనెను రామారావటు వెడలిపోయెను. వర్షకాల మేఘునినాదమును విని సంతసించు మయూరినలెఁ రామారావు సంభాషణధ్వని విని సంతోషమయియైయున్న రాజు వడుకుచున్న యేకులక్లే విడిచి రామారావును జూడవచ్చెను. కాని యతఁడు పెరటిలోని కరుగుటచేఁ దదీయ

దర్శనభాగ్యము లభింపలేదు. సాయంకాలమగుటచే స్త్రీలందఱును లేచి తమ తమ విడుదుల కరిగిరి. రాజ్యలక్ష్మి కమలాంబ ననుసరించి పోయెను. కమలాంబ రాజ్యలక్ష్మిని దనగదిలోనికిఁ గొనిపోయి “ఏమే రాజూ! మీవారు వచ్చినారు చూచితివా?” అనెను.

రాజ్య—అదేమి? వదినే! అట్లనెదవు. ఏమియులేకుండ నిన్నాక్షే పించుట తగునా?

కమ—ఏమియు లేదందువేమి? ఏమి కావలెను. నీవతని దేనించి తివి. నిన్నతఁడు ప్రేమించెను.

రాజ్య—అవి దరిద్ర మనోరథములు. ఫలించుట యెట్లు?

క—బీజము క్షేత్రగతమైనప్పు డేలఫలించదు?

రాజ్య—బీజారోహమునకు క్షేత్రగతమగుటయే కారణముకాదు. చాలినంత సహాయనంపదకూడ నుండవలయును. అట్లే యస్మదీయాను రాగబీజారోహమునకుఁ దగిన సహాయనంపద కావలయును.

క—దైవనంఘటన ముండినచో నన్నిసంపదలు వానియంతట నవియే కలుగును.

రాజ్య—అది పౌరుషము వదలి దైవపరులుచెప్పవలసిన మాటలు. క్షేత్రమును బాగుచేసి బీజావాపముచేయుట పురుషకారిషు. దానికిఁ దగిన కాలమందు వర్షముగురిసి బీజము నంకురింపజేయుట దైవము పని. మేము కృషీవళులవలె మాహృదయక్షేత్రము లెంతబాగుగాఁ జేసి బీజావాపము చేసికొన్నను వర్షము మొదలగు సహాయనంపద కూడ నున్నప్పుడుకాని యంకురింపదు. మాకట్టి సహాయనంపద కావలయును.

క—మీయిర్వుర యభిప్రాయము లొకరి కొకరికిఁ దెలిపి కార్యము నంఘటించువారుండవలె నందువా?

రాజ్య—అవును. వదినే! అతడువచ్చి నన్ను దనకిమ్మని మాతల్లి దండ్రుల నడుగలేడు. మాతల్లిదండ్రులు నన్నేతని కర్పింపదలంపనే తలంపరు. అతనివరింప నాకిష్టమున్నను నేనేమి చేయగలను. అట్టిచోఁ గార్యము ఫలించుటెట్లు?

క—నన్ను సంఘటన చేయుమందువా? ఏమి?

రాజ్య—తప్పు కానిచో, విపరీతము కానిచో.

క—ఇందుఁ దప్పేమియునులేదు. విరుద్ధమేమియునులేదు. నీస్వభావమున కనుకూలుఁడగు వరుని వరింతువు? ఇందాక్షేపణీయము లేదు.

రాజ్య—(వికసితవదనముతో) బ్రాహ్మణవంశజుఁడు సద్గుణుఁడు, విద్వాంసుఁడు, స్వాతంత్ర్యాభిలాషి, దేశభక్తుఁడు. ఇన్ని మంచిగుణములున్నప్పుడూ ధనము లేకపోయిన సప్తములేదని నాయభిప్రాయము.

క—అవును. స్థిరమగు గుణసంపదయే వాంఛనీయము. కాని చంచలమగు ధనసంపద యెవ్వరికిఁ గావలయును?

రాజ్య—నే నతనిని బ్రేమించితిని. కాని యతఁడు నన్నుఁ బ్రేమించెనో, లేదో.

క—అట్లెన్నటికిని గాదు. స్త్రీకులరత్నమవగు నీ వతనికేల ప్రేమాస్పదమవు కావు? “నరత్నమన్వివృతి మృగ్యతేహితత్” అని కాళిదాసన్నాడు. “రత్నము వెదకబడునుగాని ధరించువానిని వెదుకదు.” అని అట్లే నిన్ను వెదకుచు వారె వత్తురుకాని నీవు యత్నింప నక్కఱలేదు.

రాజ్య—నీవన్నది బాగుగా నున్నదికాని యొక్కలోప మున్నది. వారి దృష్టిపథమునఁబడ నర్హత నాకు లేదు. నేను రాజకీయోద్యోగి కూతును. అతఁడు కాంగ్రెసునకుఁ జెందినవాఁడు. నే నధికారి కూతును. అతఁడు సామాన్యబ్రాహ్మణుని కొడుకు. నేను ధనసంపన్నుని కూతును. అతఁడు దరిద్రుని కుమారుఁడు. మనసంఘములో

మనవారి కన్నులెప్పుడును ధనసంపన్నులందునో, యధికారి కుటుంబములందునో పడును. అంతే కాని గుణవిమర్శనముచేసి బీదకుటుంబములప్రక్క వాలవు. ఇంతే కాక యితఁడు కాంగ్రెస్సువాఁడు. మఱి యెట్లు ఘటించును.

క—రాజా! నీవన్నది సత్యమే. నేను యత్నించి కార్యము ఘటించును.

రాజ్య—సంతోషము. అతఁడు నేఁడిటకువచ్చినాఁడు, ఈతరుణము దాటినచో నీవతని జూడఁజాలవు.

క—అవును. ఈదినముననే కలిసి మాటాడెదను. వీధిగుమ్మము చెంత వేచియుందును.”

రాజ్య—అట్లే చేయుమని వెడలిపోయెను.

కమలాంబ రామారావుకై ప్రతీక్షించియుండెను. నాఁడతనితో సంభాషించి కార్యమును సంఘటింప నిశ్చయించి యతఁడే చాటున నుండియైన వెడలిపోవునేమోయని యతనికి పెరటిచావడిలోనికి వచ్చుచుండెను. పెరటిల్లోనుండి వాసుదేవరావు రామారావుచేయి పట్టుకొని వచ్చుచు తల్లితో “అమ్మా! ఈరాత్రి రామారావు మనయింట భోజనమునకుండు” నని పలికెను. “అయ్యో! అట్లే యుండసమ్ము. అంత మంచియతిధి మనకు లభింప” డని పలికెను.

అనంతరము రామారావును, వాసును గచ్చేరీచావడిలోఁ గూర్చుండి యాంధ్రపత్రికను జదువుచుండిరి. ఇంతలో పేరిశాస్త్రి వీధిలోనుండి వచ్చి సుఖానసాసీనుడై హిందువును జదువుచు “అతఁడెవ్వఁ” డని యడిగెను. మంగమ్మ భర్తను సమీపించి “అతడే నాఁడు మేమేలూరి నుండివచ్చునప్పుడు సాయపడిన రామారావను కాంగ్రెస్సువాలంటీరు. మంచిగుణవంతుఁడు. బుద్ధిమంతుఁడు. ఆనర్గు చదివి కృతార్థుడై నాఁడు. అతని కాపురము తుమపాల” అని చెప్పెను.

పే—ఇతనిని గుఱించి యేకాదా ? నాతో మాటాడితివి.

మం—అవును. అతడే యితడు.

ఇంతలో రామారావు సమీపించి పేరిశాస్త్రిగారికి నమస్కరించెను.

పేరిశాస్త్రి యతనిని గౌరవించి కుర్చీపై కూర్చుండుమనెను. రామారావు కూర్చుండియుండగా పేరిశాస్త్రి కాంగ్రెసువాడన్న కోప మొక వంక మనస్సు నాందోళింపఁజేయుచున్నను అంగ్లభాషా కోవిదుడన్న గౌరవమొక వంక నాదరణముచూపుచుండ “ప్రస్తుతము జరుగుచున్న కాంగ్రెసు విధానమేది?” అని యడిగెను.

అప్పుడు రామారావు సుముఖుడై యింగ్లీషుతో కాంగ్రెసు విధానమంతయు జెప్పెను. రామారావుతో నూరకుండక, హిందూ దేశహస్తీతులు, ప్రభుత్వవిధానము, ప్రభుత్వముచేయుచున్న పక్ష పాతము, అట్టావా యొడంబడిక విషయమై ప్రభుత్వమువారొనర్చిన మోసము, అది హిందూ దేశమున కనర్థదాయకమగుటయు, భారతీయార్థి కదుస్థితియు, ఆవిషయమై ప్రభుత్వము చూపుచున్న యక్రమపద్ధతియు, ఆవిషయమై రాజకీయనాయకులు చేయదలచినవిషయమును వర్ణించుచు గంటలంతఁజి మాటాడెను. అతని యింగ్లీషుభాషావైదుష్యమునకుఁ బేరిశాస్త్రి యాశ్చర్యపడెను. అల్పవయస్కుడగు నతనికిఁ దెలిసిన భారత దేశీయపరిస్థితులు చిరకాలమునుండి న్యాయాధికారియై పని చేయుచున్న తనవంటి వానికిఁ దెలియనందులకు మనస్సులో నొచ్చుకొనెను. కాంగ్రెసువారి విధానమంతయు న్యాయసమ్మతమైనట్లు తత్పెను. అతఁడొక వార్తాపత్రికను జదువమాని కుర్చీకిఁ దలఁజేర్చి యుండును. జెవులలో రింగురింగు మనుచున్న రామారావు వాక్తోరణిని నమూలోచించుచు గూర్చుండెను.

మంగమ్మవచ్చి “వంటయైనది. స్నానమునకు వచ్చెదరా” యని పిలిచెను. పేరిశాస్త్రి వార్తాపత్రిక నటవిడిచి మంగమ్మవెంట స్నానమున కరిగెను.

కమలాంబ యటువచ్చి వాసుదేవరావును బిలిచి రామారావును వనగడికిఁ బంపుమని చెప్పెను. అప్పుడు వాసుదేవరావు లాంతరు పట్టుకొని “రామారావురా, ఇటఁ గూర్చుండ” మని లేపెను. రామారావు లేచెను. వాసుదేవరావు రామారావును గమలాంబగడికి గొనివచ్చి “ఈమె మా పెద్దవదినె, కమలాంబ” యని చెప్పెను. కమలాంబ “వాసూ! నీవు చెప్పనక్కరలేదు. నే నతని నెఱుఁగుదు” నని పలికిఁకున్నవేసి కూర్చుండుమనెను. రామారావు కూర్చుండెను. చంచలబుద్ధియగు వాసుదేవరావు రామారావుతో “ఇప్పుడే వచ్చెద” నని చెప్పి వెడలిపోయెను.

అప్పుడు కమలాంబ రామారావు చెంతగూర్చుండి దేశపరిస్థితులను గుఱించియు, సంఘమందు గల్గుచున్న యాందోళనము గుఱించియు, ప్రస్తుతమున జరుగు వివాహాదులను గుఱించియు, సంభాషించి యిట్లనియె.

క—సోదరా! మీ కుటుంబస్థితిని బూర్తిగాఁ జెప్పినావుకావు. నాడు ఆరంభించితివి. కాని పైని కదలిపోవుట ముగింపలేక పోతివి.

రా—అమ్మా! అధమాధమమైన నాకుటుంబస్థితి నేమన చెప్పదును.

క—నీ తల్లిదండ్రులు జీవించియున్నారా?

రా—అవునమ్మా.

క—మీ రెండఁ బిల్లలమ్ములు?

రా—నే నొక్కడనే నమ్మా?

క—ఆడుతోఁబుట్టువులు కలరా?

రా—కలరు.

క—ఎందఱు?

రా—మువ్వరు.

క—అందఱకును వివాహములైనవా?

రా—వివాహము లగుటయే కాదు. ఇరువురు వితంతువు లయి నారు.

క—రామ. రామ. ఎంతకష్టము. ముక్కుపచ్చలాఱని యాడు పిల్లలకుఁ బెండ్లిండ్లు చేసినచో నిట్టి యావదలు తప్పవు.

రా—అవునమ్మా? ఏమి చేయఁగలము.

క—సోదరా! వయస్సు మీఱుచున్నను నీవు వివాహము చేసి కొనలేదేమి?

రా—లేదు.

క—కారణమేమి?

రా—నా వంటివానికి వివాహమగుట యెట్లమ్మా?

క—ఎందుచేత?

రా—నేను గర్భదరిద్రుఁడను. మా శాఖలో శుల్కము పుచ్చు కొనకుండఁ గన్యల నియ్యగు. శుల్కమిచ్చుటకు ధనమేదీ!

క—నీ వానర్పు చదివి కృతార్థుఁడవైతివి? నీ కుచితముగాఁ బిల్ల నిచ్చి వివాహము చేయువారు లేరా!

రా—పూర్వమట్లు జరిగెడిది. ఉద్యోగములు లేకపోవుటచే జదువు విలువతగ్గినది. ధనసంపన్నులకైనను బిల్లనిచ్చెదరు. శుల్కమిచ్చిన వారికైనను బిల్లనిచ్చెదరు. నేనా రెండుతరగతులకును జేరనివాఁడను.

క—పోనిమ్ము. ఉచితముగాఁ గన్యనిచ్చినఁ బెండ్లాడుదువా?

రా—వలదమ్మా.

క—అదేమి? అట్లందువు.

రా—నాకుఁ బూర్వులార్జించిన ధనమింతేనియును లేదు. నే నార్జించువాఁడను కాను. ఇట్లుండ పెండ్లిచేసికొనినఁ బెండ్లమునకుఁ దిండి యైనను బెట్టవలదా?

క—(నవ్వుచు) ధనసంపన్నురాలగు కన్యక లభించినచో వశింతు వన్నమాట!

రా—ఈ దర్శింపన కంత యదృష్టమా?

క—అదృష్టము పట్టిన దనుకొందము. అట్టికన్యక సిచ్చిన స్వీక రింతువా!

రా—అట్లే. కాని వా రెవ్వరో చెప్పుమా!

క—మా మఱదలు రాజ్యలక్ష్మి.

రా—అట్లయినఁ గొనసాగనిది.

క—ఏమి?

రా—ఆమె యువతి. ఆమెను నేను వివాహముచేసికొన్న మా కుటుంబమునకు వెలియకాదును.

క—అది నీ వనద్రగినమాట కాదు. సంఘమంతయును సంస్కరణములలో మునిగియున్న యిక్కాలమున నవనాగరకుండగు విద్వాంసుఁడిట్లనుట చూడ దేశమునకును, సంఘమునకును మంచిదినములుపట్ట లేదనుట.

రా—పోనిమ్ము. అందుల కంగీకరించితి ననుకొమ్ము. ఆమె వెల నాఁటిపిల్ల! నేను ద్రావిడిని. ఇది యెట్లు?

క—ఇదియును వెనుకటి దానివంటిదే! నీ వాలోచింపక పూర్వ చారపరాయణునివలె మాటాడితివి. శాఖాంతరవివాహము తప్పుకాదు. వర్ణాంతరవివాహములకు సుముఖమైన యిక్కాలమున నీ పిల్లనుట కోచనీయము.

రా—గర్భదర్శిఁడను.

క—దారిద్ర్యము స్థిరముకాదు.

రా—ఆమె ప్రభుత్వోద్యోగి కూతురు. నేను కాంగ్రెసు వాదిన.

క—అందుచేతనే మాలక్ష్మికి వరణీయఁడవయితి.

రా—అమ్మా! నన్నెందులకు దురాశాసముద్రమున ముంచెదవు.

నా కామెవంటి కన్యక వేయితపస్సులుచేసినను లభించునా? ఒకవేళ నామె నన్ను బ్రేమించినను, తల్లిదండ్రు లంగీకరింపవలదా? తల్లిదండ్రుల యిష్టమును ధిక్కరించి యామె నన్ను వరింపఁగలదా! ఎందులకు సాగనియత్నములు.

క—సోదరా! ఆ సందియము లన్నియు విడుపుము. మా మఱుదలు నిన్నుఁదప్ప నితరుని వరింపనని పట్టుపట్టినది. అంతటి దృఢానురాగము లోకమున నరిది. అది నిజముగా నీ పూర్వపుణ్యము. నద్గుణవతి, ధనవతి, విద్యావతి, నిష్కల్మషహృదయముతో నిన్ను బ్రేమించినది. ప్రేమించుటయే కాదు. తల్లిదండ్రు లెంతబోధించినను వినలేదు. సావిత్రిని దల్లిదండ్రు లేమిచేయఁగలిగి? అట్లేయెనది. తల్లిదండ్రులు నిశ్చయించిన ధనసంపన్నుల సంబంధములు త్రోసిపుచ్చినది. నిన్ను నమ్మకొని యున్నది. నీతోఁగలిసి దేశసేవచేయఁ గుతూహలపడుచున్నది. అట్టియువతి నర్థాంగిగా స్వీకరించుటకు మాఱుగా నీవు శాఖాంతరత్వమును, నిర్ధనత్వమును సాకుచెప్పి యీశుభమునకు విముఖుఁడవగుట కూడనివని. నీ వింకను బూర్వాచారపరాయణునివలె మాటాడుట నాకుఁ జాల యాశ్చర్యమొదవించినది. దేశమంతయు సంస్కరణములలో మునిగియున్న యిక్కాలమున యువతీవివాహము తప్పనియు, శాఖాంతరవివాహము గర్హ్యమనియు బలుకు మిక్కిలి హాస్యాస్పదము. పెక్కేల? నీ విట్టి కుత్సితపు టూహలకుఁ దావిచ్చి యుత్తమకాంత యుసురులు పుచ్చుకొందువా? లేక నవనాగరకునివలె

వర్తించి యామెను వరించి లోకమున నభ్యుదయము గాంతువా? చెప్పుము. చెప్పుము.

రా—అక్కా! సిరి రా మోకా లొడ్డువారు గలరా? అట్టి యువతి నా పూర్వపుణ్యమువలన లభింప వలదందునా! ముందుముందు కష్టములు తొడరునేమో యని యట్లంటిని.

కమ—నీ వట్లు భయపడకుము. భార్యాభర్త లేకమనస్కులై దైర్యనంతులై వర్తించినచో లోక మంతయు నొక్కటి యయ్యు నేమియుఁ జేయఁజాలదు. నీవు దృఢమనస్కుడవై మాట యిచ్చినచో సర్వమును సమకూర్చెదను.

రా—సరియే. అట్లే కానిమ్ము.

కమ—త్రికరణశుద్ధిగాఁ జెప్పుము. మఱి తిరుగరాదు సుమా!

రా—రామారావు నోట రెండవ మాట రాదు.

కమ—సంతోషము. సోదరా! నేటికి మరల సీతారాములవంటి యుత్తమ దాంపత్యము కూడినది. నీయం దంతరక్షురాలగు యువతిని వరింపకపోవుట న్యాయము కాదు. మఱియు నీవు చూపిన నిర్బంధము గణనీయము కాదు. యువతీ వివాహము గర్హ్యము కాదు. ధర్మ శాస్త్రము లంగీకరించుచున్నవి. ఇప్పుడు జరుగు వివాహము లించు మించుగా రజస్వలా వివాహములే. ఏమందువా? పదివత్సరములు దాటిన కన్యక రజస్వల యని ధర్మశాస్త్రము. పదియేండ్లు దాటిన కన్యలకే యిప్పుడు వివాహములు జరుగుచున్నవి. అట్టిచో మీ వివాహము గర్హ్య మెట్లగును.

రా—నీ వన్నది సత్యమే.

కమ—మఱియొక సంగతి. శారదాశాసనము స్థిరపడినది. ఇంక ముందు కావలసిన వివాహములు పదునాల్గేండ్ల పిల్లలకే కావలయును. అట్టిచో నీ కిది యెట్లయినను దప్పదు. అందుచే నీ వరమరలేక రాజ్య

లక్ష్మిని వరింపుము. విద్వాంసురాలై యనురక్తురాలై, నీవలె దేశ భక్తురాలై, ధనసంపన్నురాలైన యువతి లభించుట సామాన్యము కాదు.

రా—నత్యమే. కాని కాంగ్రెసువారికి ద్రావ మంచినీ ప్లిచ్చినంత మాత్రముననే దండితులై కారాగృహముల పాలయినప్పుడు, కాంగ్రెసు వానికి గన్యక నిచ్చినచో నేమి జరుగునో చెప్పవలయునా? నా నిమిత్తము జడ్జిగారు ఆపదల పాలు గావలసి వచ్చునేమో?

కమ—అగుగాక. దానికి నీ వేమి చేయగలవు?

రా—వివాహ మంగీకరింపకపోవుటయే?

కమ—అందువలన నుత్తమ యువతి మరణించునే! ఆపదక్షణము కంటే బ్రాణరక్షణ ముత్తమము.

రామారావు ఊరకుండును.

కమ—రామారావు! ఇందు నీ దోష మేమియును లేదు. నిన్నుఁ బ్రేమించిన నిష్కల్మషహృదయురాలిని దిశరణశుద్ధిగాఁ బ్రేమించి పెండ్లియాడుము. యువతీ ప్రాణరక్షణమునకు నీ విట్లు చేయక తీరదు. ఎవ్వరికిఁ గల్గిన కష్టములు వారే తొలగించుకొందురు. నీ కేల? మీ తల్లిదండ్రులను గూర్చి చెప్పితివి. వర్ణాంతరవివాహములును, రజస్వలావివాహములును బ్రబలిన యిక్కాలమున శాఖాంతరవివాహములను గూర్చియు, యువతీవివాహములను గూర్చియు సమ్మతించని వారు వెట్టివారు. నీ కెప్పుడైనను యువతీవివాహము తప్పనియప్పు డిట్టి మంచి సంబంధము నేల వదలుకొనవలెను.

రా—సోదరీ! నీవు చెప్పినది సత్యము. నీ యుక్తులకుఁ బ్రత్యుక్తులను జెప్పలేను. నీ యాజ్ఞకు బద్ధుఁడను న న్నేమి చేయుమందువు. చేసెదను.

కమ—మా రాజ్యలక్ష్మిని వివాహ మాడవలెను.

రా—అట్లే.

కమ—సాంఘికముగా గాని వేతాక విధముగా, గాని యెట్టి చిక్కులు వచ్చినను, రాజ్యలక్ష్మిని విడువనని ప్రమాణము చేయవలెను.

రా—అట్లే చేసెదను. కాని నేను దర్శిద్దుడను. అవి లేవని యివి లేవని నిందించిన నేను భరింపజాలను.

కమ—అంగీకరించుట తప్ప వివాహము విషయమై యొక దమ్మిడి నీవు తేనక్కరలేదు.

రా—నుంచిది.

ఇంతలో వాసుదేవరావు వచ్చి రామారావును భోజనమునకుఁ గొనిపోయెను.

రామారావుతో సంభాషించిన ముఖనాటికి సాయంకాలము వేరి
శాస్త్రి కచ్చేరీనుండి వచ్చి చావడిలో నుఖాసీనుడయ్యియుండఁ మంగమ్మ
కాఫీ పట్టుకొనివచ్చి యెదులుబెట్టి సమీపమునఁ గూర్చుండెను.

పే—మంగా ! విశేషములేమి ?

మం—ఏమియును లేవు. కాని నిన్నరాత్రి రామారావు చాల
ప్రసంగించిన ట్టున్నది ?

పే—అవును. వయస్సునఁ జిన్నవాడే కాని అన్ని భాషాపాండిత్య
మునందును, లోకజ్ఞానమునందును నిరుపమానుడను.

మం—అంతేకాదు. పరోపకారమునందును, స్వేచ్ఛాములందును,
మేధానంపదయందునుగూడ నిరుపమానుడే.

పే—(నవ్వుచు) దారిద్ర్యమునందుఁ గూడ నిరుపమానుడేయట !

మం—దానికేమి లెండు. దారిద్ర్యమునకు నిలుకడి లేదుగదా ?
మన రాజ్యలక్ష్మి యతనిని బ్రేమించినది. దానిబుద్ధిని మరిలింప
మాకు వశముకాలేదు. సద్గుణుడు. విద్వాంసుడు. బుద్ధిమంతుడు.
దేశభక్తుడు. స్వాతంత్ర్యాభిలాషి. యిట్టిభర్త లభించెనని మనపిల్ల
మరిసిపోవుచున్నది.

పే—నీ యభిప్రాయమేమి ?

మం—మాసంఘపద్ధతులనుబట్టి నేను మాఱుచెప్ప ఏలులేదు.
మీ కీవరుడు నచ్చినాడా !

పే—లేకపోయిన మాత్రము నేనేమి చేయఁగలను. త్రికరణశుద్ధిగా
వరించుకొన్న లక్ష్మి మనోరథమును వ్యర్థము చేయఁగలనా ? వివా
హము విషయమై పిల్లలకు స్వేచ్ఛ యియ్యరాదని నేను మొదటి

నుండియుఁ జెప్పుచున్నాను కాదా? ఇంతకును లక్ష్మి వడ్డాంతరుని గోరికొసలేదు. మన మదృష్టవంతులమే ?

మం—ఏమి యదృష్టవంతులమో! బాబును వరింపలేదని మీయమ్మ గారికిఁ గోపము. శాఖాంతరుని వివాహము గావించుకొని లక్ష్మి బులుసువారి వంశకీర్తులు నశింపఁజేసినది. యిట్టి యకార్యమును జూచి నేను నహింపలేను. రాజ్యలక్ష్మి రామారావునేవివాహముచేసికొన్నచో ఏ నూతిలోనోపడి చచ్చెదనని మీయమ్మ పట్టుపట్టినది. ఏమగునో!

పే—(నవ్వుచు) పూర్వాచారపరాయణుల పట్టుదల లట్టివే. ఒక మాటు మాయమ్మ నిక్కడికి రమ్మనుము.

మంగమ్మ వెళ్లి యత్తగారిని దీసికొనివచ్చెను. సరసమ్మ సర్వకాల సర్వానస్థలయందును ఈ వివాహమునకు భంగము గల్గించుటకే యోజించుచున్నది కాన యల్లంత దూరమునుండియే వలవలయేడ్చుచు

“ఈ దుష్కాలములో జీవింపరాదు. ఆయనతోఁ బాటునేనును మరణించిన నిట్టి విపరీతములు నాకనులఁ బడకపోవునుగదా! పాలవలె నిష్కల్మషమైవచ్చిన బులుసువారి వంశమున కీనాటి కీతుచ్చులవలన నిట్టి దుష్కలంకము సంభవించినది. మొదట వీని కింగ్లీషు నేర్పింపవలదని యెన్నోవిధముల యేడ్చి చెప్పినాను. నా సోదరులది వినక వీని కింగ్లీషు చెప్పించినారు. పోనిమ్ము. మాపేరయ్య చదివినను ఆచార సంపన్నుడై యుండుటచే విచారము లేకపోయినది. వాడిప్పుడు పెండ్లము మాటలకు లొంగిపోయి యది చెప్పినట్లుచేసి ముదుసల్లినైన నాకుఁ బలు దుఃఖములు కల్గించుచున్నాడు, ఏమిచేయుదును? ప్రారబ్ధ మనుభవింపక తీలునా?” అని మనస్సులో గొనుగుకొనుచు వచ్చెను.

పే—అమ్మా! ఏమి గొనుగుకొను చున్నావు ?

స—నీవంటి కొడుకు, అట్టి కోడలు నాకుఁగల్గ నాబ్రతుకునకు సుఖమెక్కడ నాయనా ?

పే—తల్లీ! నీవు కోపింపక, దుఃఖింపక చెప్పవలసిన మాటలు చెప్పుము.

న—మాటలు చెప్పిన లాభమేమి? నీవు విందువా? నీభార్య విన నిచ్చునా?

మం—అత్తయ్యా! అదేమండీ? అట్లందురు. నేనేమి చేసితినండీ.

న—నీవు, నీకోడలు కలిసియే యీ ప్రళయమంతయుఁ దెచ్చి పెట్టితిరి.

పే—తల్లీ! చెప్పవలసినది చెప్పుము.

న—రాజ్యలక్ష్మిని బాబునకిచ్చి పెండ్లి చేయుము. అంతకట్న మిచ్చుకొనలేనప్పుడు దానిని మఱియొక నెలనాటి పిల్లనికిచ్చి పెండ్లి చేయుము. లేనిచో నీదురంతము చూడలేక మరణించెదను.

పే—తల్లీ! రాజ్యలక్ష్మికి ఈడువచ్చినది. బాగుగా జదువుకొన్నది. లోకజ్ఞాన సంపన్నురాలు. లోకపరిస్థితులు చక్కగా నెఱిగినది. అట్టిది తనకిష్టుఁడైన వరుని వరించుకొనఁగా వలననుటకు మన మెవ్వరము.

న—(చేతులు త్రిప్పుచు) తెలిసినదా! నేనందులకే నీచవి నిల్లు గట్టుకొని పోరాడితిని. పిల్లకు వేగముగా వివాహము చేయుమని. నీవు నీ పెండ్లము పడనిచ్చినారా? దాని కింతలేసి కొమ్ములిచ్చినవారు మీరే? మొక్కైవంగనిది మ్రొక్కైవంగునా? మీవంటి దురాచారుల వలన పాలవంటి కులము దుష్కళంకమైనదని యేడ్చు చున్నాను.

పే—అమ్మా! లోకపరిస్థితు లాలోచింపకున్నావు. మమ్ము నిందించిన లాభమేమి?

న—కారకులయిన మిమ్ము నిందింపక మఱివరిని.

పే—మేమేమి చేయుదు మమ్మా!

న—రాజునకుఁ జిన్నతనములోఁ బెండ్లిచేసిన యింత వచ్చునా?

పే—దానికిఁ జదువో!

స—నేను జదువుకొనక పోయిన నాకువచ్చిన లోపమేమి!

పే—అమ్మా! కాల మొక్కరీతిగా నుండునా? మీకాలమువేలు!
ఇప్పటి కాలము వేలు.

స—అదేమన్నమాట! కాలమెప్పుడు నొక్కటియే. మీవంటి
దురాచారులవలన నిట్టి దురంతములు జరుగుచున్నవి.

పే—అమ్మా! నీవు పొరపడుచున్నావు. బ్రాహ్మణులందఱు
నొక్కటి. బ్రాహ్మసంఘములో యజ్ఞశాఖ, ఋక్కాఖ, సామశాఖ
యను భేదములు మాత్రము కలవు. ఆశాఖలవారు అందఱును బర
స్పరసంబంధములు గావించుచున్నారు. అది దోషముగా ధర్మశాస్త్ర
ములు చెప్పలేదు. మఱియు ధర్మశాస్త్రములలో నా డీభేదము లేనే
లేదు. మన రా జెంచుకొన్న రామారావు ద్రావిడి. మనము వెల
నాటి వారము. వారిది యజ్ఞశాఖ, మనదియు యజ్ఞశాఖయే.
ఇందేమి తప్పనులేదు. అవియన్నియు నూహించియే నే నాసంబంధ
మున కంగీకరించియున్నాను.

సర—ఎందులకు నాయనా! ఈ వేదాంతములు. నీతండ్రి తాతల
కెవరికిని దెలియదందువా? వారెవ్వరైనను శాఖాంతరవివాహములు
చేసినారా? పెండ్లము చెప్పినట్లు చేయక నీకుఁ దప్పినధికాదు. అట్లనక
వేదాంతము మొదలు పెట్టితివి. పోనీ! ఏమి చేయుదును.

పే—తండ్రితాతలు చేయని పనులేవియుఁ జేయరాదందువాయేమి?
నాతండ్రియుఁ దాతయు నుద్యోగము లెరుగరు. నేఁ జేయుచున్నాను.

సర—అందులకే విచారించుచున్నాను. ఉద్యోగములు చేయక
పోయిననేమి? నీ తండ్రితాతల కేమి కొదువవచ్చినది. నీవు ఒక విశాఖ
పట్టణమందే ప్రభుత్వోద్యోగులలోనే పేరొందితివి. నీతండ్రితాత
లానేతుహిమాచలము పేరొందిరి.

పే—అమ్మా! పేరు ప్రతిష్ఠకు నేను జెప్పలేదు. ఆచారవ్యవహారములు మాటుచున్నవని చెప్పితిని. అట్లే సాంఘికధర్మములు మాటవచ్చును. బ్రాహ్మణశాఖలవా రందఱును బరస్పరమును సంబంధములు చేసికొనవచ్చును. దోషములేదు. ధర్మవిరుద్ధము కాదు.

స—నాయనా! నీకు నీ పెండ్లమునకు విరుద్ధముగా నేదియూ దోషదు. నా ప్రారబ్ధము నా కంటికి విరుద్ధముగా నున్నది. మీ యిష్టము వచ్చినట్లు చేసికొనుడు, ఇంక నే నిటు నుండను. కాశీనగరము పోయి యక్కడ నుండునని గోపముతో నేమియో సంభాషించుకొనుచు నెడలిపోయెను.

పే—పెద్దది. మూర్ఖురాలు. మనమన్నది దానికి బోధపడదు. ఇది యొక చిక్కువచ్చినది.

మం—ఏ చిక్కులును లేవు! పెద్దదని, మూర్ఖురాలని పిల్లదాని శ్రేయస్సు చెడగొట్టు కొందుమా!

పే—చూడు మంగా! మఱియొక చిక్కున్నది.

మం—ఏమిటి?

పే—అతడు సహాయనిరాకరణవాది, మనము ప్రభుత్వోద్యోగులము. మనము పెండ్లిచేసినచో దొరతనమువారు శిక్షింతురేమో.

మం—ఒకటి చేయుదము. మన పిల్లయైనను మీ తమ్ముడుగారికిఁ బెంపుడిచ్చినట్లు నడిపింతము. ఆయనయే కన్యాధారవోసి సింహాచలములో నేకరాత్ర వివాహముచేయును. పెండ్లికి మనము వెళ్లనేవలదు. ఇట్లు మనమూ వివాహముతో సంబంధములేనట్లు నడిపింతము. అప్పుడు మనకెట్టి కష్టములును రావు.

పే—ఇప్పటి కిప్పుడట్టికల్పనము విశ్వాసార్హమగునో, కాదో! అయినను వివాహాదికమంతయు నీవు చెప్పినట్లే చేయుదము. అప్పటికిని ప్రభుత్వమువారు బాధించిన ననుభవంతము.

మం—ఇంక నొకయేడు మీకు సనిచేసినగాని నిండైన విశ్రాంతి వేతనము రాదు కాబోలు!

పే—పోనిమ్ము! ఎంతవచ్చిన సంతే చాలును.

మం—ఊరకుండును.

పే—మనపిల్లను వరించుటకు వరుణిష్టపడెనా?

మం—ఇష్టపడకేమి?

పే—నీది మొదటినుండియు మొండివిశ్వాసము, మనరాజునుగూర్చి చెప్పినప్పుడెల్లను ఏదో మసిపూసి మారెడుకాదు చేసితివి. తునకెల్ల యినదో చూచితివా?

మం—అది యట్లుకాదు.

పే—అతడు ప్రస్తుత మిష్టపడెననుకో! మన బ్రాహ్మణసంఘములో నింకను యువతీవివాహములు బాహుటముగా జరుగలేదు. రామారావు తల్లిదండ్రులు పూర్వచాళి, రాయణులని విన్నాను. తల్లిదండ్రుల నిర్బంధముచే వివాహమునకు సిద్ధపడియు విముఖుడై వెడలిపోయిన మనకెంత యప్రతిష్ఠవచ్చునో యెఱుగుదువా!

మం—ఆ సంశయములు మీరు పడవలదు. మన కమల యతనితో మాటాడి సర్వము సన్నద్ధము చేసినది.

పేరిశాస్త్రి మఱునాడు సిద్ధాంతులను రప్పించి ముహూర్తము నిశ్చయము గావించెను. సింహాచలములో వివాహము చేయనిశ్చయింపబడెను. పేరిశాస్త్రిగారు మిక్కిలి పలుకుబడి గలవారగుటచే గుమాస్తాల సాయమున సర్వము సమకూర్పబడెను. సాయుధకాలము భుజించి పెండ్లివారు రెండుబన్నులపై బయలువెడలిరి. మంగమ్మ, రాజు కమలాంబయు బుష్పవేణియు దమ మోటాగుండిలో బయలుదేరిరి. ఉభయపక్షముల వ్యయమును భరించి పేరిశాస్త్రిగా రణ్ణవైభవముతో రాజ్యలక్ష్మి రామారావులకు వివాహముగావించిరి.

తుమపాలగ్రామము మా చదువరుల కపరిచితముకాదు. అది కుగ్రామముకాదు. కాని పట్టణమును గాదు. అందు బ్రాహ్మణవీధిని శివావధానికీ బిత్రార్జితమగు చిన్న తాటాకులవాస యిల్లుకలదు. అందొక గదియు, దాని ననుసరించి చావడియుగలవు. వంటకు వేతే ప్రక్కగదిగలదు. అక్కడ వంటచేసికొని గదిలోనే భుజించుచుందురు. భోజనానంతర మది పడకగదిగా మారును. ఆ కుటుంబము వారు సర్వదా చావడిలోనే నసెందురు. శివావధాని వితంతుకుమారిక, లిరువురును గతిలేక యచ్చటనే యుండిరి. ఆఱుగురు పిల్లలతల్లియైన, పెద్దకూతురు గూడ సత్తింటు దినతిండిలేక పుట్టినంటికి వచ్చియుండెను. ఇట్లు శివావధానియిల్లు మిక్కిలి యిఱకటమై, నిలువరాడుట్లుకైన నవకాశము లేక యుండెను. ఇంతేకాక శివావధాని భార్యకుఁగాని కూతులకుఁ గాని వలసినంత లోకజ్ఞానములేదు. ఆ యిఱకుంటింటిలో నెక్కడి వస్తువులక్కడ నుండక విడజల్లి సెట్టుండుటచే మఱిత పాడుగా గానవచ్చుచుండెను. శివావధాని కూతులు సర్వదారోగ్రస్తురాండ్రవలె మంచములపై పండుకొనువారే కాని యావస్తువులను సరిగా నుంచుతలంపుగలవారు కాదు. నిర్వ్యాపారులై యుండువారికి జీల్ల కయ్యములు తప్పవు. ముదునలితఁడి ముష్టియెత్తి తెచ్చుచుండ ముదునలితల్లి వండిపెట్టుచుండగాఁ గూతుండ్రు ముగ్గురును చావడిలో పండుకొని చీలికయ్యము లాడుచుందురు. పెద్దకూతురు పిల్లలందఱును జిన్నవారగుటచే సర్వదా కలహించుకొని కొట్టుకొని యేడ్చుచుందురు. అట్టిసమయములందుఁ దల్లిచూచి యూరకుండునే కాని యింతయును వారింపదు. సర్వదా సోమరులై వారు గృహకృత్యముల పొంతకుఁబోవక

వర్తింతురు. తల్లికూతులకు సంభవించిన విపత్తున కేడ్పుచు వారిచేఁ బనిచేయింపకుండెను.

ఒకనాఁ డప్పచెల్లెండు ముగ్గురును గూర్చుండి కలహించుచుండిరి. ఆకలహకారణమిది. తొలినాటి రాత్రి గంగమ్మ మైలబట్టతో నంట్లు ముట్టుకొన్నది. అట్లు చేయలేదని గంగమ్మ వాదము. నీవలన సింహిలో కేవలము మైలకూడె తినవలసి వచ్చుచున్నదని కాంతమ్మ సత్తైమ్మలు వాదించుచుండిరి. అది క్రమముగాఁ బెరిగి, పలువిధముల తిట్టుకొన సాగిరి. తల్లివచ్చి వారిందినను వారు కలహము మానలేదు. ఇది యిట్లుండగా కాంతమ్మ పిల్లలొకరి నొకరు కొట్టుకొని యేడ్చుచుండిరి.

ఇట్టి సమయమున మహాధ్వనులచే దిక్కుల బిక్కటిల్లజేయుచు మోటారుబండివచ్చి శివావధాని యింటిముందు నిలిచినది. అది చూచి శివావధాని కుమారికలు మనుమలును నిశ్చేష్టితులై కలహములు, ఏడ్పులు, పెడబొబ్బలు విడిచి కిక్కిరియమనకుండిరి. ఇంతేకాదు. బండి నుండిదిగిన రామారావును గాంచి పిల్లలు “మామయ్య, మామయ్య” అని కేకలిడుచు బండిచెంతకుఁ బర్చిడిరి. రామారావు విన్నదనముతో రాజ్యలక్ష్మితోఁగూడ చావడిలోనికివచ్చి యచ్చటనున్న వస్తువుల నొకమూలకుఁజేర్చి చోటుగావింప జైవరు పెట్టెయుఁ బరుపును, మఱి కొంత సామానును దెచ్చిపెట్టెను. రాజ్యలక్ష్మి సామాను సరిపుచ్చుచుండ “లక్ష్మీ! నీవు నిజముగా మోసపోయితివి. కూర్చుండుటకుఁ జోటయినను జూపఁజాలని నిరుపేదను బెండ్లాడితి” వనెను.

రాజ్య—“నాథా! మీరారా విచారమును బూర్తిగా విడువవలెను. నేనేమియు మోసపోలేదు. నేను మీధనసంపదలను దివ్యభవనములను జూచి వరింపలేదు” అనెను. పిల్లలు మోటారుబండియెక్కి మిక్కిలి యల్లరిచేయుచుండిరి. రాజ్యలక్ష్మి జైవరునిచిలిచి పిల్లల నెక్కించి కొందఱు దూరము త్రిప్పుకొనిరా నాజ్ఞాపించెను. అతఁడు పిల్ల

నెక్కించి బండి నడిపించుకొనిపోయెను. అవధాని కూతుండ్రు చిరకాల ముసకూఁ దమ సోదరుఁడు వచ్చినట్లు తెలిసియు నీక్రొత్తయువతనిజూచి లోపలికిఁగిరి కాని యొక్కిమీనును బట్కరింపరైరి. అంతేకాక గంగమ్మ యనెడి విశేతువు “అమ్మా? అన్నయ్య బోగవుదానిని దీసికొని వచ్చినా’ డని చెప్పెను. అదివిని యచ్చెరువడుచు జాలియుఁ జాలని తడిపంచె కట్టుకొని వండుచున్న సరిసమ్మవచ్చి తొంగిచూచి దేవకాంతవలె నున్న యక్కాంతనుగాంచి నివ్వెఱపడి యాబట్టతో నామెచెంత కరుగ సిగ్గుపడి “రామా?” అని పిలిచెను.

రామారావు లోనికిఁగెను.

సర—అబ్బాయీ! ఆమె యెవ్వరు?

రా—అమ్మా? నీకోడలు.

గం—అన్నయ్య! అది సంసారియా సానిదా?

రా—చెల్లీ! నాభార్య! నీవేమనుకొన్నను సరే.

స—చెట్టంత యన్నను నాటుజడ వేసికొన్నది. సానిదియే కావలెను.

గం—అంతతో నైనదా! అరమర సిగ్గులేకుండఁ బట్టపగలు మగ నితో మాటాడుచున్నది.

సర—(కూతులను దిట్టి వారించి) అబ్బాయీ! వృత్తాంతము చెప్పుమా!

రా—అమ్మా! విశాఖసప్తణ్ణు జడ్డిగారి కూతురు. బాగుగా జదువుకొన్న విద్వాంసురాలు. మంచి ధనసంపన్నురాలు. ఆమె తనంత తాను ప్రేమించి నన్నుఁ బెండ్లియాడినది.

గం—బిడ్డల తల్లివలెనున్నది. ఇప్పుడా పెండ్లి చేసికొన్నది.

రా—అవును. ఇప్పుడు చిన్నపిల్లలకు వివాహములు చేయరాదు. అందుచే నీడేటి పెండ్లి చేసికొన్నది.

గం—క్రొత్తకుండ మంచిదేకాని కుక్క ముట్టుకొన్నది.

రా—(కోపముతో) ఓసీ, వెట్టిముండ! నోటికివచ్చినట్లుటవకుము. గతిలేనప్పుడాకుండనే వాడుకొందురు.

సర—(గంగమ్మను గనరించి) అబ్బాయీ! ఊరివారు మనలను బహిష్కరింపరు గదా?

రా—అంతటను గౌహాటముగా నీ వివాహములు జరుగుచుండ బహిష్కరించువా రెవ్వరమ్మా!

సరసమ్మ వంట యింటిలోని కరిగెను.

రా—(రాజ్యలక్ష్మిని లోనికిఁ గొనిపోయి) “ఈమె నాజనని” యని చూపించెను.

రాజ్యలక్ష్మి సమస్కరించెను.

రా—“ఈమె నాపెద్దక్కగార”ని కాంతమ్మను జూపెను.

రాజ్యలక్ష్మి ఆమె పాదములకు సమస్కరించెను.

రా—వీరు. నాచెల్లెండ్రు. చిన్నతనముననే భర్తలు చనిపోవుటచే వితంతువులై యిచ్చటనున్నారు.

రాజ్య—(ఇంగ్లీషుతో) “చూచితిరా” “అందుచేతనే బాల్యవివాహములు వలదని పెక్కండ్రు వాదించుచున్నారు.” అనిపలికి వారినిరువురను చెటియొకచేతితోను గొంగలించుకొని బంధుప్రేమను వెల్లడించెను. ఇంతలో నెవ్వరో చూడవచ్చినందున రామారావు భార్యతో జాచడిలోనికివచ్చి కూర్చుండి ప్రసంగించుచుండెను.

రాజ్యలక్ష్మి వినయమునకుఁ దల్లియుకూతుండ్రును మిగుల నాశ్చర్యపడిరి. వారిభావములు మార్పుచెందినవి.

సర—(కూతుండ్రతో) అబ్బా! ఎంతవినయమే. ఎంతమర్యాదయే.

కాం—అవునమ్మా! ఆ వేషముచూడగా మనతో మాటాడునో మాటాడదో యనుకొన్నాను.

నర—అట్టియున్నత వంశసంఘపురాలికి, ఉత్తమత్వమేల కలుగదు ?

తునుపాలలో రంగమ్మయను బ్రాహ్మణ విఠంతువుగలదు. ఆమె కొంచెము చదువుకొన్నది. ఆమె దివ్యజ్ఞాన సమాజమునకుఁ జేంది సంఘ సంస్కరణమునకై పాటుపడుచున్నది. యువతీవివాహములే ముఖ్యముగాఁ గావలయునని వాదించువారిలో నామెయొకతె. ఆమె రాజ్యలక్ష్మినాడరించి వృత్తాంతమంతయుఁ దెలిసికొని సంతోషముతో లోపలికరిగి “నరసమ్మా! నీ వెంత యదృష్టవంతురాలవో చెప్పఁ జాలను. కేవలము మహాలక్ష్మియేనీకుఁ గోడలై వచ్చినది. అదృష్టమట్లుత్రోసికొని రావలెను” అని యన్నది.

నర—మీవంటి పెద్దలయాశీర్వాదమమ్మా!

గం—ఏమి? యదృష్టము! కుక్కముట్టుకొన్నకుండ?

రం—(కుపితురాలై) ఓసీ! దుడుకుముండ! నీబ్రతుకున కాక్షే పణములెందుకు? కుహూపీ, కుహూపీ! ఎందుకుఁబుట్టితివనగా నుహూపములను వెక్కిరించుటకని యన్నదట! అట్లున్నది నీయవస్థ! అవును గర్భదరిదులకట్టి కాంతయా?

నర—రంగమ్మా! ఊరకుండుముతల్లీ! చిన్నది. దానికేమి తెలియును.

రం—“తెలియనిది తెలియనట్లు లుండవలెను. అంతేకాని, “పిట్ట చిన్న, కూతఘనము” అన్నట్లు ఆపెడనరపు మాటలే! నరసమ్మా! నిజముగాఁ జెప్పుచున్నాను. వినుము. నేటితో మాశివ్వన్నకష్టములు—శివ్వన్నకష్టములేకాదు, శివ్వన్నకుటుంబపు కష్టములన్నియు గతించినవి” అని చెప్పి చావడిలోనికివచ్చెను.

మఱిరెండు గడియలగునప్పటికి ఊరంతయువచ్చి యచ్చట నిలిచినది. వ్రజలిట్లు గుమిగూడుటకు మొదటికారణము యువతీవివాహము, రెండవది నిరుపేదయగు శివావధానికి భనసరపన్నురాలగు కోడలు

భించుట. మూడవది రాజ్యలక్ష్మి లోకాతీత సౌందర్యవతియగుట. అందుచే బ్రజలు క్రిక్కిరిసియావితను జూచుచు నాయెండలో నిలువఁ బడియుండిరి.

ముష్టియెత్తిన బియ్యమొకమూటగట్టి బుజానవేసికొని మిడుగులు గురియించు నెండకుఁ దాళజాలక తలపైఁచునుఁగిడి కాళ్ళలు పొక్కులెక్కుచుండ, చెమ్మటలొక యేరైపాఱుచుండ శివానధాని వచ్చి తన యింటిముందటి జనసమృద్ధమునుగాంచి యాపద యేదయినను ఘటిల్లనేమోయని భయపడుచు, నడబడునడుగులతో వచ్చుచు దారిలోఁ గొందఱనుగాంచి యానమ్మర్ద మేమనియడిగెను. వారు “అయ్యా! నీవు మంచియదృష్టవంతుఁడవు. ధనికురాలగు కోడలితోఁ గూడ నీగోడుకువచ్చినాఁడు. నాని జూచుటకుఁ బ్రజలట్లుకూడిరి, అంతేకాని మఱేమియులేదనిరి. శివ్వన్న యందులకాశ్చర్యముచెందుచుఁ బ్రజలనొత్తిగించుకొని లోనికిరిగెను. రామారావణనినిగాంచి భార్యతో నరిగి నమస్కరించెను. శివ్వన్న వారిని దీవించి యాదరించెను. ఇంతలో నతని మనుమలు “తాతా, తాతా! మేముమోటారెక్కేము. మోటారెక్కేమ”ని చప్పటలు చరచుచు, గెంతులు వేయుచు చుట్టును మూగిరి.

తనకాకస్మికముగా సంభవించిన యమ్మహాశ్రేయస్సున కాళ్ళలో నంతోపించుచు నవధాని చావడిలోనికివచ్చిన యూరితగు మనుష్యుల కందఱకును దగినమర్యాదలాచరించెను. వారందఱతని యదృష్టమును మిక్కిలిగాఁ బొగడి వెడలిపోయిరి. అపుడవధాని వెడలిపోగా మిగిలిన సామాన్యజనముతో “అయ్యా! మేమీనాఁడీ చావడిలో భుజింప వలెను. దయచేసితొలగిపొం” డనిచెప్ప వారును వెడలిపోయిరి.

అపుడురాజ్యలక్ష్మి డ్రైవరునకొక యుత్తరము వ్రాసియిచ్చి “యనకాపల్లిలోఁ బూటకూటింట భుజించిపొమ్మని” చెప్పి యొక

రూపాయియిచ్చి పంపివేసెను. రామారావు భుజించిపోవచ్చునని యెంతయోచెప్పెనుకాని రాజ్యలక్ష్మి “మన యందఱ భోజనములు కాకుండ నతనికన్నముపెట్ట వీలులేదు. ఇప్పటికేచాల వేళయినద”ని చెప్పటచే నూరకుండెను.

శివావధాని స్నానముచేసి జపము పూర్తియయ్యెను. అతఁడును భార్యయు, కూతుండ్రును గుసగుసలువోవఁ దొడగిరి. కొడుకును గోడలిని దమ పంక్తిని గూర్చుండనిచ్చుటయూ, మానుటయూ, యనువిషయమైయెంత చర్చించినను గర్తవ్యమును స్థిరపఱుపలేకపోయిరి. రాజ్యలక్ష్మి యదియంతయు నూహించి, భర్తతో “నాథా! నిజముగా వీరికి మనము గట్టిచిక్కు దెచ్చిపెట్టితిమి. మనకుఁదమ పంక్తిని భోజనము పెట్టుటయూ, మానుటయూ, అను సంధిగ్ధానస్థలోఁజిక్కి బాధపడుచున్నారు. కావున మీరు వారిని రహస్యముగా, బిలిచి మనకీ చావడిలో నన్నముపెట్టు నేర్పాటుచేయుడ” నెను. రామారావు తల్లితోను, దండ్రితోను మాటాడి యట్లుగావించెను. రెండుగంటలు కొట్టునప్పటికి మధ్యాహ్నభోజనము లయినవి. రాజ్యలక్ష్మి రామారావుతో భుజించి యిర్వరయెంగిలైతి యచ్చటనే విశ్రమించెను.

శివావధాని భుజించి యీ గదిలోనే యొకచో శయనించెను. కాని మనుమలు మనుమరాండ్రును, ఆతఁడొకమీదఁబడి క్రమ్ముటచే శయనింప లేక లేచిపోయెను. కాంతమ్మ యచిచూచియు దసపిల్లలను వారింపక యూరకుండెను. శివావధాని యటువనియెండు దాటినవాడు. నిద్ర నుండి లేచినది మొదలు రెండుగంటలవఱకు కూరూరఁదిరిగి ముష్టియెత్తు కొని వచ్చినాడు. కాలాతీతమైన పిమ్మట భుజించెను. అప్పుడెసను గొంచెము విశ్రమింపచోటులేదు. అందులోనే యెట్లో విశ్రమింత మన్న పిల్లలల్లరిచేయుచు బండుకొన నయ్యెను. ఇన్నియుఁ దెలిసిన కాంతమ్మ పిల్లలను వారించి తండ్రికి సదుపచారములు చేయు వివేక వతికాదు. ఇవన్నియుఁ జూడ రాజ్యలక్ష్మికి మిక్కిలి భారముగాఁ దోచెను. వీవనతో వినరికొనుచు నామున్న చావడిలోనికి వచ్చుచు న్నమామగారి యవస్థనుజూచి సంతప్తహృదయురాలై రాజ్యలక్ష్మిలేచి నిలువఁబడెను. శివావధాని యొకచో గూర్చుండి రాజ్యలక్ష్మిని గూర్చుండుమన్నను, ఆమె కూర్చుండక యతఁడేతిలోని వీవనగొని మామగారికి వీవ నారంభించెను.

గంగమ్మ లోపలనుండి చూచి “అబ్బో, అబ్బో! మామగారికి సేవచేయుచున్నదే” అక్కయ్యా! చూచితివా? అని నవ్వెను.

సత్రమ్మ—అంతేకాదు. లేచి నిలువఁబడి మామగారికి మర్యాదలుకూడఁ జేసినది.

తల్లి వారి వేళాకోళములు విని “మీ కంటె నెవ్వరైనను మంచి వారే! మన కోసమై యూరూరఁదిరిగి ముష్టి యెత్తికొని వచ్చిన ముదు సలి తండ్రి కుపచారములు చేసిన తప్పా? మీ కాక్షేపణచేయుట తప్ప రెండవది యెఱుంగరు. సత్తువాసపు పిల్లలు పెంకెవారు, పనిచేయరని

దురు. కాని పల్లెటూరిపిల్లల కంటె వారే యెన్నోవిధముల మంచి వారు. వారు చదువరులు. వివేకవతులు, యుక్తాయుక్తజ్ఞానము గల వారు. మాన మర్యాదలు గలవారు. వారికిని మనకును సాటియెక్కడ? అని గట్టిగాఁ దిరస్కరించి పలికెను.

గం—అబ్బో! అప్పుడే కోడలిపక్ష మవలంబించినదే!

న—వెట్టి ముండకాన! కోడలిపక్షమేమి? కూతురుపక్షమేమి? నీకుఁ గన్నతండ్రి గదా! పెద్దవాడైన కన్నతండ్రి కుపచారములు చేయవలెనన్న బుద్ధియైనను మీకుఁగల్గినదా! కూతురేమి? కోడలేమి? నా కండలు నొక్కటియె.

అక్కడ మామగారెంత వలదన్నను రాజ్యలక్ష్మి తనపని తాను మానలేదు.

శి—(కోడలినిజూచి) అమ్మాయీ! నీవు నూ యింటికోడలివగుట నూ పూర్వపుణ్యము.

రాజ్య—మీ వంటి సాధునంసేవ లభించుట నా పూర్వపుణ్యమును గూడ నెన్నికోవలసియున్నది.

శి—ఉత్తమశీలవగుటచే నట్లనుచుంటివి కాని యది నీ వసవలసినది కాదు.

రాజ్య—నా యందుత్తమత్వమే యుండి, యది మీ మన్ననకుఁ బాత్రమైనచో నిజముగా నేనుగృతార్థను. అట్టి నా కోర్కులను దీర్చుట తమకు విధి.

శి—మా యింటికోడలివై మా వంశమును బవిత్రీకరించిన నీ కోర్కీ దీర్చుట విహితకృత్యముకాదా! తప్పక చెప్పముతల్లి!

రాజ్య—మీరు పెద్దలైనారు. కొడుకునుగోడలును దగిన ప్రాయము నారై యున్నారు. నేటినుండి కుటుంబపోషణ భారమంతయును గొడు కుపైని గోడలిపైని నిలిపి మీరు విశ్రమింపవలయును.

శి—నా కంతటి యదృష్టమా? తల్లీ! నూ వానికి ఎక్కడనైన ఉద్యోగము దొరకువలకును నేను నా వృత్తి మానినచోఁ గుటుంబమునకుఁ దిండియేది. “తండులాలు గృహమందు ననంతి, తిండికైతే పదిమంది వనంతి” అను నట్లున్నది మా స్థితి.

రాజ్య—అట్టి లోపము రాకుండఁజేయు పూచీనాది.

ఆ మాటలూఁగొట్టుచునే శివావధాని నిద్రవోవఁజొచ్చెను.

మామగారికి బాగుగా నిద్రవట్టుటఁజూచి రాజ్యలక్ష్మి యచ్చట నల్లరిచేయుచున్న పిల్లలకందఱకును దలకొక కాసీ యిచ్చి యారిలోనికిఁ బంపివేసెను. నిశ్శబ్దముగా నుండుటచే నవధాని సుఖముగా నిద్రించెను.

అపుడామె భర్తను బిలిచి తనపెట్టెలోని నూరు ముఠాయల నోట తని చేతికిచ్చి బియ్యముకొని తెమ్మని కోరెను. రామారావులోని కరిగి స్వల్పకాలములోనే యెసిమిది బియ్యపుబస్తాలు బండితోఁ దెప్పించెను.

అదిచూచి నిద్రనుండి మేల్కొనిన యవధానియు నింటిలోని వారును మిగుల నాశ్చర్యపడిరి.

అవధాని కూర్చుండెను. అదిచూచి రాజ్యలక్ష్మి పెట్టెలోనుండి వెండి పల్లెరముదీసి మిఠాయియును, మఱికొన్ని దినుబండములు దానిలోఁ బెట్టి మామగారి ముందుఁబెట్టెను.

శి—అవి యెందుకమ్మా. నాకు!

రాజ్య—ఇవి బజారుపదార్థము కాదు. ఇంటిలో వంటఁబ్రాహ్మణునిచేఁ జేయించినవి. పిమ్మట నెక్కడ నెట్టిసంపర్కమును గలుగలేదు. మీరు తినవచ్చునని చెప్పెను.

రామారావువెండిచెంబుతో మంచిసీళ్లు దేచ్చిపెట్టెను.

అదినూచి లోపలనుండి గంగమ్మ “నాయనా! ముందుపచ్చునది తెలిసికొనకుండ గోడలిచేటి ప్రసాదము తినుచున్నావా” అని కేక వేసెను.

శివావధాని చేతిలో తీసికొన్నది యట్లేనిలిపి యూరుకుండెను.

రాజ్యలక్ష్మి యదిగాంచి “అయ్యా! ఇది యన్యముకాదు. మంచి మంచి యూచారవంతులే బజారుమిఠాయి తినుచున్నారు. నే నుత్తమ బ్రాహ్మణవంశ కన్యకను. ఎటుచూచినను సిందు మైలసంపర్కము లేదు. తనురు తినవచ్చు” ననెను.

అవధాని తినుటకు ప్రారంభించెను. బెల్లము చుట్టును జేరిన చీమల వలె బిల్లలునచ్చి యతని కంచమును మూగిరి. రాజ్యలక్ష్మి యది చూచి సిల్లలను వేటుగాఁబిలిచి యండఱుకును దలకొక రెండేసి మిఠాయియుండలిచ్చి లోనికిఁ బంపివేసెను. పిల్లలందఱును లోనికిఁ బాటి పోయిరి. అవధాని నుఖముగా భుజించుచుండెను.

ఇంతలో నొక బాలుఁడు గంగిసిన్ని నా మిఠాయియుండ తినివేసిన దని విలవిల యేడ్చుచుండ రాజ్యలక్ష్మి యది గ్రహించి వానికి రెండుండలిచ్చి యేడ్చు మార్పుచి “తండ్రికి బుద్ధిచెప్పిన గంగమ్మ బాలునిచేతి యుండలు దినివేసినది” నీరి యాచారమంతయు బూటకము. నున నుతాయి యూదరముతోఁ దినువానే యనుకొని మఱియొక వేండికంచములో మిఠాయియుంచి లోనికిఁ బంపించెను. అవధాని తృప్తిగా భుజించి కోడలితో “అమ్మా! నాజీవితకాలములో నిది నుదినము. నేడు నా నూత్న తృప్తిగాంచిన” దని పలికెను.

మఱునాఁడు నాలుగు గడియల ప్రొద్దెక్కినది. నరసమ్మ! కూతుండ్రితో “అమ్మాయీ! మీసంపోయి రెండుబిందెల నీరుదెచ్చి వదినెకు, అన్నయ్యకును స్నానమునకిం” దని చెప్పెను. గంగమ్మ, మూతిత్రిప్పూచు, మేమెందులకుఁ దేవలయును. అదే తెచ్చి మగపిలిచుచున్నాను. నేను తేలే

మమ్మా” అని పలికెను. అది రాజ్యలక్ష్మివిని “అంతశ్రమ మీకెందుల కమ్మా! భగవంతుడిచ్చిన శక్తినాకుఁగలదు. నాపతికి నేనే యుపచారములు చేసెదను” అని పలికి బిందెపట్టుకొని నీళ్లకరుగుచుండెను. అవధాని యామెను వారించి కూతుండ్రతో “అమ్మాయీ! దీనికి నీళ్ళు మోయు నలవాటులేదు. మీరుతెచ్చి యియ్యండి తప్పలే” దని యెంత చెప్పినను వారు విసలేదు. రామారావు భార్యచేతి బిందెను దీసికొని నీళ్ళు నేదెచ్చెద నుండుమనెను.

రాజ్య—చాలు. చాలు. మీరునీళ్ళుదెచ్చి నాకిచ్చుటయా. అక్కట లేదు. నేనే తెచ్చెదనని నూతి కరిగెను. రామారావామెను వెంటడించి యామె చేదియిచ్చిన నీళ్లతో స్నానముచేసి భార్యను గూడ స్నానము చేయుమని వట్టిబిందెతో నింటికి వచ్చిరి.

నాటి మధ్యాహ్నము రామారావులో రాజ్యలక్ష్మి యిట్లనియె. “అయ్యా! యుక్తవయస్కురాండ్రగు స్త్రీలు ఏధిలోని నూత స్నాన మాడి వచ్చుట మిక్కిలి యమర్యాద. మన పెరటిలో నూయి తీయించుట కెంత సామ్యగును?

రా—ఏబది రూప్యములకుఁ దక్కువగాదు.

రాజ్య—సరియే నేనిచ్చెదను. రేపే నూతిపని ప్రారంభింపఁజేయుడు.

రామారావు నూతి పనివాండ్ర కాజ్ఞాపించెను. మూడు దినములకు నూయి పూర్తియయ్యెను. అందులకుఁ జుట్టుప్రక్కల వారందఱును సంతోషించుచుండిరి. కాని గంగమ్మ సత్రెమ్మలు మాత్రము “ఇదెక్కడనూయమ్మా! పిల్లలు దిరుగుచుందురు. ఎవ్వరికెట్టి ప్రమాదము సంభవించునో” యని లక్ష్మిమీది కోపమున దిట్టుకొనక పోలేదు.

ఇది జరిగిన మూడవనాడు పదిగంటలకు పేరిశాస్త్రీగారి గుమాస్తా రాజ్యలక్ష్మిని దరిశించి “తల్లీ! మీరువ్రాసిన యుత్తరమును జూచి యీవేయి రూపాయలును మీకిప్పుని యీ యుత్తరము నిచ్చిరని

యామెకిచ్చెను. రాజ్యలక్ష్మి భర్త నాసామ్మ పుచ్చుకొమ్మని చెప్పి యాయుత్తరమును దనలోనిట్లు చదువుకొనెను. అమ్మాయీ! నీవు నిటువేద గృహమును బొందినను నిత్యసంతోషమును వదలక వర్తించు చున్నట్లు నిని సంతసించితిని. నీవు కోరుటచే సామ్మ పంపితిని. అది నీదేశాని మాదికాదు. మనయింట జరిగిన శుభకార్యములందు మంగళ హారతికై నీకుదొరకిన సామ్మంతయు జాగ్రత్తచేసియుంచితిని. అది యిప్పటికి వేయిరూప్యములయినది. అవియే నీకిప్పుడు పంపినవి. నేనును మీనాన్నగారు నీవు కోరినంత ధనమును బంపుటకు సిద్ధముగా నున్నాము. నీయత్తింటివారిని సంతసించజేయుచు నీవు సుఖజీవనము చేయుచున్నట్లు తెలిసినచో మేము పరమానందము చెందెదము. సామ్మనకుఁ గొఱతవడి నీవు కష్టపడినచో నన్నుఁ జంపుకొని తిన్నట్లే సుమా!

ఇట్లు భవదీయ సుఖాభిలాషిణి—మంగమ్మ.

అది చదివికొని మాతృదేవత ప్రేమాతిశయమును గొనియాడు కొనుచు నాయుత్తరమును భర్తకిచ్చెను. అతఁడును జదివికొని మాతృ వాత్సల్యమున కమితానందము నొందెను.

అవధానిగారి యింటిని గలిసియున్న యొక పెంకుటింటినాసామ్మతో రామారావు కొనెను. శివావధాని యందులకు మిగుల సంతసించి పంచమీ గురువారము గృహప్రవేశమునకు మంచిది. ఇంక రెండుదినము లోపికపెట్టుడని చెప్పటచే రాజ్యలక్ష్మియును రామారావు సతని వాక్యమును మన్నించిరి. రాజ్యలక్ష్మి తొంటివలె సావడిలోనే విడిసి యుండెను. రామారావున కిప్పుడు గృహస్థాశ్రమమే కాకుండ నుత్తమ గృహము కూడ లభించెను.

అష్టకష్టములలోను ముఖ్యమైనది దారిద్ర్యము. మానవు సధోగతి పాలుచేయుటలో, బేగతులమును మించినది నుటలేదు. అది మానవుని సర్వశ్రేయములను సాధించుచున్నది. అది మానవునిచే సకలపాపములను జేయించును. అది మానవుల బుద్ధులనుగూడ సంకుచించుచున్నది. సామాన్యముగా ధనిక కుటుంబ స్త్రీలకుండు నుదారబుద్ధులు దరిద్ర స్త్రీలకుండవు.

రాజ్యలక్ష్మి నిజముగా శివావధానిగారి కుటుంబము పాలిటి భాగ్యదేవతయని గ్రామస్థులందఱును జెప్పకొనసాగిరి. శివావధానియు, భార్యయుగూడ నట్లే తలంపఁజూచిరి. ఆ విషయమై రామారావును గుఱించి వేఱ చెప్పనక్కఱయే లేదు. శివావధాని పెద్దకూతురు కాంతమ్మ మాధ్యస్థ్యమును వహించి యూరకుండెను, కాని గంగమ్మ నత్తెమ్మలు మాత్రము రాజ్యలక్ష్మి సొడను సహించలేకైరి. అందులకు వారి సంకుచితభావములే కాని వేఱుకారణము కనబడదు. ఏ విషయమున నాలోచించినను వారు రాజ్యలక్ష్మి యెదుట దిగదుడుపు న్నకైనను బనికిరాదు. అయినను వారు సర్వదా రాజ్యలక్ష్మిని తృణీకరించుచునే యుందురు. రాజ్యలక్ష్మి రూపవతి, విద్యావతి, ధనవతి, బౌదార్యవతి, క్షమావతి, వివేకవతి. అట్టి యుత్తమరాలు తమయింటి కోడలై నందులకుఁ దమయదృష్టమును బాగడుకొనవలసినది. అందులకు బదులు వారామెను నిందించుచుందురు. ఆమె యువతీయై వివాహమాడుటయే యా నీచత్వమనకుఁ గారణమని యా వితంతువుల యుద్దేశము. పోనిండు, “యువతీవివాహమంత నీచమా” అని యడిగినచో దానికి సంఘము ప్రత్యుత్తర మీయవలెను. ధర్మశాస్త్రములు సమాధానము చెప్పవలెను. అంతయే కాని యీ వితంతువు లెవ్వరు?

వీరికేమి తెలియును? తలిదండ్రుల చాటున బ్రదుకుచున్నవారు. కావున వారి యాజ్ఞానుసారముగా వర్తించినను బాగుగానే యుండును. కాని వారట్లును నడువరు. చిన్నతనమందే దురదృష్టమువలనఁ బతి విహీనలై తమయిల్లు చేరినవానికి విగుడ్డముగా నడుచుట కిష్టపడక తల్లిదండ్రులు వారికి స్వేచ్ఛనొసఁగిరి. అందుచే మంచిచెడ్డ లాలోచింపక తాఁబట్టిన కుండేటికి మూడే కాళ్లని సూర్యత్వము బూనుదురు. మూర్ఖుల నెవ్వరు త్రిప్పఁగలరు? నాటిరాత్రి రాజ్యలక్ష్మి రామా రావు చావడిలో సిద్రించిరి. నాఁడు సరసమ్మ జ్వరపీడితురాలగుటచే గదిలో నుంచముపైఁ బండుకొనెను. కూతుఁడును భర్తయు నుంచము చుట్టును గూర్చుండిరి. వారలకీ క్రింది విధమునఁ బ్రసంగము నడిచెను.

శివా—దివ్యభవనములలో సంచరింపవలసిన యుత్తమురాలు మన యదృష్టవశమున మన యింటికోడలై వచ్చియుండఁ దుదకుఁ బండుకొనఁదావైనను జూపఁజాలకపోయితిమి?

సర—సప్తణములలోను, ధనికులయిండ్లలోను, నింతటి యుత్తమురాలుఁడునని యనుకొనలేదు.

శి—నేను బేరెన్నికగన్న స్త్రీలను గాంచితినిగాని యింతటి సత్తమురాలిని జూడలేదు. ఆహా! ఎంతటి యాదరము! ఎంతటిగౌరవము! ఎంతటి మంచితనము! ఎంతయుదారాశయము!

సర—అందతిశయోక్తి యేమియును లేదు. మనయిల్లు ప్రవేశించి నది మొదలు లోపములను దిద్దుటకే సర్వదా యాలోచించుచుండును.

గం—ఏమున్న నేమిలాభము! మనకుఁ బనికిరానిది, అన్నియుఁ గలవు. అంచునకుఁ దొగరులేదన్న సామెతకు సరిపడును.

శి—ఏమిలోప మున్నది. తల్లీ!

గం—నాయనా! ఈ దినము బయ్యావారి సుందరమ్మ చెప్పినది. ఆ కోడలినింటఁ బెట్టుకొన్న సంఘము మనల బహిష్కరించునట!

శి—ఈ విషయమా? నుండరమ్మ ముండకేమి తెలియును. అంతగా వచ్చిన మనమే సంఘమును ఒహిష్కరింతము. అంతేకాని యట్టి కోడలిని వదలజాలను.

కాంత—అట్లయిన నేలాగు. నేను మీతో ఒహిష్కృతవై సచో నాగతియేమి? నాపిల్లలగతియేమి? సంబంధములు మాకు దొరక వలదా! మీరట్లు చేసిన నేడో రేపో మీయిల్లువిడిచి పోయెదను.

గం—మీరును గోడలును గలిసియుండుడు. నేను అక్కయ్యతో వెడలిపోయెదను.

న—గంగా! అక్కయ్యకు దనపిల్లలకుఁ బెండ్లిండ్లు కావేమో యన్న భయము. కాని నీకేమి భయమే.

గం—మహాపాప భయము.

న—అది పాపమో కాదో సంఘము నిర్ణయింపవలెను.

నత్తెమ్మ—భాగ్యవంతురాలైన కోడలబ్బినదని నేడు నీవిట్లును చున్నావు. కాని యీ విషయమై యిదివఱకే సంఘము నిర్ణయించి నది.

శి—ఏమి నిర్ణయించినది. ఎక్కడజూచినను నిట్టి వివాహములే జరుగుచున్నవి. వారి నెవ్వరు ఒహిష్కరించినారు.

న—ఏమో! అదంతయు నాకుఁ దెలియదుకాని యూరిలోని యమ్మలక్కలందఱును దప్పనుచున్నారు. మీరాలోచింపక కోడలి నింటఁబెట్టుకొన్నచో అక్కయ్యతోఁ గలిసి మేమిరువురమును వెడలి పోయెదము. మీరును గోడలును హాయిగా నుండుడు.

న—అదేమే! అట్లందువు. మీనాయనగారి కంటె నీకెక్కువ తెలియునా? ఏమి! వారికి లేనిపాపము నీకే వచ్చినదా! మీరిష్టము వచ్చినట్లు మాటాడక మీనాన్న నడిచినట్లు నడువుడు.

గం—ఈ మహాపాపమును బ్రుంగి చెడుటకు నీకును మా నాన్నకును దప్పదు. కాని మా కేమి? పెంటనే యెచ్చటికో పోవుదుము.

న—పోవుదుము, పోవుదుము. అందురు. ఎచ్చటికి బోవుదురు! పోయిన భోజనమో!

గం—మీరే పెట్టుదురు? ఎవరికోసము పెట్టుదురు?

న—మీ కెత్తుబత్తై మీయగలమా? మాతో నుండిన నన్నము బెట్టగలము. మీ తండ్రి రానురాను అన్నస్థలై నారు. ఇక్కడ గుటుంబ యాత్ర యెట్లునడుచునో యని భయపడుచునే యున్నాను. కోడలా యాపదనుండి యుద్ధరించినది. పాపము.

గం—కోడలు కాకపోయినఁ గొడుకుద్ధరించును.

న—కొడుకు నా వలనఁ గాదన్న నేమిచేయగలము!

గం—అట్లెందుల కనును? మమ్మమ్మిన సొమ్ముతోఁ జదువుకొని యింతయైనాఁడు.

న—చదువుకొన్నాఁడు. నిజమే. ఈ కాలములో నుద్యోగములు లేవు ఏమిచేయును. మీరు లేనిపోని కలహములు పెంచకుఁడు. అట్టి కోడలు మనకుఁ గలుగఁబట్టియె తినుటకు, ఉండుటకు నెట్టిలోపములును గలుగలేదు. అది మీరాలోచించి మన కుటుంబస్థితి నెఱిగి, మీ తండ్రిగారి స్థితి దెలిసికొని మాతోఁ గలిసియుండుఁడు. మాకు లేని పాపము మీకే వచ్చునా? ఇట్టి బీదలమై యుండుటచే మనరానుమునకు వివాహమగునన్న యాశయేలేదు. వాని యదృష్టమువలన నట్టి సుఖీలవతి, యట్టి ధనసంపన్నురాలు లభించినది. అందుల కానందించుటకు బదులుగా నిట్లు వర్తించుటకు తగునా? మన మందఱమును గలిసియున్న నెవ్వరు నేమియు మనలఁ జేయఁజాలరు. కుటుంబకలహములు లేకున్నఁ జాలును. మీ రిందులకు విరుద్ధముగా వర్తించి మమ్ము దుఃఖిసముద్రములో ముంచకున్నఁ జాలును.

గం—ముందు వచ్చెడి దుఃఖములు తొలగించుటకే యిష్టమింత చెప్పుచున్నాము.

శి—ముందువచ్చెడి దుఃఖము లేనుమ్మా?

గం—ఊరివాగు మనలను బహిష్కరింతురు.

శి—అందువలన మనకేమి దుఃఖమమ్మా!

గం—మరయింటి కెవ్వరునురారు.

శి—వారినిబిలిచి భోజనముపెట్టుటకు మనకు శక్తియే? పోనిమ్ము.

గం—వారు మనలను బిలువరు.

శి—పోనిమ్ము! ఒక్కనాఁడు వారు పెట్టినభోజనముతో గడవదు కదా!

గం—అట్లయిన మీ యిష్టము.

శి—(భార్యతో) నిన్నఁగాక మొన్నపుట్టిన యీ గుంటముండల కెంతపట్టుదలయో, చూచితివా? వయస్సుజారినది. ఇఁక నా కెన్నటి కైనను గడ్డములు గట్టెక్కునాయనికొడుకుపై గొండంతాన పెట్టుకొని యుండవాఁడు విపరీతుడైనాఁడు. ఇఁక నేను నిరాశచేసికొని యుండ నా యదృష్టలేశవశమున నుత్తమురాలగు కోడలు లభించి నా కష్టము తొలగింపగా వీరు శనిగ్రహమువలె నెట్లడ్డుచున్నారో చూడుము. నేటికి మూడుదినములై వచ్చి వీధివాకటిలో విడిసియు నుంటేనియుఁ జింతింపక మనయందత్యంత పూజ్యభావముంచి నాకు మహోపకారము చేసినది. మనకష్టములను జూచి వెంటనే నూయి త్రవ్వించినది. దివ్యభవనమును గొని మనలను రక్షించినది. అట్టిదానిని లోనికిఁ బిల్చి యింతయన్నమైనను బెట్టలేకపోతిమి. కొంచెమైనను నాదరింపలేకపోయితిమి. అని యేదో చెప్పుచుండ.

సతై—(అడ్డువచ్చి) నాయనా! భాగ్యవంతురాలగు కోడలువచ్చి నప్పుడు కూతుండ్రు శనిగ్రహములు కాక మతేమగుదురనెరు.

శి—(శల పడపడ మొత్తుకొనుచు) “ఓసీ! నీచురాలా! ఆ మాటలనుటకింటె, ఆ మూలనున్న కత్తిపీటతో నా వీకకోసి వేయరాదూ! ఓసీ ముండకాన! పెద్దలలక్ష్యములేకుండ మాటాడుచున్నావు. నిజముగా మీగు శనిగ్రహములే కాకున్న నా కిట్లు విపరీతముగా నేల వర్తింతురు” అని తిట్టుకొనుచుపోయి శయనించెను. సరసమ్మ గంగమ్మను జీవాట్లుపెట్టి పంపివేయగా నామె సత్తెన్నుతోగూడఁ బోయి పండుకొనిరి. అప్పటికిఁ జాలగాత్రి యగుటచేఁ దక్కినవారును శయనించిరి.

తెల్లవాటి నాలుగు గడియలైనది. నరసమ్మ కింకను స్వరము వదలలేదు. శివావధాని యూరిలో నొకవైద్యుని చెంతకరిగి మందుదెచ్చి భార్యకిచ్చెను. రాజ్యలక్ష్మి ప్రవువెలిగించి కాఫీ సిద్ధముచేసి, గంగమ్మను గాంచి “ననినె! ఇదిగో నీ వేడికాఫీ తీసికొనివెళ్లి మీ యమ్మగారి కిండు. దానివలన శ్రమయు నీరసము తొలగుటయేకాక స్వరము గూడఁ దఱుగును” అనెను.

గం—ఈదిన మాదివారము. నీవు కాచిన కాఫీ ముట్టను.

రా—ముట్టక పోవుటకుఁ గారణము, ఆదివారమా! నేను గాచుటయా!

గం—రెండును గారణములే.

రా—అందు ముఖ్యమైనది. ?

గం—సంఘ బహిష్కృతురాలవగు నీవు కాచినది మేమెట్లు ముట్టఁగలము. ఎట్లు త్రావఁగలము.

రా—నేను బహిష్కృతురాలను. కాను, కాలేదు.

గం—సంఘభర్త మతిక్రమించి మహాపాప మాచరించితివి. మహాపాపులు దండ్రులు గాఁ దగినవారు. ఈనాఁడు కాకపోయిన రేపయిన బహిష్కృతురాలవు గాక మానవు.

రా—వదినె! మీరు పొరపడుచున్నారు. దీనిని గుఱించి యింత పట్టుపట్టుచున్నారు. కాని నిజముగా నిది పాపముకాదు. కాని మొన్న సాయంకాలము మీరు సత్తైమ్మవదినెగారును గూడి యమాయికురాలగు కూరలదానిని వంభించియేబది బీరకాయలును, ఇరువది బీరకాయలుగా లెక్కించి రెండణాలిచ్చుటకు మామిగా ఒకయణాయిచ్చి యది వలవలయేడ్చుచుండఁ దిట్టియు, గొట్టియుఁ దఱిమిపెసి

నారు. నిజముగా నట్టిది సాపము. కాని సంఘములోఁ బలువురంగీకరించిన యువతీ వివాహము పాపముకాదు.

గం—తమగుట్టు తెలిసికొన్నందులకుఁ జిన్నవోయి లోనికరిగెను.

అత్తగారున్నగదిలోను కనుగుటకుఁబడి కనుమతిలేదు. అందుచేఁ దానునెళ్లక భర్తచే కాఫీ యత్తగారికంపెను. ఆమెయా వేడికాఫీత్రావి కొంచెము శక్తికలదై, గంగమ్మ సత్తెమ్మలను బిలిచి “అమ్మా! జాముప్రొద్దెక్కినది. ఇంకను బాయిలోనిప్పు వేయలేదు. మీలోనొకరు మడిగట్టుకొని యీపుటకు వండుఁడు. నుభువుగానున్నచో రాత్రినేనే వంటచేసెదను” అని పలికెను.

గం—నాకుఁదలనొప్పిగానున్నది. నేను స్నానముచేసి వండలేను.

నర—పోనీ! నత్తీ! నీవువండవే!

న—ఈయందఱకును నేను వండిపెట్టలేనమ్మా.

నర—అందఱనుచున్నావు. బెఱవారెవ్వరు?

న—ఏమో! అదియంతయునాకుఁ దెలియదు. నేను వండలేను.

న—నేను, మీ నాయనయుఁ బరులముకాము, అక్కయ్యయుఁ బిల్లలుమాత్రము పరులా? అనతల వదినెయు అన్నయ్యయుఁ బరులా? కావలసినవారు కష్టములు వచ్చినప్పుడు తోడుపడకపోయిన నెట్లు?

న—నే నంత వంట వండలేనమ్మా!

న—మఱెంత వంట నంతుదువు?

న—మనకు మాత్రమే వండెదను.

న—అనఁగా!

న—అనఁగా ఏమిటి, అనఁగా!

న—నీ యుద్దేశమేమో చెప్పుము, తల్లీ!

న—దొంగకుండును.

గం—దానియు ద్వేషము మఱేమియులేదు. అప్పుడు నవినెచే వండించి పెట్టింపుమని.

న—అట్లుచేయుట బాగుండిదు తల్లీ! వారి నీనాడు వేటుపెట్టి వండుకొనుడంటే లోకులు నల్వరును మనలను దిట్టకమానరు.

న—తిట్టినను, మానిననునరియే. నేనువండి వారికిఁ బెట్టను.

రా—నత్తెమ్మవదినే! పోనిండు నేను వండిపెట్టుదునా?

న—మేము నీ చేతియన్నము తినము, కావున నిట్టిగడునుమాట లనుచున్నావు. నిజముగా వండుమనిన నేమిచేయుదువో!

ఇంతలో శివావధాని యూరిలోనుండి వచ్చి భార్యవలన జరిగినదం తయును విని పడపడ, తలమొత్తకొనుచు “ఈ పాడుకొంపలోనే నుం డను. మీ కిష్టమువచ్చినట్లు ఏడువండి” అని బట్టలు మూటగట్టుచుం డెను. నరసమ్మ, వణుకుతు మంచముమీదినుండి లేచి “మీరు వెళ్లు టకు నే నంగీకరింపను. మీతో నన్నుఁగూడఁ గొనిపోండు.” అని పలుకుచు భర్తచేతిలోని మూటను లాగుకొనఁబోయి జాతి నేలఁ బడెను. అట్లుపడి నీరసముచే మూర్ఛిలైను. ఆమె చనిపోవుచున్నట్లు భావించి కూతుండ్రును భర్తయుఁ బలువిధముల వాపోవసాగిరి. రాజ్య లక్ష్మి యదిచూచి యత్తగారిని సమీపించి చేతినాడిని ఒరిగ్గించి మూర్ఛిల్లినట్లు గ్రహించి చల్లనినీరు కొంచెము మొగముపైఁ గొట్టి తుడిచి తానుగాచిన పాటు గొనిపోయి యామె గొంతుకలోఁ బోసెను.

అందువలన నరసమ్మ కొంచెము సేదదేటి కన్నులు విచ్చి తాను గోడలియొడిలోఁ బండుకొనియున్నట్లు గ్రహించి చేతులతో నామె కపో లములు పుడుకుచు “తల్లీ! ఈదీనురాలి నెందులకు రక్షించితివి? ఈ నిఱువేద నెందులకుఁ బ్రదికించితివి? చచ్చిపోయిన నింతకంటె సుఖంతునేమో!” అని పలికెను.

రా—అమ్మా! అట్లనకుము. మీరింకను బదికాలముల పాటు బ్రదుకవలయుననియే కోరుచుందుము. మేమందఱమును మీకుపచారములు చేయవలసిన వారమే. ఇది మావిధి. మీరు మఱియొకలాగున అనుకోకండి.

స—ఎంతమంచిదానవే తల్లీ! కనిపించిన కూతుండ్ర కాపాటి బుద్ధి లేకపోయినది.

రాజ్యలక్ష్మి యత్తగారిని గొనిపోయి మంచముపై శయనింపఁ జేసినది.

గం—ముందు వచ్చిన చెవులకంటె దరువాత వచ్చిన కొమ్ములు వాడి యన్నట్లున్నది.

శి—ఓ బానిసకూతురా! అట్లందువేల? నేలఁబడి చావసిద్ధముగా నున్న తల్లి కుపచారము చేయలేకపోయినావేమి?

గం—ఆమెలామెచేతిపాలు త్రావినఁగాని యమ్మ బ్రతుకదా యేమి? ఆమె రాకపోయిన నేను బాలు పోయలేకపోవుదునా?

శి—(కోపముతో) పోయటకు పాలేవి?

గం—పాలు లేకపోయిన, మంచినీళ్లు పోయుదుము.

శి—(కోపముతో) నీళ్లుకాదు. నిప్పులు పోయుదువు. లోకములో నందఱును జచ్చినపిమ్మట నిప్పులు పోయుదురు. నీవు బ్రతికియుండగనే నిప్పులు పోయుదువు.

తండ్రి కోపమునకు వెఱచి గంగమ్మ లోని కరిగినది. జాము ప్రొద్దెక్కినది. కాని యెవ్వరును వంటబ్రయత్నము చేయలేదు. తల్లి చెప్పినను, తండ్రి చెప్పినను, ఆవితంతువులది యొక్కటియే పట్టు. తమతోఁబాలు రాజ్యలక్ష్మికి అన్నము పెట్టమని వారియూహ.

తమపాలిటి భాగ్యదేవతవలె దమగృహమునకువచ్చి తమకు నకల సదుపాయములొనర్చు కోడలికిఁ బండుకొనుటకుఁ దగిన తావైననుఁ

జూపలేకపోతిమని విచారించు నవధాని నాఁ డన్నముకూడఁ బెట్టమని పలుకుచున్న కూతుల మాటలువిని సహింపలేకపోయెను. కాని యతఁ డేమి చేయఁగలఁడు. కూతుల నింటినుండి తఱిమివేసినచో లోకులు తన్ను మిక్కిలి నిందింపక మానరని తెలియును. ఎంతఁబతిమాలినను గూతులు తాను చెప్పినట్లు వినరు. అవధాని యిట్టి విషమానస్థలోఁ జిక్కి యేమియుఁ జేయఁజాలకుండెను.

రాజ్యలక్ష్మి యిది యంతయు గ్రహించి యత్తమామలకుఁ జేతులు జోడించి “మీరు మాకుఁ బూజ్యులు. మీరు మాయం దాదర ముంచి మాచెప్పినది మన్నింపవలయును. మీరు కోపతాపము లూని నచో మీయెదుట మాటాడఁజాలము. గంగమ్మ సత్తైమ వదనెలు చిన్నవారు. మోయరాని కష్టమును మోయుచున్నవారు. ఆపన్ను లయినవారి కేమాత్రపు భారమును గల్గింపరాదు. వండి వడ్డించుట సామాన్యముకాదు. సల్వరకుఁ జేసిపెట్టుట కష్టము. అందుచే మీరు వేతొకవిధముగా భావింపక యీ దుఃఖమునకుఁ గారకురాల నైన నన్ను వండుకొననిండు. ఇందుఁ దప్పేమియును లేదు. నేను వండినా పతికింతపెట్టి నేను భుజింతను. మీరు సుఖముగా భుజింపుఁడు. ఇందుల కంగీకరింపుఁడ”ని పలికెను. చేయునదిలేక యుదునని దంపతు లూర కుండిరి.

రాజ్యలక్ష్మి వితంతు తోఁబుట్టువులపై మండిపడి పటపట పండ్లు కొరుకుచున్న భర్తను వారించి వంటకుఁ గావలసిన దతనిచేఁ దెప్పించి యైదునిమిషములలో స్తవ్రమీద వండి భర్తకుఁబెట్టి తానును దినెను. పిమ్మట బిందెడు నీళ్లు తెచ్చి వండిన స్థలమంతయును శుద్ధికావించి యుచ్చట విశ్రమించెను.

ఒంటిగంట కొట్టునప్పటికి సత్తైమ్మ వండిపెట్టగా నింటివారును భుజించిరి. నాఁడు శివావధాని కోడలిమోముచూడఁజాలక పైకిరాలేక

పోయెను. అంతట నత్తైమ్మ పేడగలిపిన నీళ్లు చల్లుచుఁ జావడిలోనికి వచ్చి “ఇల్లువాకిలి యంతయు నంటుమయమే. కాలుపెట్టుటకైనను అనకాశము లేదమ్మా! ఎట్లు మనలుదు మో తెలియ” దని పలికి పేడనీళ్లతో శుద్ధిచేయ నారంభించెను.

రాజ్యలక్ష్మి యదివిని “వదినె? ఇదివఱకే యంతయు శుద్ధిగావించి తిని. మీచేతినీళ్లు పడిఁగాని శుద్ధికాదని మీరనుకొన్నచో మఱియొక మాటు నీరు జల్లుడ”ని పలికెను.

గం—వదినే! ముందునీవు శుద్ధిగలనానవైనఁ గదా. నీచేతి నీళ్ల నలన శుద్ధిగల్గును.

రాజ్య—నేను శుద్ధురాలను గానని మీరొక్క రనుచున్నారు. తక్కినవారెవ్వరు ననలేదు.

గం—అననరము వచ్చినప్పుడు వారును అందురు.

రాజ్య—చూతము కాదు.

ఆవాదము విని సరసమ్మయు, అవధానియు గంగమ్మను తోనికిఁ బిలిచి చివాట్లు పెట్టిరి.

నాఁడు సాయంకాలము. రంగమ్మ రాజ్యలక్ష్మిని జూడవచ్చెను. అప్పుడు వారికిట్లు సంభాషణము జరిగెను.

రాజ్య—రంగమ్మా! మనసంఘము విజ్ఞానసంపన్న మగుదాక మనము సంఘసంస్కరణములకుఁ బూనుకొనుట చాలతప్పు.

రం—నీవు పొరపడుచున్నావు. ఇట్టి సంస్కరణములు జొనిపినఁ గాని సంఘము విజ్ఞానసంపన్నముకాదు.

రాజ్య—నేనందుల కంగీకరింపను. నాప్రియుఁడు సంఘసంస్కర్తయే. అతఁడు నన్ను సంశయింపక వరించినాఁడు. అతని కుటుంబమంతయు నిందులకు విరుద్ధము. అతఁడిప్పుడు నన్ను వదలలేడు. పిత్రాది బంధుజాలమును విడువలేడు. పలుచిక్కులు పడుచున్నారు.

రం—ఏమా చిక్కులు.

రాజ్య—నాయత్తువారు నాతోఁగూడఁ గుమాసుని లోనికి రానీ యరు ప్రమాణించి తెచ్చిన నన్నాయన పదలలేరు. పోసిమ్ము, మే మిర్వురము కలిసి వేఱుగా నున్నచో, వారి కుటుంబమును విడదీసిన దాననగుచున్నాను. కడకాలమునఁ దల్లిదండ్రులకుఁ బుత్రిసాహాయ్యము లేకుండఁ జేయుట మహాపాపము గదా!

రం—అందఱును గలిసి యున్నచో మహాపాపము లేదుకదా?

రాజ్య—కలియుట యెట్లు?

రం—అవలీలగా,

రాజ్య—సంఘ మంగీకరించునా!

రం—తప్పక.

రాజ్య—నాకు సమ్మతము లేదు.

రం—మీరిట్లుకొన్నారట. గృహప్రవేశము ఎప్పుడు?

రాజ్య—తేఢు.

రం—సంతర్పణము చేయుదురా!

రాజ్య—వచ్చువారెవరు?

రం—నేఁ జెప్పినట్లు నడుతువా!

రాజ్య—తప్పక.

రంగమ్మ! వెడలిపోయెను. సాయంకాల మాఱుగంటలుకొట్టు సమయము నొకపురుషుని గొనివచ్చి రాజ్యలక్ష్మితో “అమ్మాయీ! ఇతఁడెవ్వరో తెలియునా! ఈయన ఈయారికి గిరిటము. గొప్పపండితుఁడు ఇతని పేరు చలమయ్యశాస్త్రి. నీన్న జూచుటకు వచ్చెను. ఇట్టి పండితుని సత్కరించుట నీకుమేల”ని చెప్పెను.

రాజ్యలక్ష్మి యతనికి సమస్కరించి రంగమ్మయనుమతిని పది రూపాయలు తాంబూలములోఁ బెట్టి యిచ్చెను.

రంగమ్మ చలమయ్యశాస్త్రికి రాజ్యలక్ష్మి వృత్తాంత మంతయును విన్నవించి మఱునాడు వీరియింట గృహప్రవేశమును సత్యనారాయణ వ్రతమును జరుగును. నీవు గ్రామస్థులతోవచ్చి కార్యముజరిగించి సంతర్పణ భోజనముచేసి తృప్తిచెంది వీరినిసంతృప్తులనుగాఁ జేయవలయును అని పలికెను.

చల—అట్లేచేసెదసమ్మా! ఇట్టియత్తమురాండ్రు సత్కార్యము గావించెదమనిన సర్బంధింతుమా! కాని నాదియొకమనవి. సత్కార్య మాచరించునప్పుడు కొన్ని దానములు చేయవలయును.

రం—అభ్యంతరమేమి? తప్పకచేయుదము.

చలమయ్యశాస్త్రి వెడలిపోయెను. రంగమ్మయుఁ గొంచెముసేపు లక్ష్మితోఁ బ్రసంగించి వెడలిపోయెను.

రాజ్యలక్ష్మి భర్తతో నాలోచించి గృహప్రవేశమునకును, వ్రతమునకును సంతర్పణమునకును, దగిన సంభారములు సమకూర్పించెను.

రాజ్యలక్ష్మి తొలినాడే వంట బ్రాహ్మణులను రప్పించి వారడిగినంత సామ్యుచ్చేదననిచ్చెప్పి మఱునాడు పదిగంట లగునప్పటికి నాల్గు పిండి వంటలతో భోజనము సిద్ధపఱుపవలయునని చెప్పెను. దానికి వారంగీకరించి తెల్లవాఱుజాముననే వంట ప్రారంభించిరి. రాజ్యలక్ష్మి వారికిఁ గావలసిన సంభారమంతయు వారల కప్పగించి యుదయము కాగానే భర్తతోవెళ్లి యూరివారి నందఱను భోజనమునకుఁ బిలిచివచ్చెను.

సూర్యుఁ డయి దాఱు గడియల ప్రొద్దెక్కునప్పటికి రాజ్యలక్ష్మియు భర్తయు నభ్యంజన స్నానములూచరించి పట్టుబట్ట ధరించి మంగళధ్వనులు చేలరేగ గృహప్రవేశ కర్పార్థము కూర్చుండిరి. ఆధ్వనులు విని యూరిలోని బ్రాహ్మణబృందము “క్షత్రియుల యిండ్లలోను వైశ్యుల యిండ్లలోను శూద్రుల యిండ్లలోను శుభాశుభములు జరుగునప్పుడు పోయి సంభావనలు తెచ్చుకొనుచున్నాము కామా! అక్లేసంభావన తెచ్చుకొన్న నేమి నష్టమని కూడఁబలికికొని శివావధానిగారి యింటికి వచ్చి కూర్చుండిరి. చలమయ్యశాస్త్రి కూడ వారితోవచ్చి గృహప్రవేశము ముగించి వెంటనే సత్యనారాయణ వ్రతమును గూడ నారంభింపఁ జేసి ముగింపఁజేసెను. పిమ్మట బ్రాహ్మణాశీర్వాదము కూడ జరిగెను.

అనంతరము చలమయ్యశాస్త్రి సభలో నిలువఁబడి యందఱును విననిట్లు బలికెను. “ఓసభానదులారా! ఓపండిత వర్యులారా! మన మిత్రుఁడు శివావధాని నిజముగా శివుఁడే. అతని యదృష్టవశమున నుత్తమురాలగు కోడలు లభించినది. ఆకోడలు నిజముగా లక్ష్మి యపరావతారమే. కాని మానవికాదు. మన మిత్రునకట్టి శ్రేయస్సు లభించినందులకు మన మందఱమును సంతసింపవలసినది. యువతీ వివాహము సంఘమునకు గర్వముకాదాయని యుడుగవచ్చును. కాని

కాదు. రజస్వలా వివాహము సంఘ మంగీకరించినది. దాని నందఱును జేయుటయే దానికి నిదర్శనము. మన ధర్మశాస్త్రములు పదేండ్లు మీఱిన కన్యక రజస్వలయినయే నిర్ణయించినవి. ఈనడువు జరిగిన వివాహములందుఁ గన్యకుఁ బదేండ్లకుఁ దక్కునగా నెక్కడనులేదు. దీని నాలోచింప సంఘమంతయు ధర్మశాస్త్రమునకు విరుద్ధముగా నడిచినదని స్పష్టమయినది. సంఘమంతయు ధర్మశాస్త్రమునకు విరుద్ధముగా నెప్పుడు నడచెనో యప్పుడు శాస్త్రమునకుఁ బ్రాబల్యము లేదన్నమాట. ఆశాస్త్రము సంస్కరింపఁ బడవలెనని స్పష్టమగుచున్నది. మన మన్నివివాహములందును సంకోచములేకుండ భుజించి యిప్పుడీ నిర్బంధఘేల? కావున మీరందఱును భోజనమునకు శీఘ్రముగా దయచేసి మండపదాన సమయమున దంపతులుచేయు దానములను స్వీకరించి నారిని కృతార్థులనుజేయ వేడుచున్నాను” అని పల్కి దానముల కర్హులగువారి పేళ్లును గూడఁ జదివెను. ఆగ్రామమందు ముఖ్యులగు వారి పేళ్లు చదువఁబడుటచే వారందఱు నిండ్లకుఁ బోయి స్నానాదు లాచరించి కొంచెము కాలములోనే వచ్చిరి. ఈవిషయమై కొంచెము సట్టుదలచూపెడు పెద్దల్లకుఁ దలకొక దానమును జేయించి పదేసి రూపాయలొచ్చుటచే వారందఱు త్యాగనంద భరితులైరి. ఇంక యువతీ వివాహము పేరెత్తినవారేలేరు. పలువిధములగు పిండివంటలతోఁ గంత పూర్తిగా భుజించి రాజ్యలక్ష్మి కేవలమును సావిత్రీ దేవి యేయని పొగుడుచు నామె యొసఁగిన దక్షిణతాంబూలములు స్వీకరించి వెడలిపోయిరి. నాటి సంతర్పణములో బయ్యావారి సుందరమృయు గంగమ్మ సత్తెమ్మలు మాత్రము భుజింపలేదు. కాని యూరివారందఱునువచ్చి భుజింపక యుండలేదు. గంగమ్మయు సత్తెమ్మయుఁ బ్రత్యక్షముగా వచ్చి భుజింపక పోయినను తల్లిచేఁ బిండివంట తెప్పించుకొని వంటయింటివూలను గూర్చుండి తినకపోలేదు.

నాటితో సరసమ్మకును శివావధానికిని గూడ సంశయము తీజేనది. నాటిరాత్రియే కోడలిని లోపలికిఁబిలిచి యామె వడ్డింపగా గొడుగుతోఁ గూడఁగలిసి భుజించిరి. ఊరివారందఱునువచ్చి భుజించుటచేఁ గాంతమ్మ గాని గంగమ్మ సత్తెమ్మలు గాని యేమియు ననఁజాలకపోయిరి.

అనంతరము రాజ్యలక్ష్మి సంతుష్టురాలై తాముకొన్న పెంకుటింటి కిని దాటాకుల యింటికిని (బ్రాహ్మరపు) గోడ పెట్టించి తాటాకులిల్లు వంటయిల్లుగాఁజేసికొని పెంకుటిల్లు పడకటిల్లుగాఁజేసికొని యాడుపడు చులతోను, అత్తమామలతోను, భర్తతోను సుఖజీవనముచేయు చుండెను.

హిందూసంఘమునకు వృద్ధికరమో హానికరమో సరిగా నిర్ణయింపలేము, కాని శారదాశాసనము మొత్తముపై హిందూదేశమునంతటని యాటాడించి విడిచినది. కొందఱుసంఘాభివృద్ధికి గారణమని ప్రోంగిపోవుచుండిరి. కొందఱది సంఘనాశమునకుఁ గారణమని విచారింపసాగిరి. మఱియు నవనాగరకు లీ శాసనము నాదరించి యెంతసంతసించుచున్నారో, పూర్వాచార పరాయణులంత సంతాపమునందుచున్నారు, ఏమయినను దొరతనమువారు దీనికనుకూలురగుటచే శారదాబిల్లు చట్టమై నిరంకుశముగా వర్తింపసాగినది. ఏవిషయమందును స్వాతంత్ర్యములేని హిందూసంఘమునకుఁ దమపిల్లలకు వివాహము చేసికొనునట్టి స్వాతంత్ర్యముకూడ లేకుండఁ జేయుట దొరతనమువారికిఁ దగదనియు, నిది శాసనబద్ధముగాఁ జేయుట యక్రమమనియు దేశనాయకులు కొందఱు వాదింపసాగిరి. కాని లాభము లేకపోయినది. బాల్య వివాహము లొనర్చుటవలన సంఘము హానిగల్గుచున్నది. కాని సీదురాచారమును శాసనమూలముగా నిర్మూలింపక తీరదని నవనాగరకుల వాదము.

మనదేశమున సంఘమునకును, మతమునకు, అవినాశావసంబంధముకలదు. కాన సాఘ్నిక శ్రత్యములన్నియు మతవిషయములేయనియు మతవిషయమై జోలికల్గించుకొనుట దొరతనమువారి నిరంకుశత్వమును వెల్లడించుచున్నదనియు, గావున శారదాబిల్లును జట్టముగాఁ జేయుట యన్యాయమనియు, ఈ విషయములోఁ బరదేశములను సాటిగొనివచ్చుట తగదనియుఁ బూర్వాచారపరాయణుల వాదము.

ఈరెండువాదములను జర్చింప నవగాగరకవాదము స్థూలదృష్టిచే మాత్రము పరిశీలింపఁ బడినదనియు, బూర్వాచార పరాయణుల వాదము. సూక్ష్మదృష్టిపరిశీలితమనియుఁ గోపకపోదు. నాగరకవాద మాపాతరమణీయుఁడుగా నున్నను, సనాతనుల వాదమంతహేతు మంతమై చూపట్టదు. సనాతనుల వాదమిది.

హిందూసంఘమునకు జాతీయతాధర్మము మతము. హిందూ మతం వేదశాస్త్రప్రబంధహితమని వేటచెప్పనక్కఱలేదు. జాతీయత సరించిన జాతీయశిష్యుని గాన జాతీయశిష్యుని బ్రత్యేకముగా నుండుక ఋషులు ప్రతివిషయమునందును మతముతో సంబంధింపఁ జేసినారు. అందుచే హిందూసంఘ కృత్యము కేవల మైహికములుగాక యాముష్మికములు గూడ నైనవి. మనముచేయుఁ బ్రతికార్యమును శ్రీ పరమేశ్వర ప్రీతికై చేయుచున్నట్లు మొనఁగనే సంకల్పించుకొనుచు న్నాము. తుదకు గర్భాధానము నంటిదికూడ మతముతో సంబంధించి నది. ప్రతిసాంఘిక కృత్యమును, ప్రతిసాంఘిక ధర్మమును, మతముతో సంబంధించుటచేతనే మన మైందవ మతము దృఢపడి పరదేశీయుల నుండి యెట్టియాపదలు స.ప్రాప్తమైనను, చెక్కు చెనుర్పక యిప్పటి నఱిగొక్క విధముగా నలరారుచున్నది. సాంఘికములగు షోడశకర్మ ములవలెనే షోడశదానములును మతముతో సంబంధింపఁ జేయఁబడి నవి. ఇంతేకాక షోడశమహాదానములును మహాఫలకములని ఋషులు నిర్ణయించిరి. ప్రతిహిందువును దానియందుఁ బరమవిశ్వాసముగల వాడై యున్నాడు. అందుచే దానొక దానముచేసినచో బరలోకమున దనకది శ్రేయస్కరమగునని నమ్ముట సహజము.

ఇంతేకాక. ఋషులు దానమునకుఁ గావలసిన దేశకాలపాత్రములనే కాక దానముచేయఁబడు వస్తువు యోగ్యతనుగూడ నిర్ణయించినారు. గోదానము చేయఁబడినచో గోవు సవత్సమై క్షీరదాయినయై యుండ

వలెననిరి. అట్లే కన్యాదానవిషయమై కూడఁ గొన్నియంశములు నిర్ణయించిరి. కావుననే “అష్టవర్షాభవేత్కన్యా” యను శాసనము పుట్టినది. అట్టికన్యను దానముచేసినచో “దశపూర్వేషాం, దశాపరేషాం, పితౄణాం బ్రహ్మలోకసిద్ధ్యర్థం సాలంకృత కన్యాదాన మహం కరిష్యే” యని సంకల్పించుకొనుచున్నారు. నిజముగా నట్టి ఘలముగల్గునని నమ్ముచున్నారు. పితృదేవతాముక్తికై కన్యాదానము చేయువలెనని శాస్త్రము నుడువుచున్నది. హిందువులు దానిని నమ్మికొని కన్యాదానము చేయుచున్నారు. ఈ పద్ధతి సరిఘమందుఁ జిరకాలమునుండి వచ్చుచున్నది. ఇట్లుండ నాముష్మికఫలసిద్ధి కోరు వారు కన్యాదానము మాని యువతీదాన మెట్లు చేయఁగలరు? వైతరణీఃద్యుత్తరణార్థము గోదానము చేయవలసియుండ అజాదానమో మహిషీదానమో చేసిన నిష్ప్రసిద్ధి పడయఁగలరా? కన్యాదానమువలనఁ బితృదేవతలకు ముక్తిగల్గునని నమ్ముట మూఢ విశ్వాసమనుట యనఁగలది. వేదశాస్త్రచోదితములగు ప్రత్యంశమును నమ్మి పసిచేయుచున్న మనమీ విషయమొక్కటియు విశ్వాసార్హమనుట తగదు. సనాతను లిన్నివిషయము లాలోచించి మానవునకుఁ గల్గుశ్రేయస్సును విడిచి పుచ్చుట తగదని చెప్పుచున్నారు.

నవనాగరకులు బాల్యవివాహములవలనఁ బెక్కురు వితంతువులగుచున్నారు. అందువలన వారు సర్వశ్రేయములకును జెడుచున్నారు, కావున యువతీవివాహములే కావలెననుచున్నారు. బాలికలకుఁ గాక యువతులకు వివాహము గావించినచో అప్పుడుమాత్రము వితంతువుల సంఖ్య తేలుగునా! బాలవితంతువులకు బదులుగా యువతీవితంతువులు సంఖ్యయందు హెచ్చుగా నుందురు; ఇందువలన సంఘమునకుఁ గల్గు మేలేది? ఏ విధమైన లాభమును నల్లనప్పుడు సనాతన ధర్మమెందులకు మార్చవలెనని సనాతను లడుగుచున్నారు.

ఈ నాదములందేది ప్రబలమో యేది దుర్బలమో నిర్ణయించు వారు చదువరులు.

శారదాబిల్లు చట్టమగునని తెలియఁగనే హిందువులు చెందిన యాం దోశనమునకు సేరలేదు. పట్టణములందును, బల్లెలయందును, జరిగిన బాల్యవివాహములకు హస్తలేదు. ఈమతమునకు మహాప్రభువును వచ్చినదని భావించి పండితులును, బామరులును, ధనకులును, నరిద్రులును నాల్గిలుండేట్లకుఁ దరువాతఁ జేయవలసిన వివాహములన్నియు నప్పుడే చేసినారు. ఘట్టకుటీప్రభాశన్యాయమునలె బాల్యవివాహముల నిర్బంధింపఁదలచిన శారదాశాసన మత్యంతబాల్యవివాహములకుఁ గారణమైనది.

రాజ్యలక్ష్మి చేయించిన గృహప్రవేశనంశర్చణనుం దరమరలేకుండ నా యూరివారందఱును భుజించి వెళ్లినప్పటినుండియు గంగమ్మ నత్తై మ్మలభావములు మాతీనవి. ఇక నదికొగారి విషయమై యేమియు నాడక క్రనుముగా నామె చెంతకువచ్చి కూర్చుండి యేదియో సంభాషించుచుండిరి. రాజ్యలక్ష్మితో కలహించి వేటుపడియుండుట కంటె నామెతోఁ గలసి కావలసినప్పు డర్థయో, రూపాయయో పుచ్చికొని కావలసిననస్తువులు కొని యనుభవించుట మేలని భావించిరి. రాజ్యలక్ష్మి వారి వేదశాసమును గాంచి జాతిపడి వారడిగినను డిచ్చుచుండేడిది. అదిచూచి కాంతమ్మగూడఁ బిల్లలేడ్చినప్పుడు రాజ్యలక్ష్మి గదిలోనికరిగి పిల్లలకేమైన నిప్పించుచుండేడిది. కాంతమ్మ పెద్దకూతునకైదేండ్లు, రెండవదానికి మూడేండ్లు. రాజ్యలక్ష్మి కాంతమ్మతో నిట్లు ప్రసంగించెను.

రాజ్య—ఈ పిల్లలకిద్దరకును బెండ్లియైనదా ?

కాం—అవును. శారదాబిల్లునకు భయపడి ముఖిపెట్టినాము.

రాజ్య—ఏమమ్మా ! శారదాబిల్లంత భయంకరమైనదా !

కాం—సంఘసాగ్రహదాయములకు విపరీతముగా వర్తించుట భయంకరము కదా?

రాజ్య—ఈమూడవపిల్ల షూటయో? దీనికిఁగూడ వివాహము చేయవలసినది.

కాం—అప్పటికిది పుట్టలేదు. లేకపోయిన నట్లే చేసియుందుము.

రాజ్య—ఆహా! హిందూసంఘమింకను నెంత యధోగతి! పాలుయున్నదో చూడుఁడని యింగ్లీషుభాషతో భర్తతో ననెను.

రా—రాజూ! నీవుచెప్పిన దానియందు గొంతసత్యము లేకపోలేదు. కాని కొందఱకు యునతీపివాహములు కిట్టవు. ఏమి చేయఁగలము.

రాజ్య—వదినే! మీమూడవపిల్లకు శారదాచట్టము ప్రకారముగా నెట్లయినను వివాహము చేయకతీతదు. అట్టిచో ఈ యిరువురకును బెండ్లిజేసినంతమాత్రమున నేమిలాభము? ఎట్లయినను సంప్రదాయవిరుద్ధముగా నడవక తీతినదికాదు కదా!

కాం—అవును, ప్రస్తుతమాగఁడము గడచినచో దరువాతచూచి కొందఱు. మన సంఘమంతయుఁ గలసి దొరతనమువారితో వాదించి శారదాశాసనము రద్దుచేయింపక మానదని యనుకొన్నాము.

రాజ్య—హిందువులలో బెక్కండ్రెందుల కనుకూలులై యుండగా నది యెట్లు రద్దుచేయఁబడును? ఇంతేకాదు. అట్లు చిన్నపిల్లలకు వివాహమునర్చినవారలు శిక్షాపాత్రులగుచున్నారు.

కాం—ఇదేమి ఘోరమమ్మా! మన పిల్లలకు మనము పెండ్లిచేసి కొనుట యపరాధమట!

రాజ్య—మనయిల్లు మనము తగులఁబెట్టుకొనుట యపరాధము కాదా? శాసనోల్లంఘనము మహాపరాధము.

అంతలో, పోలీసువారిచే వెంబడింపబడిన యొక పురుషవ్యక్తి యచ్చటికి వచ్చెను. వేషమునుబట్టి కాని భాషనుబట్టి కాని యతఁడు బ్రాహ్మణుఁడనుట కవకాశములేదు. అతఁడు మలినవస్త్రధారియై చుట్టగాల్పుచు, కన్నులు రక్తకాంతుల నుమియుచుండ, బాగుగా బెంచి ముడివేయబడిన కేశపాశమును, చేతుల వెండిమురుగులును, చెవుల నెఱ్ఱపొడులదుద్దులును, అతని యనాగరకత్వమును జాటుచుండ శివావధానిగారి చావడిలోనికి వచ్చెను. పోలీసువారికి భయపడి పిల్లలింటి లోనికిఁ బర్యేత్తకపోయినచో వారివలన వచ్చినవ్యక్తి యెవ్వరో రాజ్యలక్ష్మికి స్పష్టముగాఁ దెలిసియుండునుగాని యట్లు జరుగలేదు. రాజ్యలక్ష్మియు తనరూపమును గాంచి, యతఁడును, అతని యనాగరకవేషమును జూచి రాజ్యలక్ష్మియుఁ బరస్పరమును వింత పడఁజొచ్చిరి. కాంతమ్మ మొదలగువారు లోపలనుండుటచే నితనిని జూడలేదు. ఇంతలో రామారా వెటనుండియో వచ్చి “ఓయీ! బావా! యిప్పుడే వచ్చుచున్నట్లున్నది” అని పల్కరించి యతని సమాధానమునుఁ బ్రతీక్షింపకయే “రాజూ! ఇతనిని నీ వెఱుంగవు. ఇతఁడు మా పెద్దభావ” అని చెప్పెను. రాజ్యలక్ష్మి యతని నెఱిగిగఁ జూచి “బాగున్నది. కాంతమ్మకుఁ దగినభర్తయే” యనుకొని యీ కుటుంబములోఁ దనభర్త తప్పఁ బుట్టినని భావించుకొనుచుండెను. అంతటఁ గాంతమ్మయు, దల్లియు, బిల్లలును చావడిలోనికి వచ్చిరి. పిల్లలు తండ్రిని గొగిలించుకొని చూట్టుముట్టిరి. “ఏమోయి, సుబ్బయ్య! చాలకాలమునకు వచ్చితివి” అని నరసమ్మ పల్కరించెను.

కాం—పెండ్లము పిల్లలును ఇంతకాలమునకు జ్ఞాపకమునకు వచ్చిరి కాఁబోలును!

సు—ఇప్పుడును జ్ఞప్తికిరాకయుండురు. కాని గట్టిచిక్కు సంభవించినది.

న—అంశచిక్కెమిటి?

సు—నిన్నపిల్లలకు బెండ్లిచేసినందులకు శారదాశాసనమును బట్టి నన్ను శిక్షించినారు. ఏబదిరూపాయలు జల్మానా యిచ్చినను సరియే లేక యాటుమాసములు కైదులోనున్నను సరియే.

న—అయ్యో! అయ్యో! యని యేడ్వనారంభించెను.

కాం—జల్మానా యిచ్చుటకు సామ్రోక్కడ! పోయి కైదులోనే యుండండి.

సు—ఓసి! ఓనిసిముండ! నన్ను కైదులోనికి బామ్మనుచు న్నావా?

కాం—సొమ్ములేనప్పు డేమిచేయుట!

సు—సామ్రోందుకులేదు. నీమొదలో నానుపట్టిడయున్నది కాదా!

కా—ఉండుగాక! అది నేనీయ్యను.

సు—ఇయ్యకపోయిన బలాత్కరించికొని పోవుదును.

కాం—నా నగలన్నియు నమ్ముకొనగా నీ పట్టిడేకాదండీ! మిగిలి నది ఈ యొక్కటియుఁ గూడఁ బట్టుకొని పోవుదురా! ఇది న్యాయసూ!

సు—న్యాయమో, అన్యాయమో! అదంతయు నాకుఁ దెలియదు. నా సౌఖ్యముకంటె నీనగలు హెచ్చాయేమి? నేనిప్పుడు పెండ్లిండ్లు వలదనగా బలాత్కరించి చేయించినదానవునీవు, కారాగృహవాస మనుభవించుట నేనా?

కాం—రెండువేల రూప్యములు వచ్చునుగదాయని పెండ్లిండ్లు చేయుడన్నాను. వెట్టిదాననై చేయుడనలేదు.

సు—ఆ రెండువేలును పిల్లలు పెద్దలైనప్పుడు మాత్రము రావా యేమి?

కాం—అప్పుడు వివాహములు చేయుటవలన గల్గిన లాభమింకను మీకు బోధపడనేలేదు.

ను—ఏమి ?

కాం—ఏమందురేమి ? శారదాబిల్లునకు భయపడి ముమ్మరముగా వివాహములు జరుగుటచే కర్పలంతయో తక్కువ ! ఏమందురా ! అందఱలోపలను బెండ్లిండ్లగుటచే బెండ్లికొడుకు నాత్మబంధువులుకూడ బెండ్లికి రాఁ జూసఁగలేదు. ఉభయపక్షములువారును గలిసినను, పదిమందైననులేరు. ఆ పదిమందికైనను, అప్పడములు, బడియములు, మినుపనున్ని, అడుకులు బెట్టనక్కరలేకపోయినది. అంతోనయినదా ! పల్లకి బాజాభజంతీలు మొదలగునవి లేకపోవుటచే మనము బత్తెములియ్యనక్కఱ లేకపోయినది. ఇన్ని లాభములు మనకెట్లుగల్గును ?

ను—అగుఁగాక ! ఇప్పుడేబది రూపాయలు జల్మానా యిచ్చుకొనవలెగదా ?

కాం—మూడు నాల్గువందలు మనకు లాభించునప్పు డేబది రూపాయ లిచ్చుకొన్న మనకు నష్టములేదు.

ను—నష్టములేదు. కాని యిచ్చుకొనుటకు సామ్యో.

కాం—పిల్లలదగ్గర తిండికై పుచ్చుకొన్న రెండువేలును మీదగ్గర నున్నవికావా ! అందులోనివి యేబదిరూపాయలు పరిహరమిచ్చుకొండు.

ను—ఆరెండువేలు నప్పుడే వ్యయమైనవి. అవి యెక్కడనున్నవి ! కావున నేనీనాను పట్టెడ ఇమ్మనుచున్నాను.

కాం—ఏమైనను సరియేకాని నేను నానియ్యనండి ?

ను—ఇయఁకున్న నెటు ? నేను గైదులో నుండవలసినదే !

కాం—ఉండండి, వైనుండిమాత్ర మేమిలాభము. మీరు పెండ్లమును బోషింపనా! పిల్లలను బోషింపనా! అంతేకాని జల్మనా యియ్యకండి.

సు—వెట్టిముండ! ఇదియా! నీపతిభక్తి?

కాం—భక్తిచూపవలసినంత యోగ్యత పతియందు లేనప్పుడు!

సు—గాయందేమిలేదు?

కాం—ఏమిలేదని ప్రశ్నించుచున్నారా? ఏమియునులేదు. పిల్లల దగ్గట పుచ్చుకొన్న రెండువేల రూపాయలలోను నొకదమ్మిడియైనను గుటుంబమునకు వెచ్చించినారా! రమారమి ఒక సంవత్సరమైనది నన్ను బుట్టినింటికిఁబంపి. పెండ్లము పిల్లలు బ్రతికినారో, చచ్చినారో యొక్కనూత్రానను జూడవచ్చినారా! అమునలినాడు ముప్పియెత్తి యేదో యింత తిండిపెట్టుటచే బ్రతికినాము, కాని లేకపోయిన మాగతి యేమగును? ఇప్పుడు జల్మనా సూర్యములకై నాయొక్క వస్తువును గొనిపోవచ్చినారా! మీనడత యేమి బాగుగా నున్నదండి! చాలు, చాలు, వచ్చినదానిని బొండి.

అంతసుబ్బయ్య కుశితుడై కాంతమ్మ కొప్పు పట్టుకొని కొట్టి “ఓసి ముండకాన! నీప్రాణములు పుచ్చుకొనియైన నీమెడలోని వస్తువు తీసి కోకుండ వెళ్లువాడనుగా”నని యామె మెడవంచి నానునీల త్రిప్పుచుండెను. అది చూచి పిల్లలు గోలుగోలున నేడువఁజొచ్చిరి. కాంతమ్మ తల్లియుఁ జెల్లెండ్రునుగూడ నేడ్చుచుండిరి. అంతలో రామారావువచ్చి తన యక్కయ్యను విడిపింపనెంచెను. కాని యెంతపెనఁగులాడినను లాభము లేకపోయెను.

• అప్పుడు రాజ్యలక్ష్మి సుబ్బయ్య చేతినిబట్టుకొని “అన్నా! ఇది తగదు. కళత్రము నిట్లు పరాభవించుట తగదు. నిండుచూలాలి నిట్లు ప్రయాసపెట్టుట న్యాయముకాదు. వదలుము. వదలుము” అని గట్టిగాఁ

బల్కుగా, సుబ్బయ్యభార్య కొప్పును విడిచెను. అంత కాంతమ్మ భర్తను నిట్టుచు లోనికిఁబోయెను. ఈ కలహము విని యూరివారందఱును యూగి సుబ్బయ్యను బలువిధములఁ దిట్టనారంభించిరి.

తమ ప్రీతికి సంభవించిన పరాభవమును జూచి సహింపలేక రాజ్యలక్ష్మి తనపెట్టెలో నుండి యేఁబదిరూప్యములు తీసి సుబ్బయ్య కిచ్చెను. అతఁడవి పోలీసువారికిచ్చి విముక్తుడయ్యెను. రాజ్యలక్ష్మి తనకొనర్చిన మహాపాపకారమున కానందించి యామెను దీవించుచు నా పూట భుజించి పొమ్మని యెంతఁచెప్పినను వినక సుబ్బయ్య యా యెం డలో వెడలిపోయెను.

అంత కాంతమ్మ వెలుపలికివచ్చి రాజ్యలక్ష్మినిగాంచి “అతనికి సొమ్మెందుల కిచ్చితివి? ఒక సొమ్మిషముండి యతఁడే వెడలిపోయెను” అనెను.

రాజ్య—అదెట్లమ్మా! ఏబదిరూప్యము లియ్యకపోయిన కారా బద్ధుఁ డగును.

కాం—కానిమ్ము. అది యిప్పుడు గౌరవాన్నదమే కదా!

రాజ్య—(నవ్వుచు) కాదు. అపరాధులకు అది దుష్కృతకమే. కేవలము దేశమునిమిత్తము వర్తించి కారాబద్ధులయినవారికి మాత్రమే గౌరవము.

కాం—ఊరకుండెను.

న—తల్లీ! ఇట్లెందఱు యాపదలు తీర్పఁగలవు.

రాజ్య—నావతికి సంబంధించిన వారందఱును నాకుఁ బూజ్యులు. వారియందు గౌరవము చూపుట ధర్మముకదా!

న—నీవు సొమ్మియ్యఁబట్టి యతఁడు కదలెను. కాని లేకపోయిన శనిగ్రహమువలె మా యింటివారి నందఱును బాధించును.

రాజ్య—పాపమతఃజేమి చేయును? ఇచ్చట కతనియొద్ద సొమ్ము లేదు. వదినెగారా యెక్క వస్తువునిచ్చుటకు సమ్మతించలేదు. అతఁడు మంచిచెడ్డ లాలోచింపక ముదుకరియై నిండుగర్భిణియగు నామెను గొట్టుచున్నాఁడు. ఆప్త బాంధవియగు సమాసజాతి స్త్రీయట్టి యిక్కట్టులు పడుచుండఁజూచి యెట్లు సహింపఁగలను?

ఆమె మాటలకా కుటుంబమువారు మాత్రమే కాక యూరివారు గూడ మిగుల సంతోషించిరి.

గృహప్రవేశసంతర్పణము నాటనుండియు గంగమ్మ సత్తైమ్మలు గర్వ మడంచుకొని రాజ్యలక్ష్మి నాదరగౌరవములతోఁ జూడసాగిరి. ఇంతే కాక తమబావకు సొమ్మిచ్చి కారాగారమునకుఁ బోకుండఁజేసినందు లకు వారు మఱింత సంతసించి యామె యుత్తమోత్తమోదార స్వభా వమునుగాంచి తామెనర్చు పనులకుఁ దమలోఁ దామె సిగ్గుపడఁ జొచ్చిరి. తామెంత యనాదరము చూపుచున్నను సరకుగొనక తమ కుటుంబమునకే కాక తత్సంబంధులను గూడ గౌరవించి యామె చూపుచున్న యాదరమునకు వారు తలలెత్తలేకపోయిరి. అందుచే వారు రాజ్యలక్ష్మి నాదరించి యిదివఱకుఁ దామెనర్చిన తప్పును దిద్ది కొన నిశ్చయించిరి. వారు క్రమముగా రాజ్యలక్ష్మిని జేరి వదిలే, వదిలే అని పిలుచుటయే కాక యామెకు బలువిధముల నుపచార ములు చేయసాగిరి. ప్రస్తుతము శివావధాని కుటుంబమంతయును గలిసి భుజించుటచే రాజ్యలక్ష్మిచే గృహకృత్యములు చేయనీయక యావితంతు వులే సర్వమును నెఱవేర్చుచుండిరి. చిన్నతనమందె వైధవ్యదుఃఖ మను భవించుచున్నందులకా వితంతువులు రాజ్యలక్ష్మికి దయనీయలైరి.

ఇప్పుడు వారు తన్నాదరించుచు సకలోపచారము లొనర్చుచుం డుటచే మఱింత దయనీయలైరి. చిన్నాడుపడుచు లిరువురును, ఇప్పుడు రాజ్యలక్ష్మి స్నానాదులకుఁ గావలసిన నీరు తోడి యిచ్చుటయే కాక యామె కట్టువిడిచిన వస్త్రములను దడిపి యాఱవేయుచుండిరి. రాజ్య లక్ష్మి మనస్సెప్పుడు మంచిదే. గంగమ్మ సత్తైమ్మల మనస్సుగూడ నిప్పుడు నిర్మలమైన దగుటచే వారిలో భేదముపోయి యైకమత్యము నెలకొనియెను.

వారుకొన్న పెంకుటిల్లు ఊడుగుదులును, ఒకచావడియును, రెండు వరండాగుదులును గలది. వానిలో నొకగది యా నూతనదంపతులకు శయనాగారము. ముదనలిదంపతుల కొకటి, తక్కినగదిలో ముగ్గురు తోబుట్టువులును పిల్లలతోఁ బండుకొనుచుండిరి. వరండాగుదులలో నొకటి వంటకు, రెండవది సామానున కుపకరించుచుండెడిది.

ఒకనాఁడు రాజ్యలక్ష్మి తనగదిలో గూర్చుండి భర్తతో నేదియో సంభాషించుచు నూలు పంటికట్టుకఁ జూట్టుచుండెను. వెనుక కొన్న బియ్యము సరిపోయినవి. నాటివంటకు బియ్యము లేవు. గంగమ్మ సత్తెమ్మలే ప్రతిదినమును వంటకుఁ గావలసినబియ్యము కొలిచి యిచ్చుచుండుటచే బియ్యము సరిపోయినవిషయము రాజ్యలక్ష్మికిఁ దెలియదు. వారువచ్చి రాజ్యలక్ష్మితో నేమని చెప్పఁగలరు. వారు ప్రత్యేకముగా రామారావును బిలిచి చెప్పిరి. కాని యతఁడుమాత్ర మేమి చేయఁగలడు. భార్యను బియ్యముకొనుమని ఛెప్పలేడుకదా! వారి సంభాషణములు, పిలుపులు, గుసగుసల్లు మొదలగు నవన్నియుఁ గనిపెట్టియు రాజ్యలక్ష్మి కారణము తెలియనేరక పతిని బిలిచి నూలు చుట్టుచునే విశేషము లేమి యని యడిగెను. అతఁడు చెప్పలేక చెప్పెను. రాజ్యలక్ష్మి ధనమిచ్చి బియ్యము కొనితెమ్మని పతిని బంపెను. అతఁ డట్లు చేసివచ్చి గదిలోఁ గూర్చుండి భార్యతో నిట్లు ప్రసంగించెను.

రా—రాజా! ఇదిబాగులేదు?

రాజ్య—ఏది?

రా—నీవి క్లెంతకాల మీ పెద్దకుటుంబమును బోషింపఁ గల్గువు?

రాజ్య—చేతిలో సొమ్మున్నంత కాలము.

రా—పిమ్మట.

రాజ్య—ఈలోపున జీవనోపాధిమార్గ మరయుదము.

రా—ఏమి? అరయుదమో, నాకేమియుఁ దోపదు.

రాజ్య—నాథా! సమర్థులై యుండియు, విద్వాంసులై యుండియు నిట్లదైర్యపడెదరేల?

రా—నేను శక్తిమంతుడనే, కాని సామాన్యులవలె రోజుకూలి చేయలేను. చేసితిననుకో, రోజంతయుఁ గష్టపడిన నాల్గణాలు దొరకును. దానితోఁ గుటుంబపోషణమెట్లు?

రాజ్య—అనర్థు తరగతియందు ప్రప్రథములుగా జయమందియు, రోజుకూలి చేసికొనవలయునా! ఇన్ని కళాశాలలును, ఇన్ని యున్నత పాఠశాలలు నుండఁగా మీకుద్యోగము లభింపదా!

రా—ఏమో! నాకునమ్మకములేదు. యమ్యేలకుఁగూడ ముప్పది రూపాయల నాకరీదొరకలేదు. అప్పటికిని బేరములు తప్పలేదు. యమ్యేలును బీయేలును, ఇప్పుడసంఖ్యాకులుగలరు, సంతలోఁ బశువుల బేరమట్లున్నది. ఏవశువుతక్కువ వెలకువచ్చునో దానిని బిలిచికొనిపోవుదురు. అట్లే యెవ్వరు తక్కువజీతమునకు వచ్చెదరో కళాశాలాధ్యక్షులు వారికే యుద్యోగము లిచ్చెదరు. అంతటితోనైనదా! దానికెన్ని యో మొగమోటములు. ఎన్నియో యాశ్రయించుటలు. ఎన్నియో సిఫార్సులు కావలెను. ఈబాధలు నేపడలేను. నాకుద్యోగమెట్లు వచ్చును. అంతేకాక చిన్నప్పటినుండియు స్వాతంత్ర్యాభిలాషినై వర్తించు నేను ఇప్పుడు పొట్టపోషణకై తలనమ్ముకొననా? “పొట్టకై తలనమ్ముకొన్నట్టి వారి కకట! స్వాతంత్ర్యమలవడునయ్య చెవుమ” అనియొక కవి వ్రాసినాఁడు. పోనిమ్మందుల కంగీకరింతమన్నను, “నానొకవాపరేటరునకుద్యోగమా” యని నిరసించెదరు.

రాజ్య—నాథా! అంతవిచారమేల? నాచెంతనికను సొమ్మున్నది.

రా—ఉండుగాక! ఇంతకుటుంబమును, బోషించుట సామాన్యమా, ఊరకకూర్చుండి తిన్నచో సంస్థానములు కూడఁజాలవు. నీచేత

సొమ్మున్నపుడే ధనాదాయమార్గము మఱియొకటి చూచుకొనవలయును.

రాజ్య—నాథా! నాకొకటి తట్టుచున్నది. కాంగ్రెస్సువారి విధానములలో ఖద్దరుపరిశ్రమ యొకటి. అది రెండువిధముల నుపకరించును. అందు ధనాదాయము, దేశసేవ రెండు నిమిషియున్నవి. కావున మన మీయూర స్వదేశవస్త్రనిలయము నెలకొల్పుడము. అందు బట్టలు కొనితేక, మనము నూలువడికి ఫలువిధములగు వస్త్రములు నేయింతము. ఎట్లనగా, రెండువందల రూపాయిలు ప్రత్తికొని నిలువచేయుదము. అది దూదిచేయించి యేకులు కట్టెంతము. మనయింటఁ బెద్ద లేడుగురు గలరు. మనమేడుపురమును నూలువడికి బట్టలునేయించినచో మనకుమంచి లాభముండును. ఇందువలనఁ బదుగురు బీదలకుఁ బని కల్పించిన వారమగుదుము. సోమరితనముతోఁ గాలముగడపు-మన మందఱుమును బనిచేయుటయేగాక మనమందరము కలిసి దినమున కథమపక్షము రెండురూపాయిలు సంపాదించుకొన లేకపోము. మఱియును కద్దరువస్త్రములు కొనియమ్ముటవలనఁ గూడఁ గొంతలాభము రాకపోదు. అందువలన మనకుటుంబయాత్ర సుఖముగా జరుగును. మనకుటుంబము వారందఱును ధనార్జన పరులమగుదుము. ఇంతేకాక దేశసేవ చేసినవారమగుదుము. స్వచ్ఛందజీవనము గలవారమగుదుము.

రా—రాజూ! బాగు, బాగు, నీచెప్పినది మిక్కిలి కొనియాడదగినది. కాని సొమ్మో!

రాజ్య—మాతల్లిదండ్రులు నాకింకను ఒకవేయి రూపాయలిచ్చుట కవకాశమున్నది. తేప్పించెదను.

రా—పరమసంతోషము.

రాజ్యలక్ష్మి మఱునాడు తనతల్లి కొక యుత్తరము వ్రాసెను. మంగమ్మ యదిచూచికొని పేరిశాస్త్రిగారితో మాటాడి “అమ్మాయికి సగలు చేయింతమనుకొన్నసొమ్ము మనయొద్దనున్నది. దానికి రొక్కమేకాని సగలక్కటలేదట! అందుచే నాసొమ్ము దానికిఁ బంపుదమని” చెప్పెను. అదివిని పేరిశాస్త్రి కానిమ్ము. దానిపెండ్లికిఁ బది వేలకుఁబైగా కర్పచేయఁ దలచితిమి. కాని యందులో వేయరూప్యములయిన వెచ్చముకాకుండఁ జేసినది. అట్టిచో మన మేమిచ్చినను నష్టములేదు. సొమ్ముపంపు మనెను.

మఱునాడు మంగమ్మ గుమాస్తాచేతికి సొమ్మిచ్చి కూతునకుఁ బంపెను. రాజ్యలక్ష్మి యాసొమ్ము పుచ్చుకొని సంతసించి పతిసాయమునఁ బ్రత్తికొని నిలువఁజేసినది : తమయింటి కెదురుగా నొక తాటాకుల సాల కట్టించెను. ఇంతేకాక యాయూరు సంతలో నెనిమిది రాత్నములు కొన్నది. రెండు ప్రత్తియొలిచికొను రాత్నములు గొన్నది. దూదేకులవారిచే నేకులుకట్టించి చావడిలోఁ గూర్చుండి నూలు వడక నారంభించెను. అత్తగారు వండిపెట్టుచుండఁ దక్కిన యార్వరును నూలువడక నారంభించిరి. మొదట వారికిఁ గొంచెము తడబాటు గల్గినది కాని క్రమముగా మిక్కిలి నన్ననూలు వడకఁ గల్గిరి. రామారావు నాల్గుమగ్గములు పెట్టించి బట్టలు నేయింపసాగెను. పదునేఘ దినములు గడవగా రాజ్యలక్ష్మి యాదాయ వ్యయములను లెక్కింపగా నిట్లయ్యెను.

వీసె దూదివెల ఎనిమిదణాలు.

అది నూలువడుకుటకు వ్యయములేదు.

ఒకవీసె నూలుతో పదాఱుమూరచావు సిద్ధమయ్యెడిది.

చావువెల మూడురూపాయలకుఁ దక్కువ లేదు.

చావు నేతకూలి పండ్రెండణాలు, పోగా రెండురూపాయల నాల్గణాలు వచ్చుచుండెను. దూదివెల నందులోనుండి తీసివేయగా చావు నకు రూపాయి పండ్రెండణాలు లాభము గల్గుచుండెను. ఇట్లు నెల యగునప్పటికి ముప్పదియో నలువదియో యాదాయము గల్గుచుండెను. రాజ్యలక్ష్మి భర్త కా వై నమంతయును దెలిపి యొక నెల కాగానే వారినందఱను జూచి యీ నెలలో వడికిన నూలున కిట్లు సొమ్ము వచ్చినది.

నత్తెమ్మవదినె నూలు ఎనిమిదిరూప్యములు.

గంగమ్మవదినె దేడురూప్యములు.

కాంతమ్మవదినెదియు ఏడురూప్యములు.

మామగారిది పదిరూపాయిలు.

అత్తగారి నూలు ఆరురూపాయిలు.

నా నూలు పదిరూప్యములు.

నా పతిది యెనిమిదిరూప్యములు.

అని యెప్పటికప్పుడు నూలుతూచి లెక్కించి వెలయేర్పాటు చేయుటయే కాక తొలి నెలలో వారివారి కాసొమ్ము ఫంచిపెట్టినది. అందువలనఁ బ్రతివారికిని బ్రోత్సాహమెక్కుడుగాకా మఱిత శ్రద్ధ పూని ప్రతివారు నొకరికంటె నొకరు మించుటకుఁ బ్రయత్నించి నన్నముగాను, ఎక్కువగాను నూలుదీయ నారంభించిరి. అందువలన సొమ్మునుకొనుటకంటె నధికముగానే రానారంభించెను. దానివలన శివావధాని కుటుంబము సుఖముగా జీవింపఁగల్గెను. కుటుంబములోని ప్రతివారును నెలకింతోయంతో ధనమార్జించుటచేఁ గొన్ని నెలలగు నప్పటికి నమస్తవ్యయములును పోగా గొంతసొమ్ము మిగులుచుండెడిది. రాజ్యలక్ష్మి యది మామగారి కిచ్చుచుండెడిది.

కుటుంబము దొకరైసను, బుద్ధిమంతులును సముత్సాహవంతులునున్నచో నాకుటుంబ మెప్పుడును కష్టములపాలుకాదు. రాజ్యలక్ష్మి యట్టిపని ప్రారంభించినది కనుకనే శివావధాని కుటుంబము బాగుపడినది. సర్వదా చావడిలోగూర్చుండి గోళ్లు చిదుముకొనుచు జీలికయ్య ములాడుకొను శివావధాని కూతుండ్రందఱును ధనార్జనపరురాండ్రయిరి. శివావధాని యాచనవృత్తి తొలగినది. రామారావునకు సేవావృత్తి తొలగినది. ఇతరుల సాయమక్కఱలేకుండ కుటుంబ పోషణము నిరాటంకముగా నడిచినది. అనవరతము దేశసేవచేయు బడినది. ఇన్నిలాభము లుండుటను గ్రహించి యూరివారు మొట్ట మొదట వారు వెట్టివారని భావించిరి. కాని పిమ్మట వారుగూడ కద్దరుపరిశ్రమ చేయకపోలేదు.

రామారావు భార్యసాయమున కద్దరుమూలమున దేశమున కమితముగా బాటుపడుచు మంచికీర్తిని సంపాదించెను. అదివిని దేశ సంచారముచేయు శేశనాయకు లతని జూడగనే యాదంపతులచే శౌగంధిపరిబడి పోవఁబుండురు.

తమనుపాలలోఁ 'స్వదేశవస్తుపరిగ్రహణము, విదేశవస్తుబహిష్కారము మహాత్మాగాంధికారి సహాయనిరాకరణోద్యమము, అస్పృశ్యతానివారణము' ఈవిషయములను గూర్చి చర్చించుటకు సభ గావింపఁబడెను. ఆ విషయమై రామారావు మిక్కిలి యత్నించి దేశనాయకులను బలువురను రప్పించెను. అటు చోడవరము, మాడుగులు మొదలగు చోట్లనుండి పలువురు వచ్చిరి. ఇటు విశాఖపట్టణము రాజమహేంద్రవరము మొదలగుస్థలముల నుండియుఁ బలువురు వచ్చిరి. ఈసభ కధ్యక్షురాలు రాజ్యలక్ష్మి. ఆమె యుపన్యాసమునకు సభ్యులందఱును సంతసించిరి. ఆమె యీక్రిందివిధమున నుపన్యసించెను.

“సకలశ్రేయస్సులలోను స్వదేశాభిమాన మొకటి. దేశమును ధన సంపన్నముగాఁ జేయవలెనన్నచో స్వదేశాభిమాన ముండవలెను. దేశమును విజ్ఞానసంపన్నముగాఁ జేయవలెనన్నచో స్వదేశాభిమానము గావలెను. స్వదేశాభిమానము లేనిచో నెన్నిసదుపాయములున్నను దేశము బాగుపడదు. స్వదేశాభివృద్ధిని మదిగోరుచు, స్వదేశమందుత్పన్నములగు వస్తువులనే వాడుకొనుచు, స్వదేశమందుఁ బండిన వస్తువులనే భుజించుచు వర్తించుటయే స్వదేశాభిమానము. ఒకప్పుడు స్వదేశ వస్తుపరిశ్రమాభివృద్ధికి విదేశవస్తుబహిష్కారముచేయవలసి యుండును. రూపమునందును గుణమునందును విదేశవస్తువులు మంచికై వెలల యందుఁ దక్కువలై యున్నను సరకుగొనక స్వదేశవస్తుపరిగ్రహణము చేసి వర్తించుటయే స్వదేశాభిమానము. ప్రస్తుతము నవనాగరకతా విశిష్టములైన పశ్చిమదేశము లన్నియు నొకొకప్పుడు విదేశవస్తుబహిష్కారము కావించి స్వదేశ పరిశ్రమాభివృద్ధికి సాయము చూపినవి. పశ్చిమఖండవాసులలో నెల్ల సగ్రగణ్యులని యనిపించుకొని ప్రస్తుతము

భారతదేశమును బాలించుచు స్వదేశాభిమానము మహాపరాధముగాఁ బరిగణించు నాంగ్లేయులుకూడ నొకప్పుడు స్వదేశపరిశ్రమాభివృద్ధికై విదేశవస్తుబహిష్కారము గావించినట్లు చరిత్రవలన దెలియుచున్నది. తమతమ దేశాభివృద్ధికై సకలదేశములవారు నవలంబించిన మార్గము భారతీయులకేల గర్హ్యమో తెలియకున్నది. విదేశవస్తుబహిష్కారము గావించి స్వదేశపరిశ్రమ నభివృద్ధించుటయు, స్వసంఘమును బాడు చేయు దురాచారములను దొలగించుకొనుటయు ఎల్లదేశములవారికిని, ఎల్లసంఘములవారికిని అనుసరణీయములై. సర్వదేశసామాన్యములగు నివి భరతఖండవాసులకు మహాపరాధములుగా నిర్ణయించుట దొరతనమువారి నిరంకుశత్వమును వెల్లడింపకమానదు.

“మఱియు సీయెడ గమనింపవలసిన వింతవిషయ మొకటి కలదు. దొరతనమువారుకూడఁ దగిన ధనసహాయ మొనర్చి స్వదేశపరిశ్రమల నభివృద్ధింపఁ దలంచినట్లు సభాసమాచారములఁ బట్టి తెలియుచున్నది. నిషాగల్గించు ‘మత్తుపదార్థములను వాడవలదని’ ప్రతిమండలమందును ‘ద్రావుడు మాను’డని గుమ్మడికాయలంతలేసి యక్షరములు గలవాక్యములను బన్నులకంటించి దొరతనమువారు ప్రచారము చేయుచున్నారు. లోకములో వివేకవంతులు తాముచేయుచున్న పనులకుఁ బ్రోత్సాహము చూపువారి సమితముగా నాదరింతురు. ఇట్లుండ కాంగ్రెస్సువారు స్వదేశపరిశ్రమాభివృద్ధికిని, మద్యాదిమదకర పదార్థవిసర్జనమునకుఁ బాటుపడుచుండ దొరతనమువారు వారినాదరించుటకు మాటుగా నేలదండించుచున్నారో తెలియదు.

“మఱియొకసంగతి. మద్యపానము, మహాపాపము. మహాపాప మొనర్చువారు దండనార్హులు. మహాపాపమును బ్రోత్సాహపరుచు వారుగూడ మహాపాపులుగానే ధర్మశాస్త్రములు నిర్ణయించినవి. ప్రస్తుతస్థితిగమనింపగా, కాంగ్రెస్సువారు మద్యపాన నివారకులైరి.

పోలీసువారు మద్యపానప్రోత్సహకులైరి. అందుచే పోలీసువారు మహాపాపులైరి. కాంగ్రెసువారు పుణ్యాత్ములైరి. ఇట్టిచో దొరతనము వారికి నిజముగా దండనార్హులు పోలీసువారుగాని కాంగ్రెస్సువారు కారు.

“మఱియు దొరతనమువారి కభిమతములగు స్వదేశపరిశ్రమాభివృద్ధియు మద్యపాననిషేధమును కాంగ్రెస్సు వారవలంబింపగా నవి మహాపరాధములైనవి. ప్రభుత్వమువారి విధ్ధతిని బరిశీలింపగా నొక కథ స్మృతిపథమునఁ బడుచున్నది.

“ఒక గ్రామమున బ్రాహ్మణదంపతులు గలరు. ఆ బ్రాహ్మణుడు దేశాటనముచేసి ధనము సంపాదించి భార్యతో సుఖజీవనముచేయుచుండువాడు. అతఁడు దూరదేశమున ధనసంపాదనముచేయుచు నొక పల్లెటూరిలో నొక కంసాలికిఁ గొంత ధనమిచ్చి చెవులకుఁ గుండలములు చేయుమనెను. వాఁడట్లుచేసెను. వానిని జెవులకుఁ బెట్టుకొని మఱొక దేశమునకరిగెను. మఱియొక నెలయగునప్పటికా కుండలము లపై బంగారము కరిగిపోయి లోఁపిలక్కనఁబడఁజొచ్చెను. అదిచూచి బ్రాహ్మణుడు తన్నుకంసాలి మోసపుచ్చెనని విచారించుచుఁ గొన్ని దినములకింటికి వచ్చెను. అతఁడు వచ్చునప్పటికి భార్యయొక గేదెనుగొని పాలుపెరుగు ద్రావుచు సుఖముగానుండెను.

అంత బ్రాహ్మణుడు స్నానముచేసి భుజించుచు నిట్లు ప్రసంగించెను.

బ్రా—పెరుగుచాల రుచిగానున్నది. ఎక్కడిది?

భా—మీరు వెళ్లగా నెయొక గేదెనుకొన్నాను. పాలుపెరుగు త్రావ లేకవిసిగిపోవుచున్నాను.

బ్రా—గేదెనెక్కడఁ గొన్నావు?

భా—ఈయూరనే యచ్చాబత్తుండను కంసాలిదగ్గర గొన్నాను.

బ్రా—సరి. సరి. నావలెనీవును మోసపోయితివి. నీవుకొన్న లక్కగేదేకాని గేదేకాదు.

భా—దానినొకమాటు చూచినారా?

బ్రా—చూడనక్కఱలేదు. అది లక్కగేదేయే.

భా—కాదండీ. అది మనయింటనే యీనినది.

బ్రా—అగుఁగాక,

భా—చిట్టుతప్పును తినుచున్నది.

బ్రా—తినినను లక్కగేదేయే.

భా—కుడితి త్రావుచున్నది.

బ్రా—అయినను లక్కగేదేయే.

భా—ఇదేమిటండీ! ఇట్లందురు. పూటకు రెండు సేల్లపాలి: చున్నది. లక్కగేదే పాలిచ్చునా?

బ్రా—నీవెన్ని చెప్పినను సరియే. అచ్చాబత్తునియొద్ద గొనుట నదిలక్కగేదేయే.

ఈ దంపతుల సంభాషణమువిని యిరుగుపొరుగు వారలువ బ్రాహ్మణునిచీవాట్లు పెట్టిరి. అదివిని యతఁడు వారితో ‘అయ్య మీరందఱును నాభార్యవలె బొరపడుచున్నారు. కంసాలులు వ కులు. వారియొద్ద గొనినయీకుండలములు లక్కవై నప్పుడు యొద్దనుగొన్న గేదేమాత్రము లక్కదికాదా’ యని పల్కెను.

“ప్రజలదివిని నీవుమోసపోయితివి. ఏకంసాలియోనిన్ను మె పుచ్చినాఁడు. అంతమాత్రమున నందఱును మోసగాండ్రయ్యందు ప్రాణముతో వర్తించిమేయుచు బాలిచ్చుచున్నది లక్కగేదే ర గు”నని యనేక నిదర్శనములు చూపిరి.

“ఆ బ్రాహ్మణుఁడు వారికి జేతులు జోడించి ‘అయ్యా! మీర నిదర్శనములుచూపి యెంత చెప్పినను నేనునమ్మను. అది నడుచుచున్న

మేయుచున్నను బాలిచ్చుచున్నను కంసాలియొద్దఁ గొనుటచే లక్క
 గేదెయే” అనిపల్కెను. అతని సూర్యతకు విసివి ప్రజలు వెడలిపోయిరి.
 మనప్రభుత్వమువారిచర్య మూబ్రాహ్మణునిచర్యకు సరిపోవుచున్నది.
 స్వదేశపరిశ్రమాభివృద్ధి వారికిష్టమే. మద్యపానవిషేధము వారికిష్టమే.
 అవి కాంగ్రెసువారు చేపట్టుటచే మహాపరాధము లైనవనుట
 స్పష్టము. దీనివలన దొరతనమువారికిఁ గాంగ్రెసువారియందుఁ గల
 ద్వేషము వెల్లడికాకపోదు.

“ప్రాణికోటిలో దేవమనుష్యతిర్యగాది భేదము లేన్నియో కలవు.
 బడులలో బాలుఁడు క్రమముగాఁ జదివి బుద్ధిమంతుఁడై యధికగుణవం
 తుఁడై పైతరగతులలోఁ జేరినట్లు ప్రాణులందమనత్ప్రవర్తనముచే దమ
 తరగతివిడిచి పైతరగతి కరుగవచ్చును. మానవులు దేవతిర్యక్కులకు
 నడుమనున్నారు. వారుత్తమగుణము లార్జించి దేవత్వము నంద
 వచ్చును; దుష్ప్రవర్తనలై మానవత్వము పోగొట్టుకొని పశుత్వ
 మును జెందవచ్చును. మనచరిత్రములు పరిశీలింప గొందఱు పశు
 త్వము నందినట్లును, మఱిగొందఱు దేవత్వ మందినట్లును గూడఁ దెలి
 యును. అధములైనవారిని గుఱించి మనకేల? దేవత్వమును గాంచిన
 వారినే పరిశీలింతము. మానవస్త్రీ గర్భజనితులైనను, శ్రీరాముఁడు,
 కృష్ణుఁడు, బుద్ధుఁడు, శంకరుఁడు, క్రీస్తువు, మహమ్మదు, మొదలగు
 వారు తమనత్ప్రవర్తనమున మానవాతీతగుణములను సంపాదించి దేవత
 లైరి. సంస్కృతభాగవతమున వ్యాసుఁడవతారములను లెక్కించుచు
 విద్యావిజ్ఞానవిక్రమాదులచే సామాన్యమానవాళి నతిక్రమించిన వారందఱు
 వతారపురుషుల నిర్ణయించినాఁడు. ఆ సూత్రమును విమర్శించి
 చూడఁగా లైని బేర్కొన్న వారందఱువతారము లనుట కభ్యంతరము
 లేదు. వారిలో నించుమించుగా నందఱును భూతకాలగతులగుటవలన
 క్షౌరభాదులవలన వారి యుత్తమగుణములు విని యానందింపవలసినది.

“మహాత్మునిగానిది మనకు సమకాలికుడగుటచే నతనిదివ్యగుణములు, ఉత్తమప్రవర్తనమును కనులారగాంచి యానందించి పవిత్రులమగు భాగ్యము నిజముగాఁ బ్రపంచమునకుఁ బట్టినది. ఆధ్యాత్మికగుణము లనుబట్టి చూచినను లౌకికగుణములను బరిశీలించి చూచినను, అతఁడు మహాత్తరపురుషుడనియు, అవతారపురుషుడనియు, మానవత్వమునువిడిచి దేవత్వమొందినవాఁ డనియు నమ్మకతీతము. అతఁడు తక్కినవారివలె, ఆధ్యాత్మికవిషయమును, మతవిషయమును మాత్రము చేకొనలేదు. అతఁడు చేకొనినది కేవలము లౌకికవిషయము. అందులో స్వదేశీయవిషయము. అయిన నది స్వల్పవిషయముకాదు. ప్రపంచమందత్యంతోత్కృష్టతగనైన బ్రటిషుప్రభుత్వముతో డీకొనుట! బ్రటిషుప్రభుత్వమునకుఁ జాలినంత పరికరమున్నది. సైనికులు, తుపాకులు, ఫిరంగులు, మరఫిరంగులు, నౌకాబలము, విమానములు, కోట్లకొలది పోలీసువారు. ఇంక మహాత్మునికో, రాట్నములు, పంటికెట్టులు, కదుళ్ళు, మగ్గములు, బడిలోఁ జదువుకొనుబాలురు. అంతఃపురములలో నుండు వుష్పకోమలులు, కొండగుహలలో వసించు కోడువాండ్రు. ఇంతయన మానకక్షగా నున్నను మహాత్ముడు నిజముగా బ్రటిషుసింహము మీనములు పట్టుకొని యూపినాడు. అంతటి సింహమును గర్జనలు చేయ ప్రారంభించినదే కాని పరాక్రమము చూపలేకపోయినది. ఆ గర్జాధ్వనులు విని పశ్చిమఖండ మల్లలనాడినది. తన మీనములను విడిపించుకొనఁగల శక్తి తనకు లేదని యదైర్యపడినది. ఇంకఁ బ్రళయమే యని భావించినది. ఎండిపోయిన బక్కమానవుని సాహసమున కాశ్చర్యము చెందినది. దేశీయప్రజలు, మంత్రులు, సైనికులువచ్చి విడిపించు నాశకూడఁబోయినది. ఇట్లదైర్యపడి బ్రటిషుసింహము హాహాకారములు చేయుచు నలుదిక్కులు చూచుచుండ మననహాయవాదులు సింహము

వెన్నుతట్టి భయముమాన్పి మహాత్ముని మంచి మాటలాడి .మీనములు మహాత్మునిచేతనుండి విడిపించిరి.

“పట్టు తప్పించుకొని బ్రతిమసింహము సహాయనిరాకరణవాదులను గాయబడునట్లు కఱిచి మహాత్ముని నిర్బంధించి కారాగారమం దుంచగలిగెను.

“మహాత్మునిద్యమము సశించినదని పరదేశీయులును, మనవారును దలంచిరికాని యట్లేన్నటికిని జరుగదు. మహాత్ముడు స్వరాజ్యమును సంపాదించలేకపోయెనని కొందఱనుచుండురు. భారతదేశమున కదృష్టదినములు పట్టనప్పు డతఁడేమిచేయఁగలఁడు? పదునాల్గుభవనములను గరతలామలకములుగాఁ జేయఁజాలిన భగవంతుడు ‘కాలకర్మములు కూడినఁగాని హిరణ్యకశిపునిఁ జంపలేను. అంతదనుక వేచియుండు’ డని బ్రహ్మదులకుఁ జెప్పెను. అట్టిచో మహాత్ముడు మాత్రమేమి చేయఁగలడు.

“అతఁడు నెలకొల్పిన సహాయనిరాకరణోద్యమమే యతని యపారబుద్ధి విశేషమును దెలుపుచున్నది. అది మొదట సామాన్యమనీ భావించుకొనిరి. కాని రానురాను దానిబలము లోకము సాధనత్వము విశదమైనది. అది దేశమందేకాక యొకకుటుంబములో నొకరితో నొకరు పడక కొట్టుకొనియు, దిట్టుకొనియు వర్తించుచుండిరి. బడిలోఁ జదువుకొను బాలుఁడు తనకుఁ గావలసిన వస్తువిద్యకపోయిన గోలు గోలున యేడ్చెడివాఁడు. ఇప్పుడాపద్ధతిలేదు. భోజనము మాని యింట నెవ్వరితోను మాటాడకయుండును. దానివలన వారివారి కార్యములు నెఱవేఱును, సహాయనిరాకరణఫలితములు భారతీయులకుఁ దెలిసినవి. అది నిజముగా నారాయణాశ్రయము. ఆ యశ్రయమునకు నమస్కారము తప్ప మాఱులేదు.

“సహాయనిరాకరణ మొల్లప్పుడు నవలంబింపబడలేదు. నిజమాలా చింప దొరతనమువారు తమధర్మమును విడిచి యక్రమముగా వర్తించు నప్పుడు మాత్రమే యవలంబింపబడుచున్నది.

సహాయనిరాకరణమందెన్నియో సమస్య లిమిడియున్నవి. విదేశ వస్తు బహిష్కారము, శాసనసభా తిరస్కారము, మద్యపాననిషేధము, స్వదేశవస్త్రాభివృద్ధి, అస్పృశ్యతానివారణము, పీఠలోగాన్ని ప్రభుత్వమున కనుకూలములే. అయినను సహాయనిరాకరణోద్యమ సంబంధముచే నన్నియు నిషేధములై నవియే.

“మహాత్ముడవలంబించిన మహాసమస్యలలో అస్పృశ్యతానివారణ మొకటి. అది కేవలము సాంఘికమైనను స్వరాజ్యసమస్యకు హేతువగుటచే మిక్కిలి ప్రాధాన్యము వహించినది. ప్రస్తుతమున సకలప్రపంచ మానవదృష్టియు నటు ప్రసరింపఁ దొడఁగెను. శారదాశాసనమువలె నిదియు సకల సనాతనస్వాంతములను జంచలంపఁజేసినది. మహాత్ముఁ డాసమస్యను కేవలము రాజకీయముగ భావించి యుపన్యసించుచుం డాను. అది కేవలము సాంఘికమని సనాతనులు వాదించుచుండిరి. అది సాంఘికమైనను స్వరాజ్యసమస్య కాధారమగుటచే స్వరాజ్య సమస్యవలె నదియు నాదరణీయమే కాని నిరాకరణీయము కాదని మహాత్ముని వాదము. మఱియు మహాత్ముఁ డస్పృశ్యతవిషయమై అనేకపర్యాయము లీక్రిందివిధమున తన యభిప్రాయము వెల్లిబుచ్చి యున్నాడు.

“మనధర్మశాస్త్రములన్నియు సంఘాభివృద్ధి కుత్సన్నములైనవి. సంఘహానికరములగు నవి నిజముగా ధర్మశాస్త్రములుకావు. ధర్మ శాస్త్రమునకు సంఘము వ్యతిరేక్తమైనప్పుడు, ధర్మశాస్త్రము సంస్కరింపవలసినదే. మఱియు ధర్మశాస్త్రరచయితలు వింశతిశతాబ్దము

నాటి సంఘమును గుఱించి నిబంధింపలేదు. ఆకాలమునాటి సంఘమున కనుకూలముగా నిబంధనలుచేసిరి. అట్టిదానిని బురస్కరించుకొని ప్రస్తుతకాలసంఘశ్రేయస్సును జెడగొట్టరాదు. ఇప్పటి సనాతను లస్పృశ్యతను అక్రమవద్ధతిని బాటించి సంఘహానికీ బూనుకొనుట తగదు. మఱియు సస్పృశ్యత కల్పితము గాని జాతినంటిపెట్టుకొని వచ్చినది కాదు. సనాతన మతప్రకారము మనసంఘమున నాఱుకొట్లమంది చండాళశబ్దవాచ్యులున్నారు. వారు హిందూమతావలంబులైనప్పుడు మాత్రమే మనము అస్పృశ్యతను బాటించుచున్నాము. కాని వారు క్రైస్తవమహమ్మదీయ మతావలంబులై మనయిండ్లకు వచ్చినప్పుడొదరించి యస్పృశ్యతను బాటింపలేదు. దీనివలన హిందూమతావలంబనము వారికి హానికరమగుచున్నది. హిందువులాదరింపకపోవుటచే సస్పృశ్యులు క్రైస్తవులుగానో మహమ్మదీయులుగానో మాఱినచో హిందూసంఘమునకు గొప్పహాని కలుచున్నది. దానివలన గల్గునష్టమపారము. అస్పృశ్యత సక్రమముగా బాటించు సనాతనులు సక్రమముగాని పిచ్చినమ్మకములను బాటించి సంఘహాని కంగీకరింపరాదు. మనమందఱమును గూడి యస్పృశ్యుల నాదరింపవలెను. మనసంఘమందున్న హక్కు వారికిని పంచిపెట్టవలెను. కల్పితమగు సస్పృశ్యతను బాటించి శాశ్వతమగు సంఘమునకు హానిగల్గించుకొన్నచో పైసంఘములవారు ప్రబలి మనలను అణగ్రదొక్కుదురు. అప్పుడు మనమేమియును జేయఁజాలము. అట్లయిన మనపూర్వు లస్పృశ్యత నేల తొలగింపలేదని ప్రశ్నింపరాదు. ఆకాలము వేఱు. ఇప్పటికాలము వేఱు. అప్పుడు స్వదేశప్రభువుల పాలనమందుండుటచే మనకుఁ గావ్యసినంత స్వేచ్ఛగలదు. అందుచే మనము చండాళ సంపర్కము లేకుండ వర్తింపగల్గితమి. ఇప్పుడు మన మెచ్చటికేగినను చండాళ సంపర్కము తప్పదు. చూడుడు, కార్యస్థానములందును, బజారులందును, ఉత్సవము

లందును ఇంతేల? మనము దిను కూరగాయలందును మనకది తప్ప నప్పుడది మనమేల యంగీకరింపరాదు? అందువలన మనకుఁగల్గు మహాపాతక మేదియును రాదు. చండాల సంపర్కము లేకుండ మనము జీవించుటకే యవకాశము లేనప్పుడు బుద్ధిపూర్వకముగా నంగీకరించుట యుదారతను వెల్లడించును గదా?

“పూర్వము మన బ్రాహ్మణ సంఘమునకుఁ తపస్వ్యాభ్యాసములు ముఖ్యవృత్తి. తపస్సున శౌచము ముఖ్యాంగము. ఆకాలమునఁ జండాలురు ఆహారవిహారములందుఁ బరిశుభ్రతలేక వర్తించెడువారు. అందుచే వారికిఁ దపోభంగకరమగు చండాలస్పర్శను ద్రోసిపుచ్చుట యవసరము. ఇంతేకాక వారప్పటికిని తౌకికసంబంధము వదలి నిర్జనారణ్యములం దాశ్రమములు కల్పించుకొని మనువారు. ఇప్పటి మన బ్రాహ్మణసంఘ మట్టిదికాదే. ప్రతికార్యస్థానమందును ప్రతికార్యము లందును బ్రాహ్మణులే. మన హిందూమత ప్రకారము తెల్లదొరలును, క్రైస్తవులును, మహమ్మదీయులును అస్పృశ్యులుగాఁ బరిగణింపఁ బడవలసినవారే కదా? వారి సంపర్కము లేకుండ మనమేషనియు నెఱవేర్పఁజాలము. అందుచే మీరుదారహృదయులై చండాలురను మనసంఘమం దుండనిండు. హిందువులకున్న హక్కులు వారికిని గలుగనిండు. ప్రకృతిసిద్ధములగు నదులలోను జెరువులలోను మనవలె నీరు త్రావనిండు. మనపూర్వులు నిర్మించిన దేవాలయములలోనికి వారిని రానిండు. తెల్లదొర కలెక్కరై దేవాలయమును జూడవచ్చిన మనము చేతులు జోడించి వానినిగొనిపోయి దేవతాదర్శనము చేయింతుము. జాతిచే వ్హానికిఁ దుల్యుడగు మాలఁడువచ్చిన తఱిమివేయుచున్నాము. భగవంతుడు పరమపవిత్రుడు. అతని దర్శనము వలన మలినులు గూడఁ బవిత్రు లగుచున్నారు. వక్రకాష్ఠ గతవక్రత్వాదు లగ్నిని బొందనట్లు పాపుల పాపములు పరమేశ్వరునంటవు. చండాల

సంపర్కము వలన దేవుడుగాని దేవస్థానముగాని మైలపడదు. పూర్వముకంటెఁ జండాలు రిప్పుడు పలువిధములఁ బారెశుద్ధ్యమును బాటించుచున్నారు. చండాలురు వెనుకటికంటె నాహార విహారాదిక మునందుఁ బరిశుద్ధులైనప్పుడు వారి మాలిన్యము వలన భంగపాటు చెందు తపోనియమాదులు తమకులేనప్పుడు సనాతను లస్పృశ్యతను దొలగించి వర్తించుట పరమవివేకము గదా?

“మఱియును సంఘసంస్కరణము మహాప్రవాహమువంటిది. దాని నడ్డుట కెవ్వరికిని శక్యముకాదు. దానికి ధర్మశాస్త్ర రచయితలు నమస్సుచేయవలసినదే. రాజశాసనములు విముఖములు కావలసినదే! చూడుఁడు, యువతీ వివాహము శాస్త్రీయమనియుఁ గాదనియు వివరించుచున్నారు. ఇప్పుడు మహిళాసంఘమువారు యువతీవివాహములే చేయవలెనని తీర్మానించుచున్నారు. స్త్రీసంఘముల్లు వర్తింప యువతీ వివాహములు కాకుండ సనాతనులు చేయఁగలరా? అట్లేవారు చండాలురనుచున్న సంఘము క్రమముగాఁ బ్రబలుచున్నది. విద్యావివేక వేషభాషలచే మిగిలిన సంఘములతోఁ దులదూగుచున్నది. మఱి కొంత కాలమునకు వారు ప్రబలులై హిందూమతమందలి యన్ని హక్కులును మాకుఁ గావలెనని పంతముపట్టినచో సనాతనులు చేయు నదేమి? నమస్కారమే. కావున సనాతనులు వివేకవంతులై వారిని దమలోఁ జేర్చుకొని గౌరవించుట మేలు. చండాలు రెల్లయినను మఱి కొంతకాలమునకుఁ దమహక్కులను బలాత్కరించి పుచ్చుకొందురని చెప్పవలసివచ్చినప్పుడు సనాతనులూ గౌరవము తమయందుంచుకొని వారిని దమలోని కేలచేర్చుకొనరాదు. కొడుకులు తండ్రితో వివదించి తమ భాగములను దాము పుచ్చుకొనఁదలంచి నప్పుడు తండ్రియే వారి భాగములను వారికిఁ బంచిపెట్టిన మహాగౌరవము కదా?”

అని యిట్లు మహాత్ముడు పలువిధములుగా బోధింప సనాతనులది కాదని. మొండిపట్టు పట్టుచున్నారు. సనాతనులమాటలు యుక్తియుక్తములుకావు. శాస్త్రసమ్మతములు కావు. ధర్మశాస్త్రరచయితలు నిర్ణయించిన చండాలత్వ మిప్పటివాఁకిఁ జెందదు. అందుచే ధర్మశాస్త్రనిబంధనలు ఇప్పటివాఁరిని నిషేధింపజాలవు. సనాతను లింకను వివేకహీనులై వర్తించినచో సంఘమునకును దేశమునకును గల్గులాభములను జెడగొట్టఁగలరు. కాని యస్పృశ్యతను నిలువఁబెట్టలేరు.

“మఱియు సస్పృశ్యతను వదలుకొన్నంతమాత్రమునఁ జండాలుర పంక్తిని భుజింపనక్కఱలేదు. వారికి మనపంక్తిని భోజనము పెట్టమనలేదు. వారితోఁ జట్టఁజేయములు చేసికొనమనలేదు. మఱియేమి? మన సంఘముతోఁ బాటు వారికిని దేవతాదర్శనము చేయింపుడు, చెరువులలోను, నూతులలోను నీరు వాడుకొననిండు. శూద్రజాతివారు మన యిండ్లలోనికి వచ్చునట్లు వారిని రానిండు. వీనికి సనాతను లంగీకరించుట న్యాయము.”

ఆమె యువన్యాసము నందర రంజింపజేసెను. అన్నపూర్ణతానీవారణము ముఖ్యముగా గావలయునని సభవారంద డేకగ్రీవముగా సంగీకరించిరి. అంతతో సభ ముగిసినది. అప్పటి కింకను నాల్గుగడియల ప్రోద్బుద్ధునిది. తునుపాలకు సమీపముగానున్న కల్లంగిడిని మూయింప సిశ్చయించిరి. రామారావును రాజ్యలక్ష్మీయును, మాడుగులుజట్టుతోఁ గలిసిరి. హాశేకాదు. సభకు వచ్చిన కాంగ్రెసువారందఱు నేకమైరి. రాజ్యలక్ష్మి భారతమాతకుజై యని కేకలిచుచు, జండా పట్టుకొని నుహిషా సురమర్దనివలె నడువఁదొడఁగెను. తక్కినవారందఱు జూమెను వెంటఁ డిండిరి. ఆమె యిట్లుపాడఁగాఁ దక్కినవారందఱును బాట కినుగుణముగా నడుగులు వేయుచు బాడనారంభించిరి.

“రఘుసతి రాఘవరాజారామ్,
పతీతపావన నీతారాన్,
గంగాతులసీ సాలిగ్రామ్,
సుందర మాధవ మేఘ శ్యామ్”
“రఘు.

వీరు కల్లంగిడికి దరికరుగునప్పటికి రెండు లారీలతో బోలీసువారు వచ్చి సిద్ధముగానుండిరి. అయినను రాజ్యలక్ష్మి యాగక యంగడి ద్వారముచేత నిలువఁబడి త్రావుబోతులను, సోదరులారాయని సంబోధించి యీయక్రమకృత్యమును మానుఁడని బ్రతిమాలెను. ఆమె రూపమునకును, ప్రార్థనమునకును బెగ్గడిల్లి యక్కడఁ గూర్చున్న త్రావుబోతులొక్కొకరే పైకివెడలి పోవనారంభించిరి. రాజ్యలక్ష్మి దుకాణదారులను గూడఁ బ్రార్థింప వారు చిన్నపుచ్చుకొని దుకాణము మూయసిద్ధపడిరి. ఇంతలో ఇనస్పెక్టరుగారి యాజ్ఞవలనఁ బోలీసువారు

తుపాకులును, లాఠీలును ధరించివచ్చి కాంగ్రెసువారిని మద్దించజొచ్చిరి. కాంగ్రెసువారికి ఖిక్కుటముగా దెబ్బలుతగిలినవి. రాజ్యలక్ష్మి యెంతతప్పించుకొన్నను లాఠీదెబ్బనొసటఁ దగులుటచే గాయమై రక్తముకారి యామె శరీరమును దడువజొచ్చెను. అయిన నామె యట్లనుండి కదలక “స్వరాజ్యమువచ్చుట కిదియేమార్గము. కానిండు ప్రాణములర్పించెదముకాని యిటనుండి కదలము. మీరు దయాభవులై బుద్ధిమంతులై నచో మీదుకాణములను మూసివైచి మీసోదరులను సన్నాగవర్తనలనుశాఁ జేయుఁడు, లేనిచో మీనిమిత్తమై ప్రాణార్పణము కావించెద” మని దృఢముగాఁ బలికెను. ఆమె కెనురాడఁజాలక యావస్తువుల నటదిగివిడిచి దుకాణదారులు మెల్ల మెల్లగా వెడలిపోయిరి. కొంతసేపటికిఁ ద్రావువారును వెడలిపోయిరి.

అంత కాంగ్రెసువారు తమపని నెఱవేఱినందుల కానందించి వెడలి పోవుచుండఁగాఁ బోలీస్‌ధికారి “మీరందఱుపరాధులు” మిమ్ముందఱను లోకెఱ్ఱచేసితి” ననెను.

కాంగ్రెసువారు మఱి కదలలేదు. పోలీసువారు వారిని లారీలలోఁ గూర్చుండఁబెట్టి విశాఖపట్టణము గొనిపోయిరి. లారీలు కదలునపుడు రామారావుతండ్రితో “మాకేమియు భయములేదు. తర్ఫలోనె వచ్చెదము. సభనిమిత్తమై వచ్చిన దేశనాయకులకు వలయుభోజనాది సదుపాయములు చేయింపు” మనెను. అతఁడందులకు సమ్మతించెను.

రామారావును, రాజ్యలక్ష్మియు దేశనాయకులయొద్ద సెలవుతీసికొనిరి. నిమిషమాత్రమున లారీలు మాయమయ్యెను.

తల్లులకు ప్రీసంతానమం దమిత వాత్సల్యము. కుమారికలవలె గుమూరులును స్వగర్భజనితులై నను స్వజాణియగుటచేతనో, ముందుముందు పరుల గృహంబులకేగి కాపురము చేయునన్న సానుభూతిచేతనో, తల్లులకది తప్పదు. కాకిపిల్ల కాకికిముద్దన్నట్లు సామాన్యగుణలగు పిల్లలందే తల్లులకమిత వాత్సల్యమని చెప్పవలసినప్పు డసాధారణ గుణోపేతలగు కూతులందు దల్లులకెంత ప్రేమముండునో వేఱచెప్పవలయునా!

పేరిశాస్త్రిభార్య మంగమ్మ విద్వాంసురాలు. అమితమగు లోకజ్ఞానముకలది. పతివ్రత, సంతానవతి, బుద్ధిమతి, సంఘసంస్కరణములందధి కానక్తికలది. మహిళాసంఘమున కధ్యక్షురాలయి సంఘమును బాగుచేయుబాటు పడుచున్నది. అందుచే నామె పూర్వాచార పరాయణ యనికాని యనాగరకురాలనీకాని చెప్పలేము. మఱియు నింటఁ గొడుగులును, గోడండ్రును, మనుమలును, మనుమరాండ్రును గల్గిరి. అయిననామె మనస్సునకంతతోఁ దృప్తిలేదు. ఆమె మన స్సెల్లపుడును రాజ్యలక్ష్మివంకకే పరుగువాఱుచుండును. అసాధారణగుణములుగల రాజ్యలక్ష్మి సర్వజనాదరణీయ యనుటకు సందియములేదు. అట్టిచోఁ దల్లికిఁబిల్లియెట్టిదగునో వేఱచెప్పవలయునా? మంగమ్మ కూతునకు మంచిహోదాగల సంబంధముచేయవలెనని మిక్కిలి యత్నముచేయుచుండెను. ఎంతధనమైన నందువిషయమై వెచ్చింప నిశ్చయించియుండెను. తండ్రి పేరిశాస్త్రిగూడ నట్టి యభిప్రాయము కలవాడై యుండెను. అయినను రాజ్యలక్ష్మి వారియభిప్రాయములను ద్రోసిపుచ్చి తనకిష్టుఁడగు శాఖాంతరుఁడగు వరుని, నిఱుపేదను వరించినది. తమయభిప్రాయమునకు విరుద్ధముగా నడిచినందులకుఁ దల్లికి రాజ్యలక్ష్మిపై గోప

ముండవలసినది. కాని మంగమ్మకట్టి విపరీతాభిప్రాయము కూతునం దేమియునులేదు. రాజ్యలక్ష్మి యత్తింటికరిగి యయిదాఱు మానము లగుటచే నామెనుజూడ మంగమ్మమనస్సు త్వరపడుచునేయుండెను. కాని యామె యేమిచేయఁగలదు? ఆమెను జూచుటకుఁగాని పుట్టినింటికిఁ గొనివచ్చుటకుఁగాని గారణమేమియు నగపడలేదు. ఇట్లుండ రాజ్యలక్ష్మి యొక యుత్తరములోఁదనకు, నాల్గవమాసము గర్భమైనట్లు వ్రాసెను. అందులకామెకు పరమానందము గల్గెను. ఈయానంద మామె కుతూహలమును మఱింతవృద్ధి నొందించెను. కూతును జూచుటకుఁగాని తమయింటికిఁ గొనివచ్చుటకుఁగాని యామెకుఁదగిన కారణ ములేదెను. కాని నాల్గవనెల కడచినఁగాని యందులకు ఏలులేదు. తమ కూతురు గర్భవతియైనపుడు మూడవనెలనో, ఐదవనెలనో, లేక యేడవనెలనో పుట్టినింటి వారామెను జూడనేగి యాగ్రామస్థులకు భక్త్యములు పంచిపెట్టి తమ యింటికిఁ గొనివచ్చుట యాంధ్రుల యాచారము. అందుచే మంగమ్మ యైదవనెలనుగాని కూతును జూడనేగుట కవకాశము చిక్కలేదు. ఈశుభవార్త మంగమ్మ భర్తకు విన్నవించి యతనియనునుతినడసి సిద్ధాంతిచేనొక శుభదినమేర్పఱించి యానాటికి వచ్చుచున్నట్లు రాజ్యలక్ష్మికి వ్రాసినది. ఆదినముననే యామెను విశాఖపట్టమునకుఁ దీసికొని వెల్లెదననియుఁ ప్రయాణమునకుఁ సిద్ధురాలవై యుండుమనియుఁ గూడఁ గూతునకు వ్రాసినది.

మంగమ్మ యా శుభదినమునకై వేచియుండ నదివచ్చెను. ఆమె తొలిదినమున మిఠాయిచేయించ సిద్ధపఱిచెను. కూతునకు విలువగల క్రొత్తచీర నొకదానిని విలిచెను. ఇవన్నియు మోటారుబండిలో బెట్టించి మంగమ్మ శుభదినమునాటి యుదయముననే బయలుదేఱెను. డ్రైవరిదివఱకు రాజ్యలక్ష్మిని దిగబెట్టియున్నాఁడు గావున శివావధానిగారి యిల్లు తెలియును. పదిగంటలవేళ యగునప్పటికి భాంకృ

తులు చేయును మోటారుబండి శివావధానిగారి యింటియెదుట నిలిచెను. అవధానిగారి కుటుంబమీమె నెఱుంగరు. ఈమె వారి నెఱుంగదు. బండిచప్పుడు విని యవధాని కూతుండ్రును భార్యయు వెలుపటికి వచ్చిరి. మంగమ్మ బండినుండి దిగి నిలిచెను. బంగారుజరీచీరకట్టి కనక రత్న భూషాలంకృతయైయున్న యామెనుగాంచి నివ్వెఱపడి స్తంభాకృతలైరి. కాని యామెను సమీపించి పలుకరింప వారికి సాహసము లేకపోయెను. అవధానియు నాశ్చర్యచకితుడై నిరీక్షించుచుండనే కాని యేమియుఁ జేయఁజాలకపోయెను. బండినుండి దిగియు దిగక మునుపే కూతురువచ్చి తన్నుఁ గొగలించునని మంగమ్మ భావించెను. కాని యట్లు జరుగలేదు. అట్లుడుకూడ వచ్చి పలుకరింపలేదు. మంగమ్మ యవధానిగారి యింటిలోని కరుగలేదు. వారువచ్చి యీమెను దీసికొని వెళ్ళలేదు. ఇదిచూచి డ్రైవరు మంగమ్మతో “అమ్మా! వీరు మిమ్ము నెఱుంగరు. అందుచే వారువచ్చి మిమ్మాదరింపలేకున్న వారు” అనిచెప్పి యవధానిని సమీపించి “అయ్యా! ఈమె మీకోడలి తల్లిగారు. మంగమ్మగారు. కూతునుజూచి తీసికొని వెళ్లుటకై వచ్చినారు” అని చెప్పెను. అవధాని త్వరపడి యీయంశము చెప్పి భార్యను గూతుండ్రును ఆమెను గౌరవింపనంపెను.

అంత వారు చటాలున నామెను సమీపించి యాదరించి లోనికిఁ గొనిపోయి రాజ్యలక్ష్మి పడకటింటిలోఁ గూర్చుండఁ బెట్టిరి. మంగమ్మకుఁ గూతుజూడ లేమియుఁ గనఁబడలేదు. అంత నరసమ్మయేడ్చుచు “వదినే! కొడుకును గోడలును నిన్న కల్లంగడియొద్ద కరిగి పోలీసు వారిచే నిర్బంధింపఁబడిరి, వారిని విశాఖపట్టణమునకే తీసికొని వెళ్లినారట! ఈమువ్వుకాలమునఁ గొడుకు మమ్ముద్ధరించునని పుట్టడాశతో నుండఁగా మాగొంతుక యిట్లు త్తరించినాడ”ని యేడ్చుచుఁ గోడలి యుత్తమస్వభావమును, సద్గుణముల ననేకవిధముల నుతింప

నారంభించెను. అత్తగారు కోడలిగుణంబులను వర్ణించినందులకు మంగమ్మ సంతసించవలసినదే కాని యామెకివి యేమియును వినఁబడలేదు. మనస్సు దిగ్భ్రాంతమైనట్లయ్యెను. ఏమిచేయుటకును దోపలేదు. కూతునుజూడ మహాతురతతో వచ్చినందుల కది ముఱిత దూరమగుటచే మంగమ్మ మిక్కిలి విచారింప నారంభించెను. మంగమ్మ సరసమ్మతో “వదినే! తొందరపాటుతోఁ గూతును జూడవచ్చినందులకు భగవంతుఁడు నాకుఁ దగినశాస్త్రి చేసినాఁడు. మాపిల్లను జూచినఁగాని నిలువలేను. నేనిప్పుడే వెడలిపోయెదను. గ్రామమునఁ బండిపెట్టుటకై మిఠాయిచేయించి తెచ్చినాను. అది మీకును బిల్లలు నువయోగింపుడనిచెప్పి యవధానికూతుండ్ర సంతసగా వారా మిఠాయిబుట్టలు తెచ్చి లోపలనుబెట్టిరి. ఇక నేనరిగెదనని మంగమ్మలేచి మోటారుబండిలోఁ గూర్చుండ నెంచెను. కాని యాకుటుంబము వారామెను గదలసీయలేదు. సరసమ్మయు నామెకూతుండ్రను, మంగమ్మ చేతులనుబట్టుకొని “నాఁడు భుజించికాని కదలవీలులేదని పట్టుపట్టిరి. అవధానిమంగమ్మతో “అమ్మా! భుజించికానిమీరు కదలవీలులేదు. ఈమోటారుబండికి అడ్డముగాఁ బండుకొందును. మీరెట్లు వెళ్లుదురో చూతునుగాక యని పంతముపట్టి యుండెను. వారల యాదరణాతిశయమును ద్రోసిపుచ్చుట మర్యాదకాదని వారిప్రార్థన మంగీకరించెను. వంట సిద్ధమైయున్నది. గంగమ్మ సత్తెమ్మలు త్వరగా నీరుకాచి మంగమ్మకు స్నానార్థము తెచ్చిపెట్టిరి. మంగమ్మ స్నానముచేసి సరసమ్మ వడ్డించగా భుజించి డ్రైవరునకుఁ గూడ సన్నము పెట్టించి యెండశాంతింపక మున్నే బయలుదేరి సాయంకాలమునకు విశ్రాంతిపట్టణము చేరెను.

రాజ్యలక్ష్మిని గొనిరాకుండ మంగమ్మ వచ్చినందుల కింటివా రాశ్చర్యచకితులై చూచుచుండ మంగమ్మ కన్నులనీరు నించుచు జరిగిన సమాచారమును జెప్పెను. కమలాంబ మొదలగువారది విని

“నిజమే యూమె, యట్టిదే, ఏనాడో కారాగారబద్ధురాలగు నని యనుకొనుచున్నా” మని పలుకనారంభించిరి. ఇంతలో బేరిశాస్త్రిగారు వచ్చుటచే మంగమ్మ దక్క దక్కినవాఁడఱును లోనికరిగిరి. మంగమ్మ భర్తతోఁగూడ గచ్చేరీచావడిలోని కరిగి యతని కభిముఖురాలై కూర్చుండి కన్నులనుండి బాష్పకణములు దిగజాఱ నిట్లు ప్రసంగించెను.

మం—(వెక్కివెక్కి యేడ్చుచు) ఇక నాకు గతియేది? మనబిల్లి యిట్లు చేయునని యెన్నఁడు ననుకొనలేదు.

పే—నీవనుకొనకపోవుట తప్ప. ఆమార్గ మవలంబించిన వారికది తప్పదు. మహావీరులకు యుద్ధమరణము తప్పనా!

మం—అయ్యో! అయ్యో! చిన్నపిల్ల గాదటండీ!

పే—చిన్న పెద్ద తారతమ్యత నుండదు.

మం—చేతులు నులుముకొనుచు నిట్లేడ్చుచుండవలసినదే.

పే—ఏడ్చుట కేవలము తెల్వితక్కువ.

మం—బాగు, బాగు, దీనికి సంతోషింపుమందురా? ఏమి?

పే—నిశ్చయముగా!

మం—మగవారిది మొండిమనస్సుకాన యట్లు చెప్పుచున్నారు. మేమట్లు చేయఁగలమా!

పే—మీ రేమి? మేమేమి? ఆమె ధైర్యసాహసముల కానందింప వలసినదే. మహావీరులు యుద్ధమున నాయుధఘాతములకు జంకక ప్రాణములను దృఢప్రాయముగాఁ జూతురు. అట్టి ధైర్యసాహసములు సామాన్యముగా నందఱకు నుండవు. చిన్నదైనను రాజునకున్న ధైర్య సాహసములు వర్ణనాతీతములు. ప్రయత్నించినను అవి యస్మదాదులకుఁ గల్గవు. ఈశాంతి సమరమున నెందఱో ప్రాణములను దృఢీకరించి వర్తించినట్లు వినుచున్నాము. పోలీసువారి లాఠీదెబ్బలకు శరీర

ముల సర్పించుచున్నారు. మహావీరుల కాయుధఘాతములవలె గాంగ్రెస్సువారికి లాఠీఘాతములు తృణప్రాయములు. అందుచే నిత మనము రాజునిమిత్త మేడ్వక యామె ధైర్యసాహసముల కానందించుచు నుండవలెను.

మం—దానికేమి. కాని మీకుఁ బోలీసువారందఱును మిత్రులఁట. కాదా! మనరాజును దప్పింప యత్నముచేయరాదా!.

పే—ఒకవేళ మనమట్లు చేసినను రాజుండుల కొప్పుకొనదు.

మం—అదేమటండీ! మీ వన్నియు విపరీతములే.

పే—కాదు. కాంగ్రెస్సువారు లాఠీదెబ్బలు దిని కారాగారమున కేగుట మహాగౌరవముగా భావించురు. మనపిల్ల యట్టియగౌరవమును విడువగలదా?

మం—అదెంతయును మీ కెందుకు? నేను దానిచే నొప్పింతును గాదా!

పే—నీ తరముగాదు. నీ ప్రయత్నమంతయు నామె పెండ్లివిషయమునఁ జూచితిమికామా!

మం—అది వచ్చినఁగాని తిండితినలేను.

పే—చూనివేయుము. లేక నీవుగూడఁ కాంగ్రెస్సువారిలోఁ జేరి కైదునకు వెళ్ళుదువేని యిద్దఱు నొక్కచో నేండవచ్చును.

మం—అమ్మా! నేను వెళ్ళలేనుబాబూ!

పే—అమ్మాయికున్న ధైర్యసాహసములు నీకులేవు?

మం—లేకపోయినఁ బోనిండు. కాని నేనాదెబ్బలను దినలేను బాబూ!

పే—చూచితివా! నీవాదెబ్బలకు భయపడుచున్నావు. కాని వారికవి పుష్పవర్షము.

మం—పోనిండు. అమ్మాయి ఒప్పుకొనుట కిష్టపడినయెడలనే జెప్పినట్లు చేయుదురా!

పే—అది యొప్పుకొన్న గదా!

మం—దాని నొకమాటు చూపింపరా!

పే—ఇది రాత్రినమయము. తేపువెళ్ళుదము.

మఱునాడుదయముననే లేచి మంగమ్మ భర్తను ద్వరపెట్టి కూతును జూచుటకు భర్తతోగూడ గారాగారమునకు వెళ్లెనుగాని యీదినము పదిగంటలకు విమర్శనార్థము వారందఱును గలెక్తరుగారి కచ్చెరీకి వెళ్ళవలెను. గాన యిప్పుడు వలనుపడదని యధికారిచెప్పగా వారు మరలి వచ్చిరి.

కాంగ్రెసువారు చేసిన వపరాధములని దొరతనమువారు విమర్శించుటయు, వారికి దృఢనములు విధించుటయుఁ గలదు. ఇది నిజముగా నాటకము. నాటకమువలె నిదియు దర్శనీయము. నాటకమునకువలెనే ప్రజలు వేనకువేలు దానిని చూడఁబోవుచుందురు. నాటకమందు వలెనే యిందును బలురకములగు పాత్రములుండును. నాటకప్రదర్శనమందువలె నిందును బహుమాయలుండును. మాయను జూచినప్పుడే ప్రజలకు సంతోషము, ఆశ్చర్యము, కలుచుండును.

నేడు రామారావు ప్రముఖుల విమర్శనము కలెక్టరు కార్యస్థానమున జరుగునని తెలియఁగనే విశాఖపురీవాస్తవ్యులు పదిగంటలు కొట్టినప్పటినుండియు నటకుఁ బోసాగిరి. ధనికులు, దరిద్రులు, వర్తకులు, న్యాయవాదులు, స్త్రీలు, పురుషులు, పిల్లలు మొదలగు వారందఱును బెండ్లి కరుగు నట్లచ్చటి కరుగసాగిరి. వీరు వెళ్ళునప్పటికే పోలీసువారచ్చట సంసిద్ధులై ప్రజలను గచ్చేరీలోనికిఁ బోవకుండ నిర్బంధపఱచిరి. కాని వారికిఁ గొంచెము పరిచయమున్నవారిని, అధికారి బంధువులను సిపాయీలను బొందినవారిని లోనికి విడిచిపెట్టకపోలేదు. విశాఖపట్టణపు కాంగ్రెసు సంఘమువారు జండాలుపట్టుకొని జాతీయగీతములు పాడుచు బారులుదీర్చి ఖాటకిరుప్రక్కలను నిలిచిరి. నరిగాఁ బదునొకండు కొట్టునప్పటికిఁ గలెక్టరుగారి మోటారుబండి వచ్చెను. మఱియొక పావు గంటలో రెండులారీలతోఁ గాంగ్రెసు కై దీలువచ్చిరి. వారల్లంత దూరముననుండగనే ప్రజలు ప్రోత్సాహవంతులై “గాంధీమహాత్మకుజై, భారతమాతకుజై” అనికేక లిడనారంభించిరి. లారీలలోనున్న కాంగ్రెసువారుగూడ నట్లే కేకలిడిరి. ఈ ధ్వనులచేఁ గలెక్టరు కచ్చేరినిండి ప్రతిధ్వను లీయఁజొచ్చెను. లారీలు నిలిచినవి. పోలీసువారు కాంగ్రెసు

వారిని దింపి వరుసగా నిలువఁబెట్టిరి. తనకాలములోఁ బ్రతినాలంటిరు మెడయుఁ బూలదండలతోను, కర్పూరపుహారములతోను నిండిపోయెను. మెడత్రిప్ప పీలులేనంత దట్టముగాఁ బుష్పమాలాపరిశోభితులై పోలీసువారి ననుసరించి కలెక్టరున్నచోటికి నడచి, కాంగ్రెసువారి వరుసగా నిలిచిరి. విచారచ్ఛాయయైనను ముఖములందు లేక పెండ్లి కరుగు పెండ్లికొడుకులవలె మహానంతోషముతో నున్న కాంగ్రెసు వారిని జూచి కలెక్టరు చకితుడై పోలీసధికారిని బిలిచి “ఇదేమి? యని యడిగెను.

ఇట్టి యపరాధులను విమర్శించుట కలెక్టరున కిదే ప్రథమపర్యాయము. ఇదివఱ కతడెన్ని వేలమంది యపరాధములతో విమర్శించి యుండెను. కళావిహీనములైన మొగములతో చూచియుఁ జూడకుండ గనే యపరాధులయినట్లు వారు గన్పట్టువారు. వీరట్లుకాక మహానంతోషముతో నున్నారు. అందుచేఁ దెలియక కలెక్టరడిగినాడు.

పోలీసధికారి మెల్లగా నింగీషుభాషతో “మహాప్రభూ! కాంగ్రెసు వారి యందున్న గొప్పతనమే యది. వారిమెడలలోని పూలదండలు తెచ్చి ప్రజలు వేసినారు.

క—ఎందుకు వేయవలెను?

పో—వీరందఱును స్వార్థముమాని దేశసేవకుఁ బ్రాణము లర్పింప కంచి దేశభక్తులయినారు, వారియందలి గౌరవముచేఁ బ్రజలట్లు కావించినారు?

క—అది తగదు. అపరాధులట్లు గౌరవింపఁబడరాదు. అవి తీయింపుము.

పో—వాలంటిరులనుజూచి కలెక్టరుగారి యజ్ఞను దెలియఁజేసెను.

కాం—“గాంధీమహాత్మకుడై” అని గంభీరధ్వనులు చేయుచు దండ బనుదీసి నేలఁబడవైచిరి. అంత ప్రజలనుండికూడ “భారతమాతకుడై,

గాంధీమహాత్మకుడై” యను కేకలు బయలుపడలేను. పోలీసువారెంత వారించినను వారింపబడలేదు.

కలెక్టరు, “రామారావు, ఎవరు, రామారావెవ్వరు”ని రెండు మారులు పిలిచెను.

రా—మాటలాడలేదు.

క—పోలీసువానితో ఏదీ, రామారావు పలుకడేమి? ఇంగ్లీషు రాదావానికి,

పో—అతనికింగ్లీషువచ్చును, ఆనర్పు చదివినాడు.

క—తనలో ఆనర్పు, ఆనర్పు, చదివినాడా? మఱి మాటాడడేమి?

పో—ఏదో చెప్పబోవుచుండ,

క—అతనికిఁ జెప్పడాయేమి?

పో—లేదు.

క—మఱి పలుకడేమి?

పో—కాంగ్రెసువారికి మనము తృణప్రాయము. మనతో మాటాడుటయే యవమానముగా వారు భావింతురు.

క—దీవో! అంతగర్వమా!

పో—(రామారావును జూచి) అయ్యో! వారి కేదో సమాధానమిండు.

క—మరల రామారావునుజూచి నీవు సరిగా సమాధానము చెప్పకపోయినచో వెంటనే శిక్షింతును.

రా—అందులకు మీ విమర్శనమందు మాకు నమ్మకములేదు. మీకుఁ బ్రత్యుత్తర మీఁదలచుకోలేదు. మీయిష్టము గావించుకొనుడు. (అని కలెక్టరుతోననెను.)

క—(అగ్రహించి) ఆటనెలలు కారాగారవాసము, బితరగతి, లేక రెండువందలు జల్మానా!

రామారావు కలెక్టరునకు సలాముచేసెను. ఒకమాటు మరల “గాంధీకిజై” యను కేకలు వెలువడెను.

పోలీసువారు రామారావును వెలుపలికి గొనిపోయిరి. రెండవ యవరాధిపతి, రాజ్యలక్ష్మి. పోలీసువారు రాజ్యలక్ష్మిని బోనెక్కించిరి. కలెక్టరు రామెనుజూచి “నీ పేరేమి?” అని యింగ్లీషులో నడిగెను. ఆమె యందులకుఁ బ్రత్యుత్తరమియలేదు. కలెక్టరు పోలీసుతో నీమె “కింగ్లీషు రాజేమో” అని యడిగెను.

పో—రాకేమి, ఈమెయు భర్తవలెనే ఆసర్పు చదివినది.

కలెక్టరు ఆమెవైపుజూచి యాశ్చర్యచకితుడయ్యెను. “నీవు నాకు సమాధానము లియ్యవా?” అని ప్రశ్నించెను. అక్కడ భాషాపరివర్తకుడుండి తెనుఁగుచేసి యామెకుఁ జేప్పెను.

రాజ్య—పరివర్తకునిజూచి “అయ్యా? నాకింగ్లీషు వచ్చును. మీరు శ్రమపడనక్కఱలే” దని కలెక్టరునుజూచి యింగ్లీషుతో నిట్లు చెప్పెను. “మీవిమర్శనమునందు న్యాయముదొరకదు. పోలీసువారు దానిని తారుమాటుచేయుదురు. అట్టిచో మీప్రశ్నలకుఁ బ్రత్యుత్తరములిచ్చుట నిష్ఫలము. కార్యస్థానాలయములలో నంతఃపుర స్త్రీలవలె నున్న మీకు బయటజరుగుచున్న దౌర్జన్యము దెలుపవలెనని యాసింది సమాధానము లిచ్చుచున్నాను. అడుగుడు.”

క—నీపేరు.

రాజ్య—రాజ్యలక్ష్మి.

క—నీవు కాంగ్రెసునకుఁ జెందిన దానవా!

రాజ్య—అవును.

క—పోలీసువారు నీయందారోపించిన యపరాధము చేసినట్లంగీకరింతువా?

రాజ్య—పోలీసువా రారోపించినది యపరాధముకాదు.

క—‘పికిటింగు’ అపరాధములలోనిదే.

రాజ్య—కాదు. భారత శాసనసభలో హోముమెంబరుగారు శాంతమైపికిటింగ పరాధముకాదని కఠోక్తిగాఁ జెప్పినారు కాదా!

క—పికిటింగు శాంతముతోనైన నట్లే?

రాజ్య—మాపికిటింగు శాంతయుతమే.

క—దార్జన్యయుతమని పోలీసువారు చెప్పినారు.

రాజ్య—ఈవిషయమే మీరు బాగ్రత్తగా వినవలెను.

క—ఏమో చెప్పుము.

రాజ్య—మధ్యపాన నిషేధము ప్రభుత్వవిధానములలో నొకటి. ప్రభుత్వముమోదనీయమే కదాయని మేము కల్లంగడిని పికిటింగు చేసితిమి. ఆదుకాణదారులను ద్రావుబోతులను “సోదరా, నాయనా” యని బతిమాలి యాదుర్వృత్తినుండి మాన్పితిమి? ఇందు దార్జన్య మేమికలదో చెప్పుడు.

క—మా పోలీసు మాటలకంటె నీవి నమ్మకదగినవా? యేమి?

రాజ్య—మేము శాంతముగా పికిటింగు చేయుచుండగా పోలీసులు లక్షావీలతో మమ్మును మోదినారు. ఇక్కడ, పికిటింగు దార్జన్యముకూడ నున్నది. కాని పికిటింగు చేసినవారు కాంగ్రెసువారు. దార్జన్యముచేసిన వారు పోలీసువారు. ఇది దార్జన్యయుత మెట్లగును.

క—మీరేమియు దార్జన్యము చూపకుండఁ బోలీసువారు లాశీచార్జీ చేసినారనుట విశ్వాసముకాదు.

రాజ్య—అందుచేతనే పోలీసువారిచర్య యధమాధమమని లోక మెల్లగ ర్హించుచున్నది. ఇంత యెందుకు? పికిటింగుకువచ్చిన పోలీసువారి

జట్టును రప్పింపుడు. అచ్చటికివచ్చిన కాంగ్రెస్సువారిచ్చటనే యున్నారు. ఇందెవ్వరికి దెబ్బలుతగిలినవో పరీక్షించుడు, మాచేతులలో నాయుధములుగాని కత్తిలుగాని లేవు. మేమెట్లు దౌర్జన్యము కావించుము? ఇదిగో మీ పోలీసువారు కొట్టిన దెబ్బలను నింకను రక్తము కాటుచున్నది; అని (నొసటిదెబ్బనుచూపి) యీ నిలువబడిన వారిలో నెందఱకు జేతులు విడిగినవో, యెంతఱకు గాళ్లువిరిగినవో పరీక్షించిన తెలియును. మావలన బోలీసువారికి గల్గిన గాయములేవో చూడుడు. దేశహితార్థము పికిటింగుచేసినవారు, కాంగ్రెస్సువారు, దౌర్జన్యము చేసినవారు పోలీసువారు. మీగు ధర్మనర్తకులయినచో, బోలీసువారిని దండిరచి కాంగ్రెస్సువారి నాదరింపవలెను. పిమ్మట మీయిష్టమనెను.

రాజ్యలక్ష్మి వాదమునకును, భాషా సౌష్ఠవమునకును సభవారే కాక కలెక్టరుగూడ సంతసింపకపోలేదు. కాని యతఁడేమి చేయఁగలడు? కలెక్టరు రాజ్యలక్ష్మితో “నీవాదమును కోర్టువారు నమ్మలేదు. నీ నేరమున కాటునెలల కారాగారవాసము విధించితిని. నీవు కోర్టు మర్యాద నాలోచింపక యధికప్రసంగము చేసితివి. కాన యింకరెండు నెలల శిక్ష అధికము. ఎనిమిదిమాసములు. బి. తరగతి.” కలెక్టరు వాచిచూచెను. నాల్గుగంటలయినది. తక్కినవారికందఱకు ఆటువైలల శిక్షయు సి. తరగతియు సిచ్చి సభచాలించెను.

రాజ్యలక్ష్మి కలెక్టరును సంబోధించి “అయ్యా! మీ విమర్శనము న్యాయముగాలేదు. ఈ వాలంటీరులందఱు నొకవిధముగా నేరము చేయగా, నందఱకును శిక్ష యొక్కవిధముగా నుండవలదా! ఇచ్చిన నందఱకును బి తరగతి యిండు. లేనిచో నందఱకును సి తరగతియే యిండు. ఇట్టి యధర్మ విమర్శన మేదేశమందును, ఏప్రభుత్వము నం

దును. లేద " ని యింగ్లీషుతోఁ జెప్పెను. కాని యదివిసకయే కలెక్టరు లేచి వెడలిపోయెను. మఱియొకమాఱు "భారతమాతకుజై" అను ధ్వనులతో భవనమంతయు నిండిపోయెను.

రాజ్యలక్ష్మితో మాట్లాడ నవకాశము కల్పింపుమని మంగమ్మ పతిచే బోలీసధికారి నడిగించెను. కాని రేపు కారాగారమునకువచ్చి నచో నవకాశ మిప్పించెదను. నేటికి కుదురదనెను.

కై దీల సందఱును బోలీసువారు గారాగృహమునకుఁ గొనిపోయిరి. రాజ్యలక్ష్మి యుక్తియుక్తమగు సంభాషణమును నిర్భయత్వమును మెచ్చుకొననివా రొక్కరునులేరు. నాటి విమర్శన సంగతులను గూర్చి ప్రసంగించి తీర్మానించుకొనుచుఁ బ్రజలు తమతమ నిలయముల కరిగిరి. మంగమ్మ యాశాభంగముతో భర్తతోను, ఇతర బంధుజనముల తోను ఇంటికరిగెను.

మఱునాఁడుదయముననే మంగమ్మ భర్తతోఁగూడి కూతును జూచుటకుఁ గారాగృహమున కరిగెను. కారాధికారి పేరిశాస్త్రిని గౌరవించి రాజ్యలక్ష్మి చేంతకు వారిని గొనిపోయెను. ఆమె తల్లిదండ్రులకు నమస్కరించి తన యపరాధములున్నచో తుమింపుడని తల్లిదండ్రులను గోరెను. పేరిశాస్త్రికూతు నాదరించి యొకటి రెండు మాటలాడి కారాధికారితో నేదియో ప్రసంగించుచుండెను. మంగమ్మ కన్నుల నుండి బాష్పమురాల నేడ్చుచు రాజ్యలక్ష్మిని గౌరవించుకొని “నీవిత పనిచేయుదునని యనుకొనలేదే తల్లీ” అని పలికెను.

రాజ్య—(తల్లి కాఁగిలి విడిపించుకొని) “తల్లీ! నీవు నా నిమిత్తము దుఃఖింపవలదు. అట్లు దుఃఖింపనని నా చేతిలో చేయివేసి యొట్టుపెట్టుకొన్నగాని నీతో మాటాడను.

మం—అట్లే! (అని చేతిలో చేయివేసి యొట్టుపెట్టుకొనెను.)

రాజ్య—అమ్మా! ఎందుల కేడ్చుచున్నావు?

మం—నా కేడ్చుకాక మఱేమి తల్లీ!

రాజ్య—నీవు విద్వాంసురాలవు. విజ్ఞానవతివి. లోకానుభవవతివి. ఇట్టిదానవు నీవేడ్చుచున్నావన నా కాశ్చర్యము కలుగుచున్నది.

మం—లోకానుభవము చాలక యట్లునుచున్నావు. కాని నాప్రాణమ వగు నిన్ను విడిచి యెట్లుండగలను తల్లీ!

రాజ్య—నే నత్తింటనుండిన నేమిచేయుదువు?

మం—అత్తిల్లును గారాగారము నొక్కటియే?

రాజ్య—కాక మఱేమి? నీవు విపరీతదృష్టితోఁ జూచిన నేమోకాని నత్యదృష్టితోఁ జూచిన నేమియును భేదములేదు.

మం—అత్తింటనుండిన వలసినప్పుడు చూడవచ్చును.

మం—ఓపలేని దానవు. కావలసిన భక్ష్యములు పంపవచ్చును.

రాజ్య—ఎవనికిఁ గావలసినవి?

మం—నీకుఁ

రాజ్య—నా కేమియు నక్కరలేనపుడు.

మం—నీవన్నియు లోకవిపరీతమే?

రాజ్య—ఎందుచేత?

మం—కడుపుతో నున్నదానికిఁ గావలసినన్ని భక్ష్యములు పెట్టు సరు. అట్లు పెట్టవలెనట.

రాజ్య—చూచితివా! తల్లీ! నీ వింకను అనాగరకతను వదలలేదు. హతురు-కడుపుతోనున్న దనఁగా, దాని కపూర్యములగు భక్ష్యవిశేషములు చేసిపెట్టుదురు. అని తిని యాఘోరోగాదులకాలయమై సంశయాన్వదమగు బ్రదుకు గాంచుచున్నది. గర్భవతులకు భక్ష్యవిశేషములు పెట్టరాదని పెద్దపెద్ద వైద్యులు చెప్పుచుండ నవనాగరకతానతిగను నీ నట్లందువేల? తల్లీ! ఆ విషయమై చింతవిడుపుము.

మం—రాజా! నీ నసందర్భముగా మాటాడిన నేనుఁ జెప్పలేను. కాని గర్భవతులను బువ్వులలోఁ బెట్టి చూడరింతురు. ఆదరింపవలెను.

రాజ్య—లేనిచో,

మం—గర్భవతులకుఁ దగిన యాహారము లేకపోయిన సంతానము బలహీనమగును. పురిటాలు మర్బలయై రోగగ్రస్తయగును.

రాజ్య—తగినపదమున కర్థమేమి? భక్ష్యములని కాదు కదా!

మం—కాదు. కాని సంతృప్తికరమైన భోజనము కావలెను.

రాజ్య—అసంతృప్తి పదమునకు నియమముండునా?

మం—ఉండకేమి? ఆకలితీటునట్లు భుజింపవలెను.

రాజ్య—అవును. అట్లే చేయవచ్చును.

మం—ఇష్టమైన కూరలు, పాలు, పెరుగు మొదలగు రుచికర పదార్థములు లేకున్న నాకలితీటునట్లు భుజింపలేము. ఇవన్నియు కైదులో దొరకునా?

రా—నీవు పొరపడుచున్నావు. ఆకలితీటుట కవన్నియు నక్కఱ లేదు. కలియో, యంబలియో, చాలినంత యుండవలెను. అదియు మన యలవాటును బట్టియుండును. అదిమన యిష్టమువచ్చినట్లుమార్పు కొనవచ్చును. మఱియు నాహారము విషయమై నియమము చేసికొన్న దానినిబట్టియే సంతృప్తియు నుండును. గర్భవతియైన నాకు సరిగా నాహారముండదని భయపడకుము. పోనీ? తల్లీ! దేవకీదేవి గర్భవతియై కైదులోనుండియే పిల్లనుగొందినది. ఏమిలోపముకల్గినది. సీతాదేవి గర్భవతియై మహారణ్యములో పండ్లు కాయలు దిని కుశలపులను గన్నది. ఏమిలోపముకల్గినది? ఆమె కంఠాపురములలోని నుధుర పదార్థము లడవిలో లభింపవుకదా? ఒకవేళ మునులాదరించి పెట్టిరన్నను, రాజాంతాపురములలోని భక్ష్యములవంటివి లభింపవుకదా? తృప్తి యనునది మనస్సునుబట్టి యుండునుగాన పదార్థములనుబట్టి కాదు. అందుచేసీవు నన్నుగూర్చి భయమందక నిండుమనముతో నాశీర్వాదించి పంపుము.

మం—తీర్పుకొనవలసిన నాముద్దుముచ్చటలు తీటవుకదా!

రా—ఇంకను నీవిత యజ్ఞానాంధకారములో మునిగియున్నావని నేననుకొనలేదు. ముద్దుముచ్చటల కాసించువారు పామరులు. మనము కాదు. నిజముగా మనము సుఖించుటకును, ముద్దుముచ్చటలకును బుట్ట లేదు. పరమేశ్వరుడు విద్యావివేకాదులిచ్చుట మన సుఖముల నిమిత్త ముకాదు. నిజముగా దుఃఖమయమగు నీలోకమున సందులో నస్వతంత్రమగు భారతదేశమున సుఖమెక్కడనున్నది. మనకుఁ బరమేశ్వరుడి బలిష్ఠ శరీరమేల యిచ్చినాడు? మననిమిత్తముకాదు. స్వార్థమువీడి

దేశసేవయు సంఘసేవయు జేయునిమిత్తము. అందులో దేశసేవ ముఖ్యము. స్త్రీలేమి? పురుషులేమి? దేశసేవచేసి దేశమునకు స్వాతంత్ర్యము సంపాదించి పిమ్మట దాని సభివృద్ధిలోనికి గొనివచ్చి తరువాత గావలసిన చిల్లరి సంస్కరణములు చేయుడు. మీరుచేయు సంఘసేవ నిష్ఫలము. దేశస్వాతంత్ర్యము లేకుండ మీరెంతకాలమట్లు కష్టపడిన లాభము నుంటేనియు గలుగదు. మనకు బరమలక్ష్యము దేశముకాని యితరములుకావు. దేశమునకు స్వాతంత్ర్యము సంపాదించుడు. పిమ్మట మీరిప్పుడధికముగాఁ గష్టపడి తెచ్చిన సంస్కారము లప్పుడు తమంత తామే సులభముగా నెలకొనును.

కావున మన మందఱమును దేశసంసేవకుఁ గడంగవలెను. మనము విహితకృత్యముమాని యుద్యోగముల కాసించి కాకులవలె స్వోదర పోషణమునకుఁ గడంగితిమి. అట్లు మనమెంతకాలము బ్రదికిననేమి లాభము? మనచేతలు, మనతఱింపులు, మనశక్తులు, మనశరీరములు, భవియవియనేల? మన సర్వస్వము దేశారాధనకై వినియోగించి దేశ స్వాతంత్ర్యమే పరమలక్ష్యముగా నుంచుకొని నర్తింపవలెను. సర్వకాల సర్వావస్థలయందును, మనము పోదేశనిష్ఠతో నర్తించినచో, పోలీసుల లాఠీఘాతములుగాని, కారాగారములుగాని బ్రతిఘటారి మరఘింపులు గాని మనల నేమియుఁ జేయఁజాలవు. మొన్న పోలీసువారిదిగో నిక్కడ గొట్టివారు. ఇదిగో నింకను రక్తియు చిండుచున్నది. కానిమ్ము నాకేమి కష్టమునచ్చినది. వలసినచో దేశసేవకై శరీరమునే యాహుతి చేయఁ దలఁచినపుడా శరీరములో నొకమూల చిన్న దెబ్బ దగిలినంత మాత్ర మున విచారమేల? అయ్యో చనిపోగలమా! అందువేమో! అవును. చావెప్పుడు సందఱకును సన్నిహితమే. దానిని దప్పించుకొన సామాన్యముకాదు. ఏదోగము నాతనోపడి మరణింతుము. అప్పుడు మన మేమి చేయఁగలము? అట్టి సర్వరమగు శరీరమును వృధాగా మట్టి

పాలు చేయుటకంటే నుత్తమ పురుషార్థము విషయమై దానిని వినియోగించుట వివేకముకదా? జడ్డిగారి భార్యయైన నేమి, గవర్నరుగారి కూతురైన నేమి? ఏమిలాభము? ఇవన్నియు నిక్కడి భేదములు. కన్న మూసిన నంతయు నొక్కటియే. కావున మన సర్వస్వమును, దేశారాధన కర్పించి జీవపుష్పములతో దేశమాత నారాధించిన వారి జన్మమే జన్మము.

గీ. “పారుషజ్ఞానకీర్తుల బరగెనేని,
వానిజీవన మొకపూట యైనజాలు,
ఉదరపోషణ మాత్రకై యుర్విమీద,
గాకిదిరకాలమున్న నే కార్యమగును!”

అని యొక పండితుడు నుడివియున్నాడు.

కావున, ఓతల్లీ! నాపూర్వపుణ్యము కొలది నాకీ దేశసేవా భాగ్యమబ్బినందుల కానందింప వలసియుండఁగా విచారించువేల? నీవికనైనను జ్ఞానపరిష్కర్ష స్వాంతవై వర్తింపుము. అవలీల కారాగారవాస మనుభవించి నిన్ను జూడవచ్చెదను?

రాజ్యలక్ష్మి మాటలువినగానే మంగమ్మకు మతిపోయినది. కుమారిబుజముపై నున్న యామెచేయి యామెకుఁ దెలియకుండఁగనే విడిపోయినది. ఆమెకన్నుల నీరింకిపోయినది. ఒక్కవేడినిట్టూర్పు పుచ్చెను. నిజముగాఁ దానేదియో ఘనకార్య మాచరించుచున్నట్లు భావించుకొనుచుండెడిది. కాని కూతురుమాటలు వినగానే యాయ హంభావము యథాయథలైపోయినది. రాజ్యలక్ష్మికింత దేశభక్తియు, విజ్ఞానవైరాగ్యములు గలవని యామె యెప్పుడు ననుకొనలేదు. ఆమె కూతును మఱియొక మాటు కౌగిలించుకొని ముద్దాడి “అమ్మాయీ! వెల్లెదననిచెప్పెను. కూతురు నమస్కరించెను. తల్లి దీవించినది. పిమ్మట నామె భర్తతోఁగూడి రామారావును గూడఁ జూచి నమస్కరించిన

యతనిని దీపించివచ్చి మోటారు బండిలోఁ గూర్చుండెను. పేరిశాస్త్రి యునువచ్చి బండిలోఁ గూర్చుండెను. బండికదలెను. పేరిశాస్త్రి భార్యతో “నిన్ననీవన్న విషయము, అమ్మాయితో మాట్లాడితివా! ఏమన్నది” అనెను.

మం—“అమ్మయో! అదికూతురుకాదండీబాబు, అది నిజముగా లోకమాత, నాకెంతయో యువదేశము చేసినది. ఇంకనొక్కనిమిష మది విన్నచో నాకును దానికినలె గారాగృహభిలాష కలుగకపోదు. మఱిమాట్లాడక వెడలివచ్చితిని. నాకత్యాశ్చర్యము కల్గినది. చిన్న పిల్లకదా! దానికీట్టి విజ్ఞానమై రాగ్యము లెట్లుకలిగెనో తెలియ”దనెను.

పే—అట్టిగొప్పగుణములు కలుటకుఁ గారణము పూర్వజన్మసుకృతము. అది యందఱకును లభింపదు.

మం—“ఇదివఱలోనేను విద్యావతినని గర్వించుదానను, నేడమ్మాయి చేసిన యువదేశమువలన నిజముగా విద్యావతిని, విజ్ఞానవతిని నయితిని. ఇంకనాకు విచారములేదు. నానునన్నున కాందోళనమునులేదు. పోనిండు, పిల్లదానిని దప్పించికొని రాలేకపోయినను సర్వదా మనస్సు పంజీయున్న దుఃఖమును దప్పించుకొని వచ్చితిని” అనెను.

కోలఁదికాలములోనే వానిల్లు చేరిరి.

మఱునాడు సాయంకాలము బ్రయినులో న్నాకై దీల నందఱను బోలీను
వాగు బల్లారి కారాగారమునకుఁ గొనిపోయిరి. రాజ్యలక్ష్మి రామూ
రావులొకచోటనే యుండుటచే వారికిఁ బరస్పరదర్శన భాగ్య మిచ్చుచుం
డెడిది. మఱికొలదికాల మరుగునప్పటికి రాజ్యలక్ష్మికి నొక మగశత్రువు
గలిగెను. ఒకయుత్తరములో రాజ్యలక్ష్మి తల్లి కీయాంశమును వ్రాసెను.
ఆమె యత్యానందమునఁబోయి కైదులోఁ బుత్రునితియగు కూతును
గాంచి సంతసించినది. రాజ్యలక్ష్మి కారావాస మాఱునెలలు సనుభ
వించలేదు. దేశనాయకులకును బ్రభుత్వము వాటికిఁ గల్గిన సంధివలన
దేశభక్తులందఱును కారాగార విముక్తులగుటచే మంగమ్మ తిరిగి
విశాఖపురిజేరిన కొలది దినములలోనే కూతురు పతి సుతులతో నింటికి
వచ్చెను. దారిపొడుగునను వారి కమితగౌరవము గల్గినదని వేఱ చెప్ప
నక్కఱలేదు.

పోలీసు వారెంత తప్పించినను, బేరిశాస్త్రి యెంతయత్నించినను
వేరిశాస్త్రిగారిపై నేరము తప్పలేదు. అతఁడుద్యోగము వదలుకొనక
తీరినదికాదు. అందుచే నతఁడు కొంతకాలమునకు న్నష్టలమగు అయన
విల్లికిఁ గుటుంబముతో నరిగెను. శివావధానిగారి కుటుంబము తొంటి
వలెనే నూలువడికి జీవనము వెల్లింపసాగిరి. తమయింట నింకను నుండు
మని తల్లిదండ్రు లెంతచెప్పినను వినక రాజ్యలక్ష్మి భర్తతోఁ దన
యింటికిఁగి యత్తమామల గౌరవాదరములకుఁ బాత్రయై న్నించెను.
అంతేకాక యామె తనపుత్రునకు మామగారి పేరుపెట్టి శివశంకర
రావని పిలువఁజొచ్చెను.

సర్వజనా స్సుఖినోభవంతు.

ఆయుర్వేద యోగ ముక్తావళి

గంధక ర్త - పండిత శ్రీపాద సుబ్రహ్మణ్యశాస్త్రిగారు.

ఇందులో, కషాయాలూ, చూర్ణాలూ, ఘృతాలూ, తైలాలూ, లేహాలూ, కష్టూరిబొంబాయి, వంటబొంబాయి, అనవాలూ, అంజనాలూ వీటికి సంబంధించిన ముఖ్యయోగాలన్నీ కూర్చబడ్డాయి. ఒక్కొక్క బొంబాయికి కద్యద్రవ్యముల వాడుకలో వుండిన ఒక్కొక్క యోగము పొందుపరచబడ్డది. శ్రీ శాస్త్రిగారు, ఈ గంధర్వపూర్వనీలో బొంబాయిలు తయారుచెయ్యడంలో 30 సంవత్సరాలుగా అర్జించిన అనుభవం బలంతో యిందులో త్రోడికరించారు. తెనుగుభాషలో, ఇంత మనూ, ఇంత ఉపయోగకరమైన వైద్యగ్రంథం మరొకటి లేదు. శ్రీ శాస్త్రిగారు రచనామాధుర్యం తెలిసినవారికి వారి టీక ఎంత సులభంగానూ ఎంత సాశంగానూ వుంటుందో వేరే చెప్పనక్కరలేదు. 300 పేజీల గ్రంథం, కాలికోబైండు. వెల 4-0-0 మాత్రమే.

వైద్యక పరిభాష

ఇదిన్నీ పండిత శ్రీపాద సుబ్రహ్మణ్యశాస్త్రిగారు రచించినదే.

ఆయుర్వేదవైద్యానికి సంబంధించిన పరిభాషాపదాలు ఎన్నో ఇందులో చక్కగా వివరింపబడ్డాయి. ఇది ఇంత ఉంచుకున్నవారు ఎలాంటి గొప్ప వైద్యగ్రంథం అయినా సుఖముగా బోధపరుచుకోవచ్చు. ప్రతి వైద్యునకూ ఇది మిక్కిలీ అగత్యమైనది. అచ్చులో నున్నది.

గృహదహనం

శ్రీ శరచ్చంద్రచటర్జీ బంగాలీమూలం అనుసరించి, సాహిత్య శిరోమణి శ్రీ పిలకా గణపతిశాస్త్రిగారు ఆంధ్రీకరించిన నవల యిది. శరచ్చంద్రుని గొప్ప రచనలలో ఇదొకటి. ఎక్కడి కక్కడే ఆవేగం కలిగించే ఘట్టా లిందులో ఎన్నో వున్నాయి. రెండు సంపుటాలు 4-0-0 విడిగా, ఒక్కొక్క సంపుటం 2-0-0